
झोतिकु प्राशेदीश द सौझ- जल्म २१ / ७ / १ ९ २२ , बडये -थिवी 
( बार्देस ) गोंय . शालेय शिक्षणा उपरांत नोकरेक लागून मुंबय गेलो . 
तेन्ना दुसरे म्हाझूज चालू आसलें आनी वयल्या भारतांत उचांबळाय 
आसली . भारतीय राष्ट्रीय काँग्रेस पक्षान — भारत छोडो ' थाराव मानून 
घेतिल्लो देखून ब्रिटीश सरकारान सगल्या व्हड फुडायांक धरून बंद 
खणीत घाल्ले . 

सगल्या भारतांत १ ९ ४२ वर्सा स्वातंत्र्य चळवळ चलताली . तिजे 
पासून प्रेरणा घेवन मुंबय शारांत गोंयकार तरनाटे फुडें सरले आनी 

गोअन यूथ लीग ' नांवाचो एक पक्ष घडयलो . ह्या पक्षाचो हेत 
गोंयकारांमदीं जागृताय हाडपाचो आनी गोंय , दामांव आनी दीव , 
तशेंच दादरा आनी नगर हवेली पुर्तुगेझ राजवटींतल्यान स्वतंत्र करपाचो 
आसलो . 

श्री . झोतिकु द सौझ ह्या पक्षाचो ‘ कृतीशील वांगडी ' जालो 
आनी गोंयचे सुटकेखातीर नेटान वावरूंक लागलो . तेन्ना ताची पिराय 
फकत २१ ( एकवीस ) वर्साची . भारत स्वतंत्र जावचे आदी सुमार दोन 
वर्सी तो रॅडिकल डेमोक्रेटीक पार्टी ( जिका रॉयिस्ट गट म्हणूनय 
वळखताले ) चो कृतीशील वांगडी आसलो . 


स्टेशनार येवकार दिवंक हजारांनी लोक जमिल्लो . तातूंत ‘ गोअन यूथ 
लीग ' चे फुडारी पं . जवाहरलाल नेहरू हांका येवकार दिवंक थंय 
एकठांय जाल्ले . तांचे मदीं झोतिकुबाब एक आसलो . थंय पयलेच 
फावटी हजारांनी लोक एकठांय जाल्लो दिश्टी पडलो . 

गोअन यूथ लीगच्या आलाशियाखाला झोतिकुन तरातरांच्या 
कार्यावळींनी वाटो घेतलो आनी गोंयकारांमदीं स्वतंत्रतायेची जागृताय 
हाडपाखातीर वावुरलो . 

तेच भाशेन तो कोंकणी भाशा मंडळ ( मुंबय ) चो कृतीशील 
वांगडी आसलो . आकाशवाणी मुंबयच्या केंद्रार कोंकणी कार्यावळी सुरू 
जाल्यो तेन्नासावन झोतिकुबाबान विंगड - विंगड कार्यावळींनी वांटो 
घेतलो आनी आपली उलोवपां वितरायलीं . 

तेच बरोबर आपल्या कामाच्या , म्हळ्यार जनरल इन्शुरन्साच्या 
क्षेत्रांत अ . भा . जनरल इन्शुरन्स कामदार म्हासंघ ह्या युनियनाच्या 
आलाशियाखाला सुमार पंदरा वर्सी कृतीशील वांगडी म्हणून काम 
केलां . कांय वर्सी तो वावुरपी समितीचो वांगडी आसलो . 

भारत स्वतंत्र जावपाक सुमार एक वर्स आसा म्हळयार १८ जून , 
१ ९ ४६ वर्सा डॉ . राममनोहर लोहियान सत्याग्रहाची चळवळ गोंयां सुरू 
केली आनी हे चळवळीक लागून आमचे कितलेशेच सुटके झुजारी 
बंदखणीत पडले . तांतलो सगल्यांत पयलो डॉ . त्रिश्तांव द ब्रागांझ 
कुन्य ( टी . बी . ) बंदखणीचे फर्मान भोगपी जालो . ह्या गोंयकार 
देसभक्तांची सुटका करून घेवपाखातीर झोतिकुबाब हेर सुटके झुजाऱ्यां 
वांगडा खूब वावुरलो . 

जना आझाद गोमंतक दलाच्या आलाशियाखाला गोंयकार 
सुटके झुजान्यांनी दादरा आनी नगर हवेली पुर्तुगेझांच्या चपक्यांतल्यान 
सोडयले तेनासावन तो त्या पक्षांत भितर सरलो आनी गोंय स्वतंत्र 
जायमेरेन वावुरलो . गोंय स्वतंत्र जावचे दोन वर्मा आदी तो त्या पक्षाचो 
वांगडी जालो . ताणे शेतकार आनी कामदार संघटनांनी काम केलां . 
सध्या झोतिकुबाब सुटकेझुजाऱ्यांचे संघटनेचो तशेंच , तिजे नवजीवन 
सोसायटीचोय सरचिटणीस आसा . 


O 


अशें घडलें / ६ 


अशें घडलें .... 


गोंयच्या स्वातंत्र्यझुजाचो इतिहास कोंकणी भाशेत बरो 
वपाची चड गरज आसा . गोंय स्वतंत्र जाल्यार जरी सत्तावीस 
वर्सी जालीं तरी अजून तो मोलादीक वावर कोणेच करूंक ना . 
गोंयच्या स्वातंत्र्यझुजाची खबर थोड्याच उतरांनी काणयेच्या 
रुपान दवरून हावें तो यत्न केला . निमाणो पांवडो गोंयकारांनी 
कशे भाशेन घडोवन हाडलो तें ह्या पुस्तकांत दिसतले . १८ जून , 
१ ९ ४६ दिसा सुरू जावन १ ९ डिसेंबर , १ ९ ६१ दिसा सोंपलों 
ताका हांव निमाणो अवसर म्हणटां . 

डॉ . राममनोहर लोहियान मडगांव शारांत १८ जून , 
१ ९ ४६ दिसा पुर्तुगेझ कायदो मोडून लोकांमुखार उलोवपाचो 
यत्न केलो . त्या काळार गोंयच्या लोकांचे नागरी हक पुर्तुगेझ 
सरकारान काडून घेतिल्ले . ते मेळोवपाखातीर डॉ . लोहियान 
सत्याग्रहाची चळवळ सुरू केली . पूण काय दिसांभितर गोंयकारांनी 
हे चळवळीक पुर्तुगेझ राजवट सोंपोवंक स्वतंत्र जावपाचे चळ 
वळीचे रूप दिले . 

सुरवेक , स्वातंत्र्य चळवळ अहिंसेच्या मार्गान चल्ली पूण 
थोड्याच काळाभितर पुर्तुगेझ सरकारान ती निश्ठुरपणान 
चिड्डून माल्ली . तो सत्याग्रह आनी सत्याग्रही हांची खेबाडां 
मारूंक लागलो आनी सत्याग्रहींक बुटांच्यो खोटो आनी आर्मांच्या 
दस्त्यांनी मारपेट करूंक लागलो . इतलेच न्हय , ज्या सत्याग्रहीं 
लागी मेकळे हात सोडून झुजाचे कसलेच हत्यार नासलें तांकां 
आर्मीच्या फारांनी लेगीत जिते माल्ले . 

पुर्तुगेझ सरकारान आमच्या देसभक्तांक दिल्ली इतली 
खर आनी निश्ठूर वागणूक दोळयांमुखार पळोवं नज जावन 
आनी अंतस्कर्णाक सोंसना जावन थोडेभोव स्वातंत्र्यझुजारी 


अशें घडलें / ७ 


पुर्तुगेझ सरकाराआड भूयगत चलवळ करूंक फुडें सरले . खरें 
म्हळयार , ताणीय सत्याग्रह चळवळीत वांटो घेवन मार खाल्लो 
आनी थोडो काळ जावं , पूण बंदखण भोगिल्ली . ताणी एक नवो 
पक्ष घडयलो आनी ताका ' आझाद गोमंतक दल ' हे नांव दिले . 
ह्या पक्षाच्या बावट्याखाला गोंयांत भूयगत चळवळ सुरू जाली . 

इतले मजगतीं , भारत स्वतंत्र जाल्लो आनी पंडित जवा 
हरलाल नेहरू स्वतंत्र भारताचो पयलो प्रधानमंत्री जालो . गोंयचे 
सुटकेचो प्रस्न सवस्तकायेन सोडोवचो अशें धोरण पं . नेहरूच्या 
सरकारान थारायले आनी देखून भूयगत चळवळीक भारत 
सरकारा वो कसलोच आदार नाशिल्लो तें जालेंच . वयल्यान 
विरोध आशिल्लो . स्वातंत्र्य झुजान्यांनी भूयगत चळवळ आप 
ल्याच खुस्तार ' चलयली म्हळयार अतिताय जावची ना . 


पं . नेहरून गोंयचे सुटकेचो प्रस्न सवस्तकायेन सोडोवंक 
पंदरा वर्सीभितर कितलेशेच यत्न केले , पूण ते फळादीक जाले 
नात . कारण , पुर्तुगालाचो तेन्नाचो प्रधानमंत्री , डॉ . आंतोनियु 
द ओलिवैर सालाझार कितेंच केल्यार आपली गोंयची राजवट 
बरेपणान सोडून वचपाक तयार ना जालो . इतलेंच न्हय , ताजेय 
फुडें वचून ताणें आपली गोंयावयली राजवट घट करपाखातीर 
पुर्तुगालाच्या कायद्याचे बांदावळींत बदल करून गोंय पुर्तुगालाचो 
एक वांटो केलो . आनी गोंयांतल्यो झुजाच्यो फौजी वाडयल्यो . 
झुजाची हत्यारां हाडून हांगा भरली आनी रात - दीस ' आकी 
ॲ पुर्तुगाल ' हांगा हे पुर्तुगाल- म्हळयार गोंयच पुर्तुगाल असो 
प्रचार चलोवंक लागलो . निमाणे , सवस्तकायचे उपाय उपकारा 
पडना जावन भारत सरकाराक खर उपाय करून गोंयची 
सुटका - मेकळीक करची पडली . 

हे पुस्तक बरोवन काडपाक म्हाका पयले सुवातेर पद्मश्री 
दो . र . वि . पंडित हाणी फकत स्फूर्त दिली इतलेच न्हय , जाल्यार 
त्याय मुखार कोंकणी भाशेविशीय आदार दिलो . दुसरे सुवातेर 


अशें घडलें / ८ 


म्हजो इश्ट , श्री . दामोदर घाणेकार हाणी म्हजें पुस्तक रोमन 
लिपीत बरोवन आसलें तें देवनागरीत बरोवन काडलें आनी 
तिसरे सुवातेर श्री . भिडे हाणी पुस्तक प्रकाशीत करपाचो बावर 
केलो . ह्या तिगांयचो हांव चड उपकारी आसां . तशेंच , म्हाका 
सगल्या स्वातंत्र्यझुजाऱ्यांचो आदार मेळ्ळो , वेगळ्या - वेगळ्या 
प्रस्नांचेर म्हज्यो अडचणी ताणी पयस केल्यो देवून तांचोय हांव 
उपकारी आसां . 


- झोतिकु प्र . द . सौझ 


अशें घडलें / ९ 


दोन उतरां ..... 


झोतिकु द सौझ हांकां हांव जायती वर्सा वळखतां . गोंयचे 
मुक्ती चळवळीतले ते एक जीव तोडून काम करपी स्वातंत्र्यसैनीक . 
तेच प्रमाण , सामके सुरवेकसावन आकाशवाणीच्या मुंबय 
केंद्रांतल्यान , तशेंच हेर कांय कोंकणी नेमाळयांतल्यान रोमी 
कोंकणी बरोवपी एक बरपी . 

१ ९ ६१ त गोंय स्वतंत्र जाल्ल्याक आमी जायते फावटी 
एकामेकाक भेटत आयल्यात . गोंयच्या बऱ्या वायटासंबंदी , कोंकणी 
भाशेच्या फुडाराविशीं विचार एकामेकामुखार मांडीत आयल्यात . 
आनी तें करताना कोंकणींत बरोवप हो आपलो एक छंद जावन 
आसा , इंग्लेजीतूय आपूण मदींमदी आपली बरपां उजवाडायतां , 
आपलें बरप राजकीय विचारांसंबंदी आनी चड करून गोंयच्या 
तरेक तरेच्या प्रस्नांचेर आसता अशें ताणी म्हाका सांगलां . 

देडेक वर्सा फाटीं एक दीस केनाय तरी आपूण जवाहर 
लाल नेहरूंचेर एक पुस्तक बरयतां , बरप चालू आसा , अशें ते 
म्हणूक लागले . हांवें विचारले ' खंयचे भाशेत ? ' 

इंग्ले जीत ' ताणी जाप दिली . हांवें म्हळे , — इंग्लेजीत 
बरयतात तें बरे आसा . नेहरूंचेर बरयतात तेंय बरें आसा . पूण 
तुमकां राग येवचो ना जाल्यार हांव एक गजाल तुमकां सांगू ? ' 

सांगात . 

तुमी जे सांगला तें बरप तशेंच चालू दवरात . पूण तेच 
बराबर वेळ मेळटा तसतसो आनी तेन्ना तेन्ना आनीक एका नव्या 
विशयारूय बरोवप तुमकां जमता जाल्यार तुमी सुरू करात . तो 
विशय म्हणजे , तुमी इतलीय वर्सी गोंयचे चळवळीत जे काम 
केलें , आनी ते करताना तुमकां जे वेगवेगळे स्वातंत्र्यसैनीक 
मेळ्ळे , चळवळींत बरेवायट अणभव आयले ते विशींच्यो यादी 
बरोवपाक तुमी सुरवात करात . 

ज्या यादस्तींनी तुमच्या 


अशें घडले ११ 


FA 


मनाचेर परिणाम जाला त्यो सगल्यो तुमच्या बरपांतल्यान फुडल्या 
पिळग्यांपासत एकठांय हाडात . 

अशे तरेच्या बरपाक आयज नासलेंय तरी इतिहासाचे 
नदरेन चड मोल आसता . हय . तुमी सांगतात तें बरोबर . हांव 
तसो यत्न करतां - झोतिकु . आनी ह्यो यादी तुमी कोंकणीच 
भाशेत बरयात - हांव . 

म्हाका देवनागरी कोंकणींत बरोवपाची बरी सवंय ना . 
हांव चड करून रोमींतूच बरयतां . कांय परवा ना . रोमीत 
बरयात . सुरवात करात . बरप चालू दवरात आनी आमी अशेच 
केन्नाय मेळटात तेन्ना तुमच्या बरपाविशी म्हाका सांगात . म्हाका , 
बरयल्ल्या बरपाचो नमुनो दाखयात . बरप बरें आसप ही गजाल 
म्हत्वाची . रोमींतलें देवनागरीत हांव तुका करून दितां . म्हज्या 
मित्राकडल्यान करून दितां अशें म्हणून आमी एकामेकांचो 
निरोप घेतलो . 

काय दिसांनी अशीच झोतिकुंची भेट जाली तेन्ना आपणे 
चळवळीच्यो यादी बरोवपाक सुरवात केल्या , इतलेंच न्हय 
जाल्यार त्यो नेमान बरयतां अशे ताणी सांगलें . दीस गेले तसतशें 
तांचे बरप सरसरीत फुडें गेलें . आनी काय म्हयन्याभितर हे एक 
सुंदर पुस्तक ताणी भेस बरें टायप करून म्हज्या हातांत हाडून 
दिले . हांवें तें वाचलें आनी कितें सांगू , म्हाका ते खूब 
मानवपाचंच . कित्याक तर , जेन्ना खंचोच मनीस आपले मातृभाशेत 
बरयता , आनी ताच्या बरपाक जिणेच्या बऱ्यावायट रंगरंगी 
अणभवांची जोड आसता , तेना ते बरप मन भुलोवपी आनी 
रुचीक आपशींच जाता . हे झोतिकुंच्या ह्या तांणी कोंकणीक 
दिल्ल्या पयल्याच सुंदर सोबीत पुस्तकावेल्यान आनीक एकदा 
सिद्ध जालां . हातच्या कांकणाक हारसो कित्याक जाय ? हांव 
कितें सांगतां ताचो अणभव वाचप्यांक आयले बगर रावचो ना . 
हे पुस्तक ताणी मुजरत वाचचें आनी संग्रहांत दवरचें . 


खूब मानवलें . 

झोतिकु म्हाका म्हणपाक लागले , तुमी म्हज्या पुस्तकाची 
वाचप्यांक वळख करून दिवपी ' दोन उतरां ' य बरयात . ती 
बरयतासताना आमच्या गोंयचे आंदोलन जे दोन तरांच्या हिंसक 
आनी अहिंसक ( सत्याग्रह ) पद्दतींनी विभागिल्ले त्या विशीय 
बरयात . 

आजय ह्या विशीं बरोवप अप्रस्तूत आसा . हिंसक रितीन 
केल्लें आंदोलन चड स्रयकर काय सत्याग्रहाची पद्दत चड स्रयकर 
अशी तुळा करपच चुकिचे . आमच्या आंदोलनाचें फुडारपण 
महात्मा गांधीनी करूंक नाशिल्ल्यान , तेच प्रमाण आमकां गोंय 
कारांक अशे तरेच्या आंदोलनाचो अणभव पयलेच खेपे येतालो 
अशें आशिल्ल्यान आमच्या गोंयकार भावन आपल्याक जे जे 
तरेचो त्याग दिवप शक्य आसा अशें ताका दिसले ते ते तरेचो 
त्याग दिवन ताणें गोंयच्या सुटकेझुजाक हातभार लायलो . तांतूंत 
वांटो घेतलो . आपले शक्तीनुसार , बुद्धीनुसार जें जें करप जाका 
जाका योग्य दिसलें तें तें ताणे केले . तशें करताना तें करपा 
फाटी ध्येय एकूच आशिल्ले . आनी तें म्हणचे गोंय परक्यांच्या 
गुलामपणांतल्यान मेकळे करप . देखून , हांतूत कोणाचो त्याग व्हड 
आनी कोणाचो कमी तोलाचो अशी तुळा करप समा न्हय . भुंयेचे 
स्वतंत्रताये पासत केल्ल्या त्यागाक तोलपाची आनी मापपाची 
परिमाणां नासनात . १८ जून १ ९ ४६ पासून १ ९ , डिसेंबर १ ९ ६१ 
मेरेन दर एका मनशान स्वातंत्र्याचे वेदीचेर दिल्ल्या त्यागा 
कारणान गोंय स्वतंत्र जालें . आनी तें स्वतंत्र जाले हे एकच 
गजालींत सगल्या स्वातंत्र्यसैनिकांचे हावेस आनी सपनां सुफलीत 
जालीं अशे आमी मानपाक जाय . 

महात्मा गांधींच्या सायंप्रार्थनेत एक गीत आसताले : 
हरिनो मारग छे शुरानो ' देवाचो मार्ग हा शुरांचो मार्ग 
आसता , भेकडांचो न्हय , अशें तें गीत . देखुनूच गांधीजी सदां 
सांगताले , हांव जी अहिंसा तुमकां शिकयता ती शुरांची अहिंसा . 
सत्यान चलचो प्रसंग आयलो की आत्मबलिदान करून लेगीत 
सत्याच्या मार्गान वचचे बदला तशे करिनासतना पळपुटेपणान 

पळून वचपाची अहिंसा हांव शिकयना अशें सांगून ते एक 
दाखलो दिताले . 

समजा एके बायलेचेर एक गूंड अत्याचार करूंक सोदता . 
ताच्या हातांत सुरी आसा . तुमी ताचे आड आयल्यार तो तुमकां 
कातरूनूय उडयत . अशा वेळार आपलो जीव लेगीत धोक्यांत 
घालून आनी गरज पडल्यार तो दिवन ते बायलेक त्या गुंडाच्या 
चपक्यांतल्यान सोडयत जाल्यार तुमी परमशूर मनीस . पूण हे 
शक्य नासलें जाल्यार सुरी घेवन वा हेर कसलेय शस्त्र घेवन 
त्या गुंडाक काबार करून उडोवन संकटांत आशिल्ले बायलेची 
सोडणूक करपी मनिसूय तितलोच शूर . जिवाक भियेवन बायलेक 
गुंडाकडेन सोडून आपूण पळून वचपी मात सामको नीच . देखून , 
आमच्या गोंयच्या मुक्ती आंदोलनांत ज्या ज्या कोणे जे जे तरेचो 
त्याग दिलो , बलिदान केलें , आनी आपल्या त्यागान गोंयची 
स्वतंत्रताय लागी हाडली ते सगले शूर , जे लोक मात आपल्या 
कर्तव्याची जाणविकाय दवरीनासतना ओगी बसले तांची 
तरा वेगळी ! 

इतलेच सांगून आनीक हे गजालीचेर चड खोलांत 
वचनासतना हांव ही म्हजी दोन उतरां सोंपयतां : 

गोंय स्वतंत्र जायत सावन कोंकणी साहित्याक एके तरेन 
हुंवारूच येयत चल्ला म्हणप चुकीचे जावचेना . पूण ह्या साहित्यांत 
चडशी भर पडटा ती काणयो , कविता हांची . 

झोतिकुंचे हे पुस्तक मात एक वेगळेच तरेच्या अनुभूतीचे 
विश्व घेवन कोंकणीच्या मळार भितर सरता . अशे तरेची 
विविधरंगी विविधढंगी पुस्तकां कोंकणीत येवपाक जाय . तेन्नाच 
ती चडचड फुलत , फळत आनी समृद्ध जायत वतली . झोतिकुंच्या 
ह्या पुस्तकाक व्हडा मोगान येवकार दिवन , आमी अशा नव्या 
तरांच्या पुस्तकांची वाट पळोवया . 

- पद्मश्री र.वि. पंडित 
१२ , बांबोळकार बिल्डींग , 
मळे , पणजी . 

स्वतंत्र दिस उदेलो 


देझेंबाचो म्हयनो अर्दा वयर सल्ललो आनी क्रिस्तांव लोकांची 
तयारी चलताली , वर्साचे भाशेन , नातालांची परब बरे उमेदीन 
मनोवपाक . नातालांची परब लागी लागी पावता म्हळ्यार , क्रिस्ता 
वांच्या घरांनी कोण नवीं न्हेसणां करतात , अदीक करून बायलो आनी 
चेडवां . घरा - दारांक रंग मारतात , आनी नेटयतात . अशें 

म्हळयार 
तरा - तरांच्यो तयायो चलतात . आनी तातूंत चड म्हत्त्वाचे काम 
म्हळ्यार नातालांचो कुंसवार . 

देझेंबाचो न्हयनो म्हळयार , दुबाव ना , दीस हीवाचे . आंगाक 
कुलकुलो येता . अदीक करून सकाळचो . पुण त्या वर्सा कितें हींव चड 
पडिल्लें आनी सगल्यांक आंगाक कुलकुलो येतालो , अशेय बी न्हय . 
वर्साचे भाशेन हींव पडलेलें आनी लोक संवंये प्रमाण आंगाक दाट 
घालून , बुर्नुस ना जाल्यार कांबळे पांगरून न्हीदतालो . 

हींव खाता म्हूण आंगाक पांगरूक घेवन न्हींदून रावतलो 
म्हळ्यार जायना . लोकांक आपल्या कामाक गेल्यावगर जायना , वचना 


जाल्यार कितें खातलो आनी जेवतलो ? कामाक वचून , शेतांत ना 
जाल्यार खगीर दिसाचो दीसवडो जोडून पोट भरूंक जाय . 

लोकांक जेन्ना कामाक वचपाचो हुसको आसता तेन्ना तांकां 
संवंय जाता बऱ्या कांत्यार झुळूक . म्हणटकच , सकाळच्या चार वरांचेर 
ना जाल्यार , उशीर केलोच जाल्यार पांच वरांचेर उठून आपल्या 
घरांतल्या कामाक लागतात , अदीक करून बायलो , जांकां च्या - पेज 
करूंक जाय ती जायच , त्या वयल्यान आपलो दादलो कामाक वता 
ताका शिदोरी बांदून दिवंची पडटा . 

सकाळची सुमार साडे चार वरां जाल्ली . ' ढो ऽऽ ' एक बरो 
मोटो जबरदस्त फाराचो आवाज आयकूक आयलो . येदो व्हडलो 
आवाज आयलो कि त्याप्रमाण लागशिल्या घरा - दारांक बरोच मार 
बसला आसूंक जाय अशें दिसलें , अदीक करून घरांच्यो मातयेच्यो 
वणटी कोसळून पडल्यो ना जाल्यार तांकां बन्यो मोटयो फुटी गेल्यात 
आसतल्यो . असली चिंतनां लोकाच्या मनांत घोळूक लागली ती 
लागली . पुण तो येदो व्हडलो आवाज कसलो जावंचो , हो प्रस्न 
तांच्या मनांत धुवूक लागलो . 

लोकाचो बोवाळ जालो , तांची काळजां धडधडूंक लागली , 
आनी जाणटे पिरायेचे मनीस आकांतून आनी कलकलून हांतुणारूच 
आर जाल्लेवरी घट जावन उल्ले . जाल्ल्या फाराचो आवाज आथि 
वोच आसलो . इतलेच न्हय , आवाज बरोच मोटो आसलो . खरें 
म्हळयार , गोंयचे उदेते वाटेन लोकांक सवंय आसली ; जेन्ना जेन्ना 
दोंगोर फोडून मीन काडतात तेन्ना तेन्ना तांच्या कानार फारांचो 
आवाज पडता . पुण हो आवाज तसलो न्हय आसलो . तसलो आवाज 
सुरींगा पेटयतकूच जाता जेन्ना तो कारांचो आवाज आथवोच लागलो 
तेन्ना लोकांच्या मनांत कसली कसली चिंतना घोळूक लागली . 

बरें , गोंयां लोकांक संवंय आसा पांच वरांचेर फारांचो आवाज 
आयकुपाची . ते कसले फार काय म्हळयार खोजन्यांचे . जेन्ना खंयचेय 
इगरजेत वा कपेलात फेस्ताची परब जावपाची आसत जाल्यार सारके 

धा दीस सकाळच्या जूस्त पांच वरांचेर इगरजेचो घांट वाजता आनी 
तेन्ना मागीर एकाफाटल्यान अेक करून तीन खोजन्यांचे फार पेटयतात , 
पुण हे फार जुस्तूच सकाळच्या पांच वरांचेर जातात . पुण जाल्लो 
तो फार एकूच जाल्लो आनी जबर मोटो आवाज करून जाल्लो 
म्हणतकच तो फाराचो आवाज खोजन्याचो न्हंय आनी मिनाच्या 
सुरींगाचोय न्हंय हांतूत दुबाव उरुंक नासलो . कसलो आवाज जायत 
काय हे विशी लोकांच्या मनांत सगळोच गोंदोळ जाल्लो . 

एक मोटो फाराचो आवाज आयकून एक वर परयान जावंक 
नासलें आनीक अक फाराचो आवाज आयकूक आयलो . आनी हे 
फावटीचो फार आदले परस दोब्रादीन व्हडल्या आवाजांत जालो तो 
जालोच पूण अदीक लागी जालो . आनी त्या बराबर जायत्या घरा 
दारांक मार बसलो आनी मोटे लुस्काण जालें . दुबळ्या धाकटया 
गरीबांची मातयेची घरां एक मोड उखलन वादळान कोसळन वता 
तशी कोसळून पडली आनी लोकांक जायते लुस्काण जालें . हांगा थंय 
गांवांनी लोकांचो बोवाळ कलकल जालो . काल उपरा . ला तो 
आकांताचो उपरासला . फुडार कितें कात जायत समजना अशें ऐकलो 
उलोवंक लागलो . दुसरो एकलो ताकतिकेन धावून आयलो आनी 
म्हणूक लागलो ' आरे तुमकां खबर आसा कितें जालां तें ? ' तो 
आनीक फुडें म्हणूक लागलो ' पुर्तुगेज सोलदार जीव आसल्यार भीक 
मागून खायन म्हण पळत सुटल्यात आनी पळून वतना वाटेर पूल 
मेळतात तांका सुरींगा घालून मोडून फोडून उडयतात ' ' अशें किते 
करतात तर ते ? ' एक बायल मनीस विचारूंक लागली . अशें कितें 
करनात ? पळत सुडल्यात . भारताचे फौजीक तोंड दिवपाक तांका 
ताकत ना . ' त्या मनशान जबाब दिलो . 

गांवांनी हांगा थंय करून लोक घरांतलो भायर सरून जमे 
करून अकामेकां कडेन खबरी करूंक लागले . थोड्यांची काळजां 
धडधडतात आनी थोडे भोव जे आसले ते बरे हुशार आसले ते बरे 
हुशार आसले इतल्यान गांवांतलो अक जाणटो पादविगार आयलो . 
ताचेर सगलोच आकांत सुटिल्लो . तो मुदलाक जिवान अशक्त आनी 

जाणटो जाल्लो . आपले दोनूय हात हड्डयार . धरून तो इगरजेंतलो 
भायर आयलो , कसलो बोवाळ कसली गडबड जाल्या ती जाणून 
घेवपाक ताचे बराबर आनिक दोग मनीस सांगताक आसले , एक 
इगरजेतलें काम करपी जाका साक्रिस्तांव म्हण गांवांत वळखतालो 
आनी दुसरो पादविगाराचो रांदपी . कुजनेर येना फुडे रोकडेच पाद 
विगारान विचारले , ' किदें जाला रे ? बाँब फोडतात . जय हिंदीस्त 
आयल्यात कीतें ' फ्रांसीस्कान वोगोत करी नास्तना जबाब दिलो , 
पादविगार तुं कीतें ' उलोयता ? आयज हिंदीस्त भीतर सल्ल्या ते 
सल्ल्यातूच पुण तांचे फाटल्यान भारतीय फौज भितर सल्ल्या . 

अशी खबर ? म्हणटकच ते बाँब उडयतात ? ' ते बोंब उडयता 
पोर्तुगेज सोलदार जे सराद राखूक दवरलेले ते जीव आसल्ल्यार भीक 
मागून खायन म्हूण पळत सुटल्यात आनी वाटेक सगळे पूल सुरींगा 
घालून मोडून फोडून उडयतात . तांका दीस्ता की पूल मोडन घाले 
जाल्यार भारती फौजेक फुडे सरूंक जांवचेना . ' पादविगाराक सारकी 
खबर गोएन आयली . पोर्तुगेज सत्ता आयज थान सोंपता . घसघशीत 
सगळो फाटलो इतिहास व्हावंक लागलो आस्तलो . आपले दोनय हात 
हड्डयार दवरून इगर्जेत वचपाक परतलो . तशेंच , ताजें दोनूय सांगाती 
परतले . ' हय सायबा , दुस्मानाक पयस कर , आनी आमकां सवस्तकाय 
दी . ' अशें पादविगार तोंडान रोझार केल्लेपरी गुणगुणून इगर्जेत 
आयलो . 

व्हडल्या रस्त्यार थ वन लोकांचो व्हडलो बोवाळ आयकूक 
येवंक लागलो . आतां उजावाडूंक आयिल्लें . दुबाव नासतना लोकांचो 
बोवाळ असो आसलो , कि भारतीय फौज आपली तरेतरेची 
हत्यारां घेवन पावलां मारीत — Victory March ' ( व्हाक्टरी 
मार्च ) चलून पणजे वटैन वताली . लोकांचे जमे रस्त्यांच्या दोनूय 
देगांनी एकठांय जावन , तांकां नेटान आनी उर्बेन व्हड ताळ्यान 
येवकार दिताले ' गोवा भारत एक है , भारत माता की जय , पंडित 
जवाहरलाल नेहरू की जय ' हे भाशेन लोक नेटान नारे गाजयताले . 
तांतले तांतूत , लागशिल्या वाड्यांतलो वासू भट आपलो ताळो सरांटून 


झुजाची 

नारे गातालो . इतलेच न्हय तो फिरंग्यांक शिरापूय घालतालो . वासू 
भटाक भारतीय फौज गोंयां भीतर सल्ल्या ताजी खबर कानार पडना 
फुडें त्याच वगतार आपुण स्वतंत्र जालो अशें जिवाक भोगलें . आनी 
अशे कितेय तरी घडटले म्हुण कांयच न्हय म्हळ यार एक म्हयनोभर 
आदी गोंयां खबरो चलताल्यो . वासूभट.च्या दोळ्यांमुखार सगळो 
फाटलो इतिहास झळकंक लागलो आनी त्या बराबर ताचे फिरंग्याचेर 
शिराप घाले बगर रावू नज जातालें . 

तेच मजगतीं तीन विमानां गोंयच्या अंतराळार झुम - झुझूक 
लागली . अस्तमते वाटेन तांतल्या अकल्यान एक बाँब झुडयलो , आनी 
ताचो आवाज बरोच व्हडल्यान आयकूक आयलो . पुण त्या आदी 
बरोच उजवाड दोळ्यांभुखार दिसलो . तें पळोवन लोकांक दिसलें कि 
खंयसर तरी उजो पेटला . पुण काळांतरान गोमून आयलें किं तो बाँब 
उडयल्लो तो गोवा रेडिओ ट्रांस्मीशत स्टेशन ( बांबोळी ) चेर म्हुण . 
उजवाडाचो बाँब पयलो उडयलो लोकांक सिनाल करूंक किं तांणी 
घरांतले भायर सरचे म्हुण आनी फाटल्यान मागीर दुसरो बाँब झुड 
यलो ताचो तसोच व्हडलो आवाज आयकूक आयलो आनी त्याच 
बराबर गोवा रेडिओचे तोंड बंद करून उडयलें . 

त्या फुडें अरबी समुद्रांतथान नाळींचे फार एका फाटल्यान 
एक अशें आयकूक येवंक लागले . ताका प्रतिकार करून पोर्तुगेझ 
नेव्हीची बोट ' आफोंस द आल्बुकर्क ' जी मुरगांवचे खाडीत आसली 
ती आलें नाळींचे फार भारतीय नेव्हीचेर सोडूक लागली . जेन्ना दोनूय 
दिशांनी अकामेकांचेर ताळींचे फार सोडूंग लागले तें पळोवन लोकांच्या 
काळजांत आकांत आनी धडधडे सुटूक लागले . दोगांय मदे झुंज सुरू 
जालां अशें दिसूक लागले आनी कितले दिस चलत हे समजना जालें . 

भारताची नेव्ही गोंयां भायर समुद्रांत रावून गोंयची सगळी 
दरयाची सराद राखताले . आनी तांकां बरी खबर आसली किं पोर्तुगेज 
नेव्हीची बोट ‘ आल्बुकर्क ' कितें आझनेरी करून पळापळ काडीत 
म्हुण . पुण तशें कितें घडचे आदींच भारतीय नेव्हीन पोर्तुगेझ नेव्हीक 

सारकी चिमट्यांत धल्ली . अशी कि तिका मुरगांवचे बंदर सोडून 
खंयच आनीक हालूक मेळना अशी परिस्थिती तिचेर हाडून घाली . 

मुरगांवचे बंदर सोडून वतलो म्हळ्यार भायल्यान भारतीय 
नेव्ही आसात ते आपणाक कशेच सोडचे नात हे तांका कळले . भारतीय 
विमानां आपले तयारेन गोंयच्या अंतरळार भोंवडे मारीत आसली . 
पोर्तुगेझ नव्हीन फकत खाडींत रावन भारतीय नेव्ही वशीन आपलो 
सगलो म्हाल सोंप मेरेन नाळी पेयटल्यो आनी निमाणी सामक्यो थंड 
पडल्यो . 

पाखले पळोन पळोन रस्त्यांचे पूल फोडून सगले मुरगांवां एकठांय 
जाताले . तांचे येवजणे प्रमाण अशें आसले दिस्ता किं सगळे आपुण 
आल्बुकर्क बोटीर चडून पोर्तुगालाक वतले म्हुण . पुण तांची येवजण 
सारकीच फिसकटली . हीच ती घडणूक जे दीस गोंय स्वतंत्र जालें . 


O 

भारतीय फौज गोंयांत 


पूण सगलो 


पंडित जवाहरलाल नेहरू भारतीय फौज गोंय , दमण आनी 
दिवांत धाडीत अशें कोणाकच दिसनासलें . उणींशी पंदरा वसा भारत 
स्वतंत्र जावन गेल्ली आनी सुरवेक सावन पं . जवाहरलाल नेहरू 
प्रधानमंत्री आशिल्लो , पूण पुर्तुगेझ सत्ता भारतांतली सोंपोवंक केन्नाच 
इतलें बळ वापरीत अशें दिसनासले . 

पंदरा ऑगस्ट , १ ९ ४७ दिसा भारत स्वतंत्र जालो , 
देस एकाच वेळार स्वतंत्र जालो अशें म्हणूक जायना , कारण काय 
सुवातांचेर परकी राजवट चालू आसली . फ्रांस आनी पुर्तुगाल ह्या 
दोनूय राष्ट्रांचो काय व्हडलो नेट ना अशें जरी सगल्यांक दिसताले 
तरीय अशें घड़क पावलेंना . 

खरें पळोवंक गेल्यार , भारत स्वतंत्र जावंक आनीक एक वर्स 
आसा म्हळयार गोंय स्वतंत्रतायेची चळवळ सुरू नाल्ली आनी ही 
चळवळ गोंय स्वतंत्र जायमेरेन चल्ली . हे विशींची गजाल फुडें सांगूक 
मेळटली . 

भारत स्वतंत्र जावन सुमार १५ वर्सा उपरांत गोंयची पुर्तुगेझ 
राजवट उमथून उडयली . अशें किद्याक घडलें ? हो एक मोटो प्रस्न 
आनी ताचेविशीं चवकशी केल्यार अशे दिसता कि भारताचे सवस्त 
कायेचे धोरण पं . जवाहरलाल नेहरूंच्या प्रधानमंत्रीपणाखाला दोतोर 
सालाझारान आपणाक बरें फायद्याचें कशें करून घेतलें . 

त्या काळांत पुर्तुगेझ सरकारान गोंय एक लस्करी तळ कसो 
करून दवरिल्लो . झुजाच्यो फौजी , झुजाची शस्त्रां हाडून - हाडून गोंय 
भल्लें आनी त्या प्रमाण गोंयच्या लोकांच्या मनांत अशें एक चित्र 
निर्माण केलें कि आपूण भारताआड झूज करपाक केन्नाय तयार आसां . 
तांतले तातुंतूच सत्याग्रहाची चळवळ , जी डॉ . राममनोहर लोहियान 
१८ जून , १ ९ ४६ दिसा सुरू केल्ली , ती जबरदस्तीन चिड्डून माल्ली . 

भारत स्वतंत्र जातां जाताच भारताचे दोन वांटे जाले आनं 
पाकिस्तान हैं नवें राष्ट्र जल्माक आयलें , पूण अशें घडनाफुडें हिंदू 
मुसलमानांभितर इतल्यो वायट घडणुको घडल्यो कि ते एकमेकांच्य 
गोमट्यो कातरून उडोवंक लागले आनी ह्या कारणाक लागून लाखांनी 
हिंदू आनी दादले शीख बायलो आनी भुरगी जीव आसल्यार भीव 
मागून खायन म्हणून पाकिस्ताना सावन भारतांत येवंक लागले . आनं 
भारतांत सावन मुसलमान पाकिस्तानाक वचूंक लागले . हे मोड इतते 
जोराम उखल्लें कि इतिहासांत अशें सांगतात दुसऱ्या म्हाझुजांत ( ज 
झूज पांच वसवियर चलून लोकांची घरां - दारां ना जावन ) जितलं 
लोक निर्वासीत जालोना तितलो भारत - पाकिस्तान झगड्यांनी जालो 

भारत सरकारा मुखार एक अरिश्ट प्रस्न उबो जालो . लाखांनी 
लोक आकांतून आनी कितलेशेच दीस उपाशी रावन आनी आपले 
आंग धांपूक पासून जाय तितलो लुगटाचो कुडको नासतना भारतांत 
आयिल्ले तांकां रावूक घर - दार , जेवण - खाण आनी उद्योग - धंद 
दिवप आनी तांच्या भुरग्याक शिकप आनी गरजेच्यो सवलती दिवप 
हे मोटें कठीण काम जावन पडिल्लें . प्रधानमंत्री पं . जवाहरलाल 
नेहरू ह्या प्रस्नाचेर केंद्रीत जावन उरलो कारण निर्वासीत लोकांव 
तांचे पोट भरपाखातीर सगले तरेचो आदार आनी आलाशिरो दिवंच 
पडलो . पं . नेहरू रात आनी दीस जिवाक मात सुसेग घेनासतन 
लोकांक थायर घालपाक वावरूंक लागलो . 

भारत एक नवें राष्ट्र आसून प्रधानमंत्र्याक घरच्या कारभाराचे 
आपली नदर दवरची पडटाली ती जालीच पुण तेच बराबर आंतर 
राष्ट्रीय मळाचेर ताका आपले मन बरेच दिवचें पडटालें . संवसाराचे 
दुसरें झूज सोंपलें म्हणून संवसारांत सवस्तकाय आयलीना . ' अॅक्सीर 
पावर्स ' म्हळ्यार जर्मनी , इटली आनी जपान आड पडले आनं 
' अलायड पावर्स ' इंग्लंड , फ्रांस , रशिया आनी अमेरिका झूज जिखले 
पूण तारेभितर झूज सोंपता - सोंपतनाच सवस्तकायेचे दीस उदेवरे 
सुवातेर नव्यान झूज करपाचो नेट येवंक लागलो . अलायड पावर्स 
भितर दोन वाटे जाले , जांकां कम्युनिस्ट ब्लॉक आनी वॅस्टर्न ब्लॉग 

म्हणटात . 

ह्या दोनूय गटांमदीं बरें समजिकायचे वातावरण चलना . 
एकामेकाक दुस्वासान पळेतात . तांचेभितर दुस्मानकाय इतली वाडत 
गेल्या कि केन्ना कोण कोणाक उजो पेटयत आनी संवसार पाड चालीत 
हे समजना . असली परिस्थिती दुसरे म्हाझूज सोंपत सावन चलत आयल्या . 
संवसाराचे तिसरें झूज जालें जाल्यार सगलो संवसार पाड पडटलो आनी 
जें कितें मनशांनी वावरून आनी कश्ट करून संवसारांत उबें करून 
दवरलां ताचो सत्यानाश जावन वतलो . हे सगले येवजून पं . नेहरून 
एक येवजण काडली आनी ताच्या सांगाताक युगोस्लावियाचो राष्ट्राध्यक्ष 
जोझीप ब्राझ टिटो , इजिप्ताचो राष्ट्राध्यक्ष नासेर , आनी इंडोनेशियाचो 
सुकार्नो ह्या राजकारभाऱ्यांनी एक राष्ट्रांचो एकवट घडोवन हाडलो . 
ही राष्ट्रां पयल्या दोन एकवटांनी भाग घेवंक तयार नाशिल्ली . हो 
राष्ट्रांचो एकवट म्हळ्यार ' तटस्थ राष्ट्रांचो एकवट ' ह्या कामांत 
प्रधानमंत्री पं . नेहरू सामकोच घुसपल्लो आनी म्हणून ताका तेन्ना 
गोंयच्या प्रस्नाचेर विचार करपाक फावसो वेळ मेळना जालो , अशें 
लोकांक दिसतालें . अदीक करून गोंयच्या राष्ट्रवाद्यांक . पूण खरें पळोवंक 
गेल्यार पं . नेहरू गोंयचो प्रस्न सवस्तकायेन सोडोवंक पळेतालो , आनी 
दो . सालाझारान ताचो फायदो घेतलो . 

असल्या राजकारणाक लागून गोंयचो प्रस्न सुटपाक बरोच काळ 

सुमार १५ वर्सी अशीच गेली . भारत स्वतंत्र जावन आनी भारत 
सरकारान आपल्या हातान बळिश्ट येवजण करून गोंयची मेकळीक केली . 
पूण ह्या १५ वर्साच्या काळांत गोंयचे सुटकेचो संग्राम बरोच नेटान 
चल्लो . शेंकड्यांनी सुटकेझुजान्यांनी तरेतरेचे मार - फार भोगले ; त्रास 
सोंसले . इतलेच न्हय , शेंकड्यांनी सुटकेझुजारी गोंय मेकळे करूंक 
पुर्तुगेझांचो आकांताचो मार सोसून बंदखणींनी वळवळटाले आनी 
आमच्या कितल्याशाच भावांनी आपले प्राण लेगीत दिले . 


लागलो . 


0 

डॉ . राममनोहर लोहिया गोंयांत 


दुसरे म्हाझूज सुमार पांच वर्सी चलून सोंपलें . इतले म्हणसर 
जे वरिश्ट फुडारी भारताच्या स्वातंत्र्य संग्रामांत भाग घेतला म्हूण 
बंदखण भोगताले तांकां ब्रिटीश सरकारान सोडले . इतलेंच न्हय , 
जाल्यार ब्रिटीश सरकार भारत सोडुन वचपाची तयारी करूंक लागलो . 
खरे म्हळ यार , जरी तांणी भारताचेर आपली सत्ता चालूच दवरपाचें 
येवजिल्ले तरी ताचेकडेन ते शक्य नाशिल्लें . ही जाणविकाय तांकां 
पुरायपणान आशिल्ली . हाचे कारण म्हळयार दुसन्या म्हाझुजांत 
ब्रिटीश सरकार इतलो मोडून पडिल्लो आनी भिकेक लागिल्लो कि 
कितेंच केल्यार ताचेकडेन भारताचे प्रजेक आनीक दामूंक आनी 
चिडूक जावचे नाशिल्लें . कशेय करून , आपली राजवट सोंपोवन 
सत्ता भारतियांच्या हातांत दिवची , अशें ब्रिटीश सरकारान थारायलें 
आनी त्या प्रमाण आपली तयारी केली . 

काँग्रेस पक्षाचे फुडारी जांकां ब्रिटीश सरकारान बंदखणीत घाल्ले 
तांचेभितर डॉ . राममनोहर लोहिया हो एक आशिल्लो . ब्रिटीश सर 
कारान ताका पंजाबच्या कोटांत बंदखण भोगूंक दवरिल्लो . जेन्ना 
डॉ . लोहिया सुटलो तेन्ना ताणे गोंयां येवन थोडे दीस सुसेगं घेवपाचें 
येवजिलें . आनी आपली इत्सा पुराय करूंक ताणे आपल्या गोंयच्या 
इश्टागेर , दोतोर ज्युलियु मिनेझिशाच्या घरा येवपाचें थारायलें आनी 
त्या प्रमाण तो गोंयां आयलो . आनी दो . ज्युलियु मिनेझिशागेर 
असोळण्यां ( साश्टी ) उतल्लो . 

डॉ . लोहिया गोंयां पावला आनी अमक्याच्या घरांत साश्टी 
उतल्ला अशी खबर रोखडीच गोंयभर पसल्ली . त्या काळार डॉ . 
लोहियाविशी कसलीच खबर पत्रांचेर छापून येवंक नाशिल्ली आनी 
खरे म्हळयार तशी खबर छापून येवंक नज आशिल्ली . कारण कसल्याय 
खबरेपत्रांचेर छापपाचे जाल्यार सॅन्सर म्हळयार सरकारी अधिका - यान 

तपासून पास केल्याबगर खबर छायूं नज आशिल्लें . डॉ . लोहिया 
राष्ट्रवादी , स्वातंत्र्यझुजारी आनी एक नांवाजतो फुडारी आशिल्लो 
आनी तो गोंयांत येवपाचो आसा वा गोंयांत पावला आनी अमकेकडेन 
रावता अशी खबर पत्रांचेर येवपाक पुर्तुगेझ सरकार दिवंचोच नाशिल्लो . 
आनी देखून ताची खबर खंयच्याय खबरेपत्रांत छापून येवंक नाशिल्ली . 

पूण तरी आसतना डॉ . लोहिया गोंयां पावला आनी अमकेकडेन 
रावता म्हूण खबर गोंयभर कशी पसरली हे एक अजापूच दिसता . 
चवकशी करून पळेल्यार अशें दिसता कि लोकांनी ही खबर तोंडान 
एकामेकाक सांगून रोखडीच गोंयभर पसरायली . त्या काळार मोटारींची 
येरादार उणी आशिल्ली ; आतां बसी धांवतात तशी येरादार नाशिल्ली . 
फकत आशिल्ल्यो त्यो कार्ररी आनी धाकटे कामिन्यांव . 

तरेतरेचो लोक डॉ . लोहियाक मेळूक वजूक लागलो . ह्या 
लोकांच्या पुंजुल्यांनी राष्ट्रवादी लोक आशिल्ले हातूंत दुबावूच ना . पूण 
जांकां ' प्रो - पुर्तुगेझ ' म्हणून पळेताले आनी जांच्या काळजांत पुर्तुगेझां 
विशी आपलेपण आशिल्लें तसलेय मनीस वचून डॉ . लोहियाक मेळूक 
लागले . वेगवेगळ्या जातीतले आनी समाजांतले लोक बचून ताका 
भेटले . 

डॉ . लोहियाक गोंयांत कसली राजवट चलता ती पुराय खबर 
आशिल्ली . खुद्द पुर्तुगालाक दो . सालाझाराचे सत्तेखाला ' फासिस्ट ' 
राजवट चलताली . जाल्यार , गोंया सारके सुवातेर जंय पुर्तुगेझ वसणूक 
आशिल्ली थंय कितली खर फासिस्ट राजवट चलूक पावली हाचो 
अदमास करूंक केन्नाच येवचोना . गोंयांत कसली राजवट चलताली 
हाचो पुरायपणान थाव घेवपाक डॉ . लोहियाक चड वेळ लागलोना . 
ताणें गोंयच्या लोकांकडेन उलोवणी केल्या उपरांत गोंयांत पुर्तुगेझ 
राजवट कशी चलता आनी त्या प्रमाण लोक कसो पांदऱ्यांत आशिल्ले 
भाशेन जीण जियेता हाचो अदमास ताका रोनडोच आयलो . ताणे 
अमक्या एका दिसा पुर्तुगेझ कायदो मोडपाचे थारायलें . तो कायदो 
मोजून , पुर्तुगेझ सरकारान जांकां मुळावे हक दिवपाचें न्हयकारिल्लें 
ताचे आड प्रतिकार करूंक एक उकती बसका घेवन तो लोकांमदीं 

हांगी आपली चळवळ थोडो काळ फाटी घेतिल्ली जाय आशिल्ली . 
त्या म्हणसर तांच्या म्हणण्याप्रमाण ते पुर्तगेझ सरकाराक एक 
मागणेपत्र धाडून आपल्यो मागण्यो पदरांत पडटात जाल्यार पळेतले 
आशिल्ले . पूण तांच्यो सांगण्यो आनी मागण्यो डॉ . लोहियान मातूय 
कानार घेतल्योनात . डॉ . लोहियान तांकां एक प्रस्न केलो तो असो , 

तुमकां फाटली कि तलीशींच वर्मा आशिल्ली तेना तुमच्यांनी जायत्यो 
मागण्यो सरकारालागीं करूं येताल्यो आनी ताचो फायदो किदें जाता 
तें पळोवं येताले पूण तशें तुमी कांयच केलेंना . हांव फाटी सरपाक 
ना . थारायल्ली कार्यावळ थारायल्ल्या वेळार करपाकच जाय . ' 

इतले मजगतीं , सोल्दाद लोकांक धांवडावंक सोदताले पूण लोक 
कडेक लेगीत वचना जाले . एक टॅक्सी दोगांय फुडायऱ्यांक थारायिल्ले 
सुवातेर व्हरपाक तोंकार दवरिल्ली ती सोल्दादांनी धांवडावन घाली . 
निमाण्या वेळार दुसरो उपाय करून दोगांयकूय व्हरपाक एक 
घोड्यांची गाडी हाडली . 


थारायल्ल्या वेळार डॉ . लोहिया आनी दो . ज्युलियु मिनेझिश 
घोड्यांचे गाडयेंत बसून थारायल्ले सुवातेर , जाका आतां ' लोहिया 
मैदान ' म्हणटात थंय सांजेच्या चार वरांचेर पावले . लोकांनी त्याच 
वेळार मोट्या तालान घोशणा दिवंक सुरवात केली . ' जयहिंद ' 
महात्मा गांधीकी जय ' , ' लोहियाकी जय ' , ' ज्युलियु मिनेझिशकी 
जय ' अशी घोशणा आयकूक येताल्यो . थोड्या लोकांनी ह्या फुडा 
न्यांच्या गळ्यांत फुलांचे हार घालून तांचो भोवमान केलो . 

थारायल्ले प्रमाण डॉ . लोहिया लोकांमुखार उलोवप सुरू करपाक 
गेलो , पूण त्याच वेळार साश्टीचो आदमिनीस्त्रादोर हातांत पिश्तोल 
घेवन आयलो आनी ताणें डॉ . लोहियाक सांगलें , ' तुका उलोवंक 
मेळचेना . ' डॉ . लोहियान म्हळे , ' हांव उलयतलों . तुका जाय जाल्यार 
म्हाका धरून व्हर . ' परतून ताणें उलोवपाक सुरवात केली . तेन्ना 
आदमिनीस्त्रादोरान ताणें उलोवचें न्हय म्हणून आपले पिश्तोल काडून 
डॉ . लोहियाचेर रोखलें . कांयच न्हय करून डॉ . लोहियान आपल्या 

हातान आदमिनीस्त्रादोराक आनी बरोबर ताच्या पिरतोलाक कुशीन 
काडले . त्याच वेळार सांगू नज तेदो लोकांच्या तोंडांतल्यान आवाज 
फुटलो , ' जयहिंद ' - ' डॉ . राम मनोहर लोहिया झिंदाबाद ' - ' दो . 
ज्युलियु मिनेझिश झिंदाबाद . ' सगल्यांच्या आंगाचेर कांटो उबो रावलो . 
देसभक्तीचो जोर आंगाक पेटलो . दोगांय दोतोरांक धरून मडगांव 
पोलीस स्टेशनार व्हेले . 


त्याच वेळार दुसरो देखावो उबो जालो . दोगांय दोतोरांक धरून 
जिपीत बसोवन व्हरता म्हणसर , डॉ . लोहियान आपलें बरोवन हाडिल्ले 
उलोवप श्री . विश्वनाथ लवंदे हांच्या हातांत लोकांमुखार वाचपाक 
दिले . आदींच थारायल्ले प्रमाण श्री . लवंदे डॉ . लोहियाचे कुशीक उबो 
राविल्लो आशिल्लो . वेळ काडिनासतना श्री . लवंदेन डॉ . लोहियाचे 
उलोवप वाचूक आरंभ केलो . पूण ताका वाचूंक दिलेना . रोखडोच 
पोलिसांनी ताका धरलो आनी थंयचेथंयच काकट करिनास्तना ताका 
मारपेट करूंक सुरवात करून पोलीस स्टेशनार व्हेलो . 

सगलो लोक उचांबळ जावन मोटधान घोशणा दिवंक लागलो . 
‘ इन्कीलाब झिंदाबाद ' , ' डॉ . राम मनोहर लोहियाकी जय ' , ' दो . 
ज्युलियु मिनेझिशकी जय . ' हो आवाज सगल्या मडगांव शारभर 
गाजूंक लागलो . इतलेंच न्हय , फुडायांक धरल्यात म्हण कळटकच 
सगले मडगांव शार काळखांत पडिल्लेभाशेन जालें . एकानएक वेपारी 
आपलें दुकान बंद करून भायर सरलो . त्या वेळार सगल्यांच्याच 
काळजांत देसभक्तीचो उमाळो घुस्मटून वयर सरतालो . त्या वेळार 
लोकांची इतली तयारी जाल्ली कि परकी सत्ता ना करपाक ते आपलो 
जीव लेगीत दिवपाक फाटीं सरचे नाशिल्ले . 


इतले मजगतीं , लोकांचो एक व्हड मोर्चा व्हडाव्हडान घोशणा 
दीत मडगांव पोलीस स्टेशनामुखार गर्दी करूंक लागलो . त्या मोर्चात 
दादले , बायलो , चले आनी चलयो आशिल्ली . इतलो व्हड मोर्चा पळो 
वन पोलिसांचेर आकांत आयलो . ते लोकांक धांवडावन घालपाक 
तरेतरेचे उपाय करूंक लागले . पूण लोकांनी तांची पर्वा केली ना . 

पोलिसांनी लोकांक लाठ्यांनी बडयले , तांगी लोकांचेर दांडे मारले , 
आर्यांच्या दस्त्यांनी ते लोकांक धांवडावंक लागले , पूण लोक तांचे 
कांयच आयकना जाले . निमाणे वरिश्ट पोलीस अधिकाऱ्यांनी डॉ . 
लोहियाक तांचे मुखार दोन उतरां उलोवंक दिवन ताचे मदीं थंडाय 
उत्पन्न करपाचे येवजिलें . तशें करीना जाल्यार लोक रागान कितेंय 
करूंक शकताले . पोलीस अधिकाऱ्यांनी डॉ . लोहियाकडेन लोकांमुखार 
दोन उतरां उलोवपाची मागणी केली आनी ते प्रमाण डॉ . लोहिया 
लोकांमुखार आयलो आनी हिंदी भाशेत दोन उतरां उलयलो . 

आपल्या उलोवपांत डॉ . लोहियान लोकांक शांतपणान घरा 
वचपाक सांगलें . पूण तेचबराबर ताणे सांगलें कि जी सत्याग्रहाची 
चळवळ सुरू केल्या ती फुडें व्हरूंक जाय . म्हणून ती फुडें व्हरपाक 
पुरुषोत्तमबाब काकोडकार हांणी फुडाकार घेतला . डॉ . लोहियान 
श्री . काकोडकाराक आपूण में हिंदी भाशेत उलयलां तें लोकांक कोंकणी 
भाशेत सांगपाची विनंती केली . भियनासतना श्री . काकोडकारान डॉ . 
लोहिया किदें उलयलो ते कोंकणींत लोकांक समजावन सांगलें आनी 
तांतले तातूंत लोकांनी चळवळीविशी कितें करपाचें तेंय सांगलं 

दोगांय दोतोरांक , लोहिया आनी मिनेझिशाक , मध्यानरातीच्या 
सुमाराक मडगांव साकून पणजे मुखेल पोलीस स्टेशनार व्हेले . ही खबर 
जरी सरकारान आपलेपरीन गुपीत दवरपाचो यत्न केलो तरी ती गुपीत 
उल्लीना . लोकांक रोखडेंच डॉ . लोहिया आनी दो . मिनेझिशाक पणजे 
मुखेल पोलीस स्टेशनार व्हेल्यात म्हूण कळ्ळे . ही खबर कळनाफुडे 
पणजे मुखेल पोलीस ठाण्यामुखार व्हडा संख्येन लोक एकठांय जालो . 
दादले , बायलो आनी भुरगीं हांचो एक मोर्चा व्हडाव्हडान घोशणा दीत 
पोलीस ठाण्यामुखार गेलो . हो देखाव पळोवन पोलिसांचेर कलकल 
आयलो . दांड्यांचो उपयोग करून पोलीस लोकांक धांवडावंक लागले ; 
लोक व्हडाव्हडान घोशणा दीत डॉ . लोहिया आनी दो . मिनेझिशाक 
सोडपाची मागणी करूंक लागले . तांतल्या थोडेभोव मुखेल फुडाऱ्यांक 
धरून पोलिसांनी बंदखणीत उडयले . 

इतले मजगतीं , लोकांच्या मनांत अशी चिंता उत्पन्न जावंक 

लागली कि पुर्तुगेज सरकार डॉ . राममनोहर लोहियाक तो पुर्तुगेझ 
नागरीक नाशिल्ल्यान चड करून गोंयचे शिमेभायर व्हरून सोडटलो . 
पूण दोतोर ज्युलियु मिनेझिश हो पुर्तुगेझ नागरीक जाल्ल्या कारणान 
ताका चड करून पुर्तुगेझ सरकार काळ्या पाणयाचे ख्यास्तीक मोझां 
बिकाक धाडपाचे फर्मान काडटलो अशें दिसले . 

. 
मडगांव शारांतूय मोर्चा भायर सरलो आनी लोक व्हडान 
घोशणा दिवंक लागले , जय हिंद , ' ' डॉ . लोहियाको छोड दो , ' 

दो . ज्युलियुको छोड दो . ' वाऱ्यार खबरो चलताल्यो कि जर कोण 
मोर्चा काडीत जाल्यार सरकार तांकां गुळयो घालून जिवे मारूंकपासून 
फाटी सरचोना . असल्यो खबरी पसरायल्यार लोक चळवळ करूंक 
आनीक फुडें सरचोना अशें सरकाराक दिसले . पूण तशे घडलेंना . सुमार 
एक सप्तकभर गोंयांत लोकशायेचें राज्य उदेल्लें अशें दिसतालें . 
खरेपणी , लोक बता थंय गोंयच्या शारांनी मोर्चा काडून अकस्मात 
व्हडल्या ताळयान फकत मुळावे हकूच न्हय जाल्यार स्वराज्य मागताले . 
दुसऱ्या उतरांनी अशें म्हणू येता कि पुर्तुगेझ सरकारान गोंय , दमण , दीव 
आनी नगर हवेली सोडून वचचें आनी गोंयची सत्ता गोंयकारांच्या 
हातांत दिवची अशी लोकांची मागणी आशिल्ली . लोकांची मनां इतली 
तयार जाल्ली कि तांकां दिसलें , परकी सत्ता आनीक गोंयांत उरूक 
दिवंक जायना हो उद्देश जो लोकांच्या मनांत १८ जून १ ९ ४६ दिसा 
उदेलो तो लोकांनी १ ९ डिसेंबर , १ ९ ६१ मेरेन चळवळ चालू दवरूंक 
वापरलो . 

डॉ . लोहिया हाका पुर्तुगेझ नागरीक न्हय जाल्ल्या कारणान 
पुर्तुगेझ सरकार गोंयचे शिमेभायर व्हरून सोडटले अशी जी चिंता 
लोकांक पडिल्ली ती खरी जाली . सरकारान डॉ . लोहियाक गोंयचे 
शिमेभायर व्हरून सोडलो . दुसरी गजाल दो . ज्युलियु मिनेझिशाची . 
लोकांनी अदभास केल्लो ते प्रमाण दो . ज्युलियु मिनेझिशाक मात 
सरकारान बंदखणीत दवरलोना वा ताचेर काळ्या पाणयाचे म्हळ्यार 
मोसांबिकाक धाडपाचे फर्मानूय काडलेंना . ताका पुर्तुगेझ सरकारान 


सोडून दिलो . 

थोड्याच काळाभितर गोंयांत परिस्थिती बदलपाक लागली . 
सरकारी अधिकारी आनी चड करून पोलीस आनी सोल्दाद राष्ट्र 
वाद्यांक आनी सुटकेझुजाऱ्यांचेर जबरदस्ती करूंक लागले . तांची फकाणां 
मारूंक लागले आनी त्या वयल्यान भारताच्या फुडान्यांकूय 
अपमानाच्या उतरांनी पाचारूंक लागले . पयलीं सरकारी अधिकारी 
गोंदळून पडिल्लेभशेन आशिल्ले आनी तें खरेंय आशिल्लें . तांकां 
पुर्तुगालासावन , उपराशिल्ले परिस्थितीक कशे तरेन तोंड दिवचें हाचे 
हुकूम पावंक नाशिल्ले . पूण तांकां जेन्ना वयर सावन हुकूम सुटले तेन्ना 
तांणी वेळ काडिनासतना दो . सालाझाराची । फासिस्ट ' राजवट किदें 
ती दाखयली . 

गोंयकारांची सत्याग्रहाची चळवळ चिड्डून मारूंक सरकाराचे 
वाटेंन गोंयांत सगली तयारी नेटान चलंक लागली . आनी ह्या खातीर 
तांणी बरेच कडक उपाय हातांत घेतले . जंय खंय मोर्चा भायर सल्लो 
जाल्यार वा आनीक कसलीय चळवळ केली जाल्यार पोलीस आनी 
सोल्दाद वचून लोकांक मारपेट करूंक लागताले . आनी तांच्या 
फुडायऱ्यांक धरून तांचेर काकूट नासतना मनीसपणा भायर मारपेट 
करून तांकां बंदखणीत उडयताले . असले निश्टूर मनीसपणाभायलें 
राजकारण पळोवन लोकांचे वाटेन सत्याग्रह चळवळीचो नेट इल्लो 
इल्लो विरगळत वचूंक लागलो . आनी सप्टेंबर १ ९ ४६ सोंपता म्हळ्यार 
सत्याग्रह चळवळ सरकारान चिड्डून उडयली आनी मोट्या फुडाऱ्यांक 
धरून बंदखणीत उडयले , आनी तांची चवकशी करूंक तांकां एका 
फाटल्यान एक न्यायालयामुखार उबे केले . 

पयलो खुर्सार मारूंक उबो केलो तो दो . त्रिश्तांव द ब्रांगांझ 
( टी . बी . ) कुन्य हाका . पुर्तुगेझ सरकाराचे आज्ञेप्रमाण मोट्या 
आनी वोर्द मनशांक पयलीं ख्यास्त भोगपाचे फर्मान माल्लें . स्वतंत्र 
ताये चळवळीत भाग घेतल्यार अशी खर ख्यास्त भोगपाचे फर्मान 
फाव जाता अशें म्हणपाचें हेरांक कळ्ळे . हे आशेप्रमाण टी . बी . 

कुन्य 
हाचो ' ज्युल्गामेन्त ' केलो आनी पुर्तुगेझ सरकारान ताका फर्मान 
मारलें तें अशें : ' ताणे आठ वर्सा खर बंदखण ( कडक ख्यास्त ) 


अर्श घडलें / २८ 


भोगची . ' आनी ताका काडून पुर्तुगालाक व्हेलो आनी पॅनीश मुंब्यार 
ख्यास्त भोगूंक दवल्लो . 

त्या मागीर दुसऱ्या फुडायांक एका फाटल्यान एक त्रिबुनाल 
मिलीतार हाचेमुखार उबे केले आनी तशीच खर ख्यास्त भोगपाचें 
फर्मान सोडलें आनी तोकां तडीपार करून पुर्तुगालाक , मोसांबिकेक 
आनी आंगोलाक धाडून दिले . ह्या फुडायांभितर भौ . पुरूषोत्तम 
काकोडकार , भौ . लक्ष्मीकांत भेब्रो , दो . राम हेगडो , सर्गस्त निळकंठ 
कारापुरकार , दो . विनायक मयेंकार आनी श्री . गिल्ल्येमं तिकलो हे 
आशिल्ले . 


O 

आझाद गोमंतक दल जल्माक येता 


. 


मान 

इतले मजगतीं , ब्रिटीश सरकार आपली साटली - पोटली बांदून 
भारत सोडून वचपाची तयारी करूंक लागलो . त्याच उद्देशान भारतांत 
एक तात्पुरतो सरकार जवाहरलाल नेहरू हांच्या मुखेलपणाखाल निर्माण 
केलो . भारत स्वतंत्र जाता आनी स्वतंत्र भारताचो सरकार घडटा 
म्हणटकच देसभक्तांच्या काळजांत मोटे खोशेचे उमाळे फुटूक लागले 
इतलेंच न्हय , त्याय पयल्यान तांच्या मनांत अशें येवंक लागलें कि 
स्वतंत्र भारताचो सरकार गोंयांत आनी जंय खंय भारतांत परकी 
राजवट चलता ती सोपोवंक रोखडेच उपाय हातांत घेतलो . पूण 
खरेपणान , अशें घडूक पावलेंना . 

जरों पयलीं सांगलां , स्वतंत्र भारताचो सरकार निर्माण जाता 
जातांच एका व्हड पेंचांत सांपडलो जाचे विशी जे जे प्रस्न उप्रासले ते 
हाताळपा खातीर प्रधानमंत्री पं . जवाहरलाल नेहरू हाचें मन केंद्रीत 
जालेंना . गोंयच्या प्रस्नाचेर फाव ते तरेन उपाय हातांत ना घेवपाक हैं 
एक कारण जाले . दुसरे म्हत्वाचे कारण म्हळ्यार पं . नेहरू हांचे 
येवजणेप्रमाण गोंयचो प्रस्न शांततायेन सोडोवंचो . पूण अशेय घडूक 
शकलेंना . भारत सरकाराच्या शांततायेच्या धोरणाचो दो . सालाझारान 
उकतेपणान फायदो घेतलो . पुर्तुगेझ सरकाराक इतली खात्री जाली 
कि गोंयांत आपणे कितेंय केल्यार पचता . राष्ट्रवाद्यांक आनी सुटके 
झुजायांक जनावरांप्रमाण वागणूक दिली ती दिलीच पूण खुद्द गोंय 
पुर्तुगालाचो एक कुडको करून सोडलो . 

गोंय पुर्तुगालाचो एक वांटो हामो अर्थ असो जालो कि गोंयांत 
पुर्तुगेझ वसणूक ना पूण खुद्द पुर्तुगेझ राजवट आसा . ह्या प्रमाण , दो . 
सालाझार पं . नेहरू हांकां सांगूक लागलो कि गोंयच्या हकाविशी 
आपूण भारत सरकाराकडेन उलोवपाक तयार ना . पं . नेहरू आपले 
वाटन शांततायेन आनी समजीकायेन गोंयचो प्रस्न सोडोवंक वावरूंक 

लागलो पूण त्या वावराचो कांयच फायदो जायना जालो . 

गोंयांत सत्याग्रहाची चळवळ चिड्डून उडयली आनी सत्याग्रह 
करूंक कोणूय फुडें सरता म्हणून कळ्ळयारूच पुरो जातालें , सरकार 
ताका धरून निबर ख्यास्त भोगयतालो . सालाझाराचें फासिस्ट 
राजकारण कितें कात हाचो अणभव बऱ्याच लोकांक कळ्ळो . म्हणटकच 
असल्या निश्ठूर राजकारणाक तोंड दितलो जाल्यार उपाय फकत 
गुपीत झूज करून तांचेर आर्म चलोवप होच आशिल्लो . 

गोंयचे परिस्थितीचेर आनी भारत सरकाराच्या धोरणाचेर 
विचार करून गोंयची स्वातंत्र्याची चळवळ कशी फुडें व्हरूंक जातली 
ह्या प्रस्नाचेर निर्णय घेवपाखातीर सत्याग्रहाचे चळवळीत भाग घेवन 
निश्ठूर मारपेट खावन बंदखण भोगून आयिल्ले तीग दांडगे मनीस 
एकठांय जाले . तांची नांवां श्री . विश्वनाथ नारायण लवंदो , सर्गस्त 
दत्तात्रय देशपांडे आनी श्री . नारायण हरी नायक . श्री . लवंदो हांचो 
फुडारी आसलो . 

डॉ . राम मनोहर लोहियान मडगावां १८ जून १ ९ ४६ दिसा 
सत्याग्रहाची चळवळ सुरू केली . त्या दिसासावन ते गोंयच्या स्वातंत्र्या 
मेरेन श्री . वी . एन . लवंदो हाणे स्वातंत्र्य संग्रामांत म्हत्वाचो वावर 
केल्लो दिसता . श्री . लवंदो हो बी . एस् . सी . मेरेनचें शिकप करून 
बनारस हिंदू युनिवर्सिटीत फुडें कॅमिकल इंजिनियरींगचे शिक्षण घेवपाक 
गेल्लो . थंय ताका दो . लोहिया मेळ्ळो आनी ताचें मन स्वातंत्र्य चळवळी 
वाटेन घुबडायलें आनी अशे तरेन गोंयच्या स्वातंत्र्य संग्रामांत तो वांटो 
घेवंक पावलो . 

स . दत्तात्रय देशपांडे हो कोल्हापुरचो . तो गोंयांत एका खाजगी 
इंग्लेज इश्कोलांत वास्को शिकयतालो . ताणे स्वातंत्र्य संग्रामांत बरें 
काम करून नांव जोडलें . 

श्री . नारायण हरी नायक हो तेना एक मॅट्रीक पास जावन 
स्वातंत्र्य चळवळीत पडिल्लो भुरगो . सांग्यार सत्याग्रह केलो तेन्ना 
ताका पोलिसांनी लागशिल्ले न्हंयंत बुचकळावन मारपाची मांडणी केली 

आनी खरेपणान ताका तीन - चार फावटी उदकांत बुडोवन मारपाची 
यत्न केलो . पूण तो बरो घट आनी काळजी घेवपी आशिल्लो देखून 
ताणे आपल्या बळान मरण वाटायलें . हे तिगूय खडेगांठ राष्ट्रवादी 
कुंकळये गांवांत ( फोंडे म्हालांत ) एका देवळांत एकठांय आयले आनी 
थंय गोंयचे परिस्थितीवयर विचार केलो . ह्या गांवांतलो चडसो लोक 
गरीब समाजांतलो , पूण देसभक्त . तेन्ना तांचो एक फुडारी श्री . भिकारो 
नायक म्हणून आशिल्लो . ताची पिराय सुमार ६० वर्साची आशिल्ली . 
ताणे ह्या तेंपार राष्ट्रवाद्यांक बरो आलाशिरो दिलो . इतलेंच न्हय , 
खुद्द आपल्या एका पुताक , राजा गोवेंकारान फुडें काडून गोंयचे 
स्वातंत्र्य चळवळींत वांटो घेवपाक लायलो . 

पयले फावटी , लवंदो , देशपांडे आनी नायक हे तिगूय आयिल्ले 
आनी स्वातंत्र्य चळीवळीचेर ताणी खोलायेन विचार केलो पूण कसलोच 
निर्णय घेतलोना . आनीक थोड्या दिसांनी दुसरे फावटीं तेच सुवातेर 
तांची बसका जाली . हे फावटीं तांचे बराबर आनीक राष्ट्रवादी जमले . 
हे बसकेंत तांणी विचार केलो तो असो : जे तरेन पुर्तुगेझ सरकार सत्या 
ग्रह्यांक वागणूक दिता ते प्रमाण तांकां बुद्द शिकोवपाची . ते समजता 
तेच भाशेन ताचेलागी उलोवचें पडटलें . आनी तें उलोवप म्हळ्यार 
झुजाची हत्यारां वापरून तांकां बुद्द शिकोवप . शेवटाक एक थाराव 
घेतलो . एक पक्ष घडोवप आनी गोंयांत भूयगत चळवळ ( गनिमी झूज ) 
पुर्तुगेझ सरकारा आड चलोवप . 

सत्याग्रहाची चळवळ सोडून दुसरो रस्तो धरलो तो म्हळचार 
भूयगत चळवळ . आनी ह्या खातीर एक नवो पक्ष रचचो पडलो , जाका 
नांव दिले ‘ आझाद गोमंतक दल ' . पूण आझाद गोमंतक दल रचपां 
तलो एकलोय फुडारी झुजाची हत्यारां वापरपाच्या कामांत सोडूच , 
भूयगत चळवळ चलोवपाच्या कामांत अणभवी नासलो . पुर्तुगेझ सर 
काराक बुद्द शिकोवंक जाय आनी गोंय तांच्या चपक्यांतल्यान सोडोवंक 
जाय होच तांचो उद्देश आशिल्लो आनी त्या खातीर ताणी तसो 
सोपूत घेतलो . 

येवजणे प्रमाण भूयगत चळवळ सरकाराआड करप म्हळ्यार 

दुबाव नासतना ताका त्याच प्रमाण यंत्रणा लागता . झुजाची हत्यारां 
आनी ताका लागता तसलो दारूगुळो ही एक गजाल चड गरजेची . 
दुसरी चड गरजेची गजाल म्हळयार पक्षाची अखंडताय आनी वांगडी 
करप , तांकां झुजाची हत्यारां वापरपाचे शिक्षण दिवप , तांकां गांवांनी 
आनी शारांनी गुपीत जागो तयार करून दिवप . आनी त्या प्रमाण 
वेगवेगळ्या सुवातांचेर खात्रीच्या मनशांचे पुंजुले मांडून दवरप आनी 
तिसरी चड गरजेची गजाल म्हणटा ती पयसो . पयसो हातांत आसले 
बगर पानवळ उखर क येना , ही खरीच म्हत्वाची गजाल . 

म्हणटकच पयसो कसो आनी खंयचो हाडटले हो एक कठीण प्रस्त 
जावन पडिल्लो . त्या आदीं , एक म्हत्वाची गजाल म्हळयार , गोंयचो 
सगलो वाठार बारकायेन जाणा जावप , खंय कितें आसा , रस्ते , पूल , 
सांकव , पोलीस स्टेशनां , फौजेची खाती , गोंय भारत शिमेचेर खंय 
कितें आसा , तांची कशी राखण करप हे जाणा जावप . 

सगलो गोंयचो वाटार भोंवन खंय कितें आसा आनी खंय कशे 
वातावरण धूवता , ह्या प्रस्नाचेर बरी बारकायेन चवकशी आनी खबर 
करूंक आझाद गोमंतक दलाचे तीन फुडारी फुडें सरले . उतर गोंयचो 
वाटार विश्वनाथ लवंदो हाणे घेतलो . मदल्या गोंयचो वाटार नारायण 
नायक हांणे घेतलो आनी दक्षिण गोंयचो वाटार दतात्रय देशपांडे हाणे 
घेतलो . आपआपले वाटेन ह्या तिगांनी अहवाल तयार केलो आनी त्या 
प्रमाण ज्युस्तूच गरजेक जाय तशी सात गुपीत केंद्रां ( भूयगत जागे ) 
निर्माण केले . ही सात केंद्रां अशी आशिल्ली . वझरी ( पेडणें म्हाल ) 
बार्देश म्हालांत आसगांव आनी उसकय , करमळी , ( तिसवाडी 
म्हालांत ) कुंकळयें ( फोंडे म्हालांत ) वास्को ( मुरगांव म्हालांत ) 
आनी कुंकळ्ळी ( साश्ट म्हालांत ) . पक्षाचे अखंडतायेचे नदरेन जो 
वावर जालो तो दुबाव नासतना बरो जालो ; लोकांमदी पक्षाक 
कितलो आदार मेळटा ताचो अदमास करूंक मेळ्ळो . 

तेच मजगतीं , दुसरो म्हत्वाचो वावर जालो तो असो . हांगा 
थंय करून थोडो - भोव पयसो एकठांय केलो आनी एक पिश्तोल घतले . 

पळोवंक गेल्यार तें पिश्तोल कसल्याच उपेगाक पडलेंना आनी पांचशी 
रुपया व्हांवत्या व्हाळांत गेले . तें पिश्तोल घेवपी फुडायांक तेन्ना 
हत्यारांची कांयच खबर नाशिल्ली . तेखातीर ही फसणूक घडली . पूर्ण 
त्याचबराबर आझाद गोमंतक दलाच्या फुडायांक बरो अणभव मेळ्ळो . 
मागीर आनीक दोन पिश्तोलां घेतलीं आनी तांच्या आदारान फुडलो 
वावर सुरू करपाक तयारी केली . 


O 

गोंयांत भूयगत चळवळ सुरू 


हातांत पयसो ना जाल्यार एक पानवळ उखलूक जायना ही 
सदांची गजाल म्हणटकच आतां पयसो नासतना स्वातंत्र्य चळवळ कशी 
फुडें वतली हो एक मोटो प्रस्न आझाद गोमंतक दल रचपी फुडायां 
मुखार उबो जालो . बरें . हांगा - थंय गांवांनी आनी शारांनी भाटकार , 
पयशेकार म्हळ्यार जायते गिरेस्त तोक दोळयांमुखार दिसताले . पूण 
तांच्या कोणाच्या घरांचेर जर धाड घालून पयसो , भांगर व्हेलें 
जाल्यार त्या राष्ट्रवाद्यांक आनी स्वातंत्र्यझुजाऱ्यांक मानान कोण 
पळोवपाक ना , पूण तांकां शाप बसतले , चोर नागवणे , आनी भामटे 
म्हणूनच . पक्षाचे नांव राखून चळवळ चलोवंक जायना जाल्यार 
राष्ट्रवाद्यांक देसांत लोकांमुखार मान नासतलो आनी लोकांकडेन 
आलाशिरो मागूक तोंड नासतले . कोणू च तांका लागीं करपाक ना . 

इतले मजगतीं , म्हापशां फाझेंदांत दिसाक काय न्हय म्हळचार 
पंचवीस हजार रुपया एकठांय जातात आनी ते पयशे रातचे थंयच 
एका लॉकरांत दवरतात अशी खबर आयली . त्या फुडें खबर मेळ्ळी 
कि रातचे फाझेंद राखूक फक्त तीग वा चौग शिपाय आर्म घेवन 
सकयल दोन आनी वयर माळयार दोन अशे आसतात . पांच फुडारी 
विश्वनाथ लवंदो , दत्तात्रय देशपांडे , नारायण ह . नायक , राजा गोवेंकार 
आनी प्रभाकर सिनारी फाझेदार हल्लो करूंक फुडे सरले . ह्या 
फुडायांचो उद्देश फाझेदांतले पयशेच घेवन वचप इतले पुरतोच 
नाशिल्लो जाल्यार त्याच बराबर शिपायांकडेन जी हत्यारां आसात 
तीय घेवन वचप आनी शेवटाक वतासतना फाझेंदाक उजो पेटोवप 
अशेय थारिल्लें . 

गोंयां सगलेकडेन वातावरण थंड आसा अशें दिसताले आनी 
खरेपणान सत्याग्रहाची चळवळ सरकारान चिड्डून मारिल्ली . सरकारी 
अधिकारी समजून आशिल्ले कि गोंयकार सत्याग्रहाची चळवळ सोडली 

जाल्यार आनीक कसली चळवळ करचेनात . तांच्या मनांत घट समज 
जाल्लो कि गोंयकारांचे मन सत्याग्रहाचे चळवळीचेरूच बांदून आसा ; 
ते आनीक झुजाची हत्यारां घेवन सरकारा आड भूयगत चळवळ 
चलयत अशें ताणी धरलेंना . पूण जेता भूयगतांनी म्हापशेंच्या सरकारी 
फाझेदार हल्लो केलो तेना सरकाराचे दोळे उगडले . तेना तांकां 
समजले कि गोंयच्या स्वातंत्र्याची चळवळ सत्याग्रहाच्याच रूपान उरूंक 
ना जाल्यार राष्ट्रवाद्यांनी दुसरोय मार्ग आपणायला . ही गजाल घडली 
१ ९ ४७ च्या २१-२२ जुलैक . 

पांच जाण भूयगत जांची नांवां आदी दिल्यांत ते म्हापशां 
फाझेंदार हल्लो करूंक फुडें सरले . तांचेकडेन फकत आशिल्लें तें एक 
०.२२ बोरचे पिश्तोल , तीन लांब सुरयो आनी दांडे . तांणी एक पेत्रोलाचें 
लात भरून व्हेल्लें . दारू आनी काय थोड्यो वस्तू जांच्या आदारान ते 
ती पयशांची पेट फोडटले आशिल्ले आनी त्या घराकूय उजो लायतले 
आशिल्ले . मध्यान रातचे ते म्हापशां फाझेंदालागीं ठाण मांडून रावले . 
दोग जाण , दत्तात्रय देशपांडे आनी नारायण नायक वाटसरू कशे फाझेंदा 
मुखार पावल्या उपरांत जो शिपाय आपलें आर्म खांदार मारून राखण 
करतालो ताचेलागी विडी आनी फस्क मागले . ह्या दोगांय वाटसरूंक 
विडी - फस्क दिवपाखातीर शिपायान आपलो एक हात बोल्सांत 
घालो . त्याच वेळार नारायणान 

झडप घालून ताचें आर्म 
काडून घेतले . शिपायान बोब मारली . ताची बोब बंद करपाक 
नारायणान आपल्या हातान ताचे तोंड बंद केले . पूण ताचो आवाज 
आयकून जे दोग शिपाय वयर माळयेर न्हिदून पडिल्ले ते सट्ट करून 
जागे जाले आनी तांतल्या एकल्यान आपलें आर्म सकयल गडबड कर 
तल्यांचेर जोखलें . इल्लोय वेळ करीनासतना जो लागींच आशिल्लो त्या 
सिनायान त्या शिपायाक पिश्तोलाच्या फारान मारलो . जर त्या 
शिपायाक फारान मारूक नाशिल्लो जाल्यार तो दुबाव नासताना 
आपले बंदुकेच्या फारांनी भूयगतांक जिते मारतलो आशिल्लो . दुसऱ्या 
शिपायांक सुमांनी बांदून घाले आनी दोगांयची हत्यारां काडून घेतली . 

मध्यान रातीर फाराचो आवाज जावन म्हापशें शारालागशिल्लो 

लोक आकांतून जागो जालो . लोकांचो बोवाळ आयकूक येवंक लागलो . 
पोलिसाचें म्हापशेचें मुखेल ठाणे उलो मारल्यार आयकूक येता इतलेंच 
पयस आशिल्लें . ताच्या कानार फाराचो आवाज पड नासतना उरूं 
नज आशिल्लो . म्हणटकच भूयगतांनी वेळ काडिनासतना धांव मारपाचें 
यवजिलें . पयशांची पेट फोडपावी आनीक तजबीज केली ना . फाझेंदाचें 
इमारतीक उजो लायलो आनी शिपायांची हत्यारां घेवन सगन्यांनी 
धांव मारली . सगले एकेच वाटेन धांवले नात , पूण वेगवेगळयो वाटो 
धरून पळ्ळे . पूण तांतलो एक भूयगत राजा गोवेंकार पळून वतासतना 
चुकून फाझेंदा मुखार एक खोल खळी आशिल्ली तातूंत शेवटून पडलो 
आनी बरोच धाडावलो . ताज्यान ते खळयेंतल्यान वयर सरूंक जायना 
जालें . ते खातीर ताजेर व्हड आकांत आयलो . पूण तो कसलेतरी 
उपाय करून ते खळयेंतल्यान वयर सल्लो आनी ल्हवू - ल्हवू करून पांय 
ओडीत - ओडीत म्हापशेच्या पोन्न्या बाजाराच्या पोताक जंय जाय ते 
कामदार , मानांय लोक भिकारी उकत्यार न्हिदताले थंय वचून आड 


पडून रावलो . 


ताचेकडेन चलूक जायना जावन ताका थंयसरूच न्हिदमाचे 
सवंग घेवन वेळ काडचो पडलो . एका वरान सुमार म्हापशेच्या मुखेल 
ठाण्यांतले पोलीस आयले आनी चवकशी करपाक सगल्याक धांवंक 
लागले . तांकां सारकें करि लें कि जें किदें घडलां ते सवंयेच्या चोराच्या 
हाताचे काम न्हय जाल्यार तो राष्ट्रवाद्यांनी केल्लो हल्लो आशिल्लो . 
ती घडणूक पळोवन आनी ताचे विशीं येवजून पोलिसाचेर आकांत 
आयलो . असलो प्रसंग पयलेच फावटीं तांच्या दोळ यांमुखार उबो 
जालो . सत्याग्रह करतात तांच्या हातांत कांय हत्यारां नासतात . कित्याक ? 
हत्यारां हातांत घेवप म्हळ्यार तांच्या तत्वांआड वचप . असल्या 
मनशांक पुर्तुगेज पोलीस हत्यारांनी मारपेट करताले . पूण जे राष्ट्रवादी 
आतां हत्यारां घेवन भूयगत चळवळ सरकाराआड करूंक फुडें सरल्यात 
तांकां तोंड दिवप सोपे काम न्हय , हे पोलीस अधिकाऱ्यांक कळ्ळे . 

पुर्तुगेझ पोलीस दांड , आर्मी घेवन म्हापशें शारांत सगल्याक 
भोवन नेटान चवकशी करूंक लागले . आनी भोंवतां भोंवतां राजा 

गोवेंकारासरेन पावले . तांणी ताका विचारले , ' तूं कोण ? हांगा कित्याक 
न्हिदला ? ' राजान भिकाऱ्याचे सवंग घेवन सांगलें , ' हांव भिकारी , 
म्हाका न्हिदपाक जागो ना , त्या पासत हांवें हांगा आलाशिरो घेतला . 

पोलीसांक ताचो कांयच दुबाव आयलोना म्हणून ते फुडें गेले . 
गोवेंकार बरो फांतोडेर उठलो आनी सवकास चलत चलत एकोशे 
गेलो , जे सुवातेर सगल्यांनी मेळपाचें थाराथिल्लें . देशपांडे एक आर्म 
हातांत घेवन एकोशे वचपाची वाट चुकून हळ दोणेंच्या रस्त्यान गेल्लो . 
ताका रस्त्यांची सारकी खबर नाशिल्लो . तो हळदोण्यां पावता म्हणसर 
उजवाडलें . हातांत बंदूक आसा , किदें करतलो तो प्रस्न उपरासलो . 
कोणाचे नदरेक पडचे आदी ताणे ती बंदूक एका रस्त्याच्या सांकवा 
पोंदा लिपोवन दवरली आनी एकोशे गेलो . दुसऱ्या दिसा सगले 
एकठांय जावन ती घेवन आपले गुपीत सुबातेर गेले . 

पुर्तुगेझ सरकाराक खात्री जाली कि जे घडलां तें भूयगत राष्ट्र 
वाद्यांनी घडोवन हाडलां . म्हणटकच तांकां सगल्यांक धरून बरी खर 
ख्यास्त केले बगर गोंयांत सवस्तकाय जावचीना अशें तांकां दिसले . 
दुसऱ्या उतरांनी अशें म्हणू येता कि भूयगत चळवळ चलोवपी लोक 
जर रोखडेच सांपडनात जाल्यार तांचे बळ वाडटलें आनी सरकाराक 
मागीर अदीक म्हारग पडटले . 

पोलीस अधिकाऱ्यांनी आपली चवकशी नेटान करूंक सुरू केली . 
इतले मजगतीं , तांकां म्हापशेच्या पोन्न्या बाजारांत एक जोतें सापडले . 
तें जो मेळ्ळं तें सुवातेर रगताची खातड पडिल्ली दिसली . तें एक 
जोतें राजा गोवेंकार हाचें आशिल्लें . पोलीस अधिकारी उबैभरीत 
जाले . तांकां दिसले कि त्या जोत्या वयल्यान कोणतरी मेळटालो . 

ह्या हेतान पयले सुवातेर बाजारांतल्या खंयच्या - खंयच्या 
वेपान्यांक दुबावान पोलीस ठाण्यार आपोवन हाडले , विचारपूस केली , 
तांचेर कावली मारल्यो , जोतें तांच्या पायांत घालूक लावन तांतल्या 
कोणाक लागता जाल्यार पळोवणी केली . पूण सगले उमथ्या कळशार 
उदक जालें . इतल्यान सोंपलेंना . 


अशें घडलें / ३८ 


म्हापशेच्या बाजारांतल्या कितल्याशाच जोतीं करपी लोकांक 
पोलीस ठाण्यार आपोवन व्हेले आनी तांचेकडेन चवकशी केली . पूण ते 
किदें सांगतले ? तांच्या भितरल्या कोणें तें जोतें केलां काय हे नदरेन 
बासपूस जाली आनी चवकशी करतना तांचेर मुठी , खोंटो , कावल 
मारयेचो मारो जालो . अशें करून कायच कारण नासतना खूब लोकांक 
त्रास भोगचो पडलो आनी काय दीस बंदखण लेगीत भोगची पडली . 
खरे म्हळ्यार , तें जोतें म्हाड्डोळा करून राजान घतिल्लें . कांय न्हय 
म्हळयार सरकारान उणे ते स म्हयने चवकशी चलयली , पूण ताका 
कोणूच मेळ्ळो ना . 

जरी फाझेंदाचेर हल्लो केलो तरी तें काम फिसकटलें , पूण त्या 
भूयगतांचो वावर लोकांचेर परिणाम करपी जालो . लोकांच्या काळजांक 
खुशालकाय भोगली आनी तांकां गोंयकार पुर्तुगेझ सरकाराचेर हत्यारां 
घेवन भूयगत चळवळ करूंक तयार जाल्यात म्हणून खात्री जाली . 


O 


अशें घडलें / ३ ९ 


सरकारी पयसो काडून घेवपाची तजवीज 


फाव त्या प्रमाण हातांत पयसो घोळना जालो म्हणटकच चळवळ 
फुडें व्हरपाक कठीण जावंक लागले . ह्या खातीर कसलीतरी तजवीज 
करून पयसो मेळोवन घेवपाची चड गरज पडली . एक तजवीज तयार 
केली आनी ते काम पुरायपणान तडीक पावल्यार पयशांची गरज इल्ली 
भागतली अशी येवजण जाली . इतले म्हणसर पोलीस अधिकारी भूय 
गतांक धरपाक भोंवताले आनी भूयगत हांगा - थंय भोंवन गुपीत 
आलाशिरे घडोवन हाडटाले . ह्या प्रमाण , ताणी आपली गुपीत केंद्रां 
गोंयांत जायतेकडेन घडोवन हाडली . 

पुर्तुगेझ सरकार म्हयन्याक एके फावटी सुमार चाळीस हजार 
रुपया व्हरून बेळगांवां - रिझर्व बँकेत ' घालता म्हणपाची एक खबर 
कळ्ळी . हे पयशे उज्या गाडयेंतल्यान व्हरतात अशी खबर खात्रीन 
कळ्ळी . भूयगतांनी थारायलें कि ज्या दिसा ते पयशे बेळगांवां व्हरतात 
त्या दिसा उज्यागाडयेर हल्लो करून ते पयशे मेळोवप . पूण हे काम 
करूंक फुडें सरचे आदी पयली गरज सगली खबर जाणा जावप , 
म्हळ यार खंयच्या दिसा पयशे घेवन वतात , खंयचे गाडयेर व्हरतात , 
कितले मनीस राखण करतात आदी जाणा जावप ही आसली . ह्या 
प्रमाण , आझाद गोमंतक दलाच्या फुडाऱ्यांनी सगली खबर जाणून 
घेतली . 

वास्को शारांत सावन उज्यागाडी सकाळची साडेसात वरांचेर 
भायर सरता आनी सुमार एक वराचेर करंझोळ स्टेशनार पावता . 
पयशांची राखण करपाक चौग पोलीस आर्मी घेवन आसतात आनी 
त्या भायर दोग जाण वयले सरकारी अधिकारी आसतात आनी तांका 
एक खरीज गाडयेचो डबो दितात . तजवीज अशी केल्ली कि करंझोळ 
स्टेशनार गाडी पावली म्हणटकच रोखडोच हल्लो करचो . 

जे गोंयांसावन उज्यागाडयेर पयशे बेळगांवां व्हरताले ती 

आगगाडी मेल कम पॅसेंजर ' आशिल्ली आनी हल्लो करपाचो वेळ 
सारको दनपारचो . म्हणटकच हल्लो करपी भूयगत कोण आसात हे 
जाणा जावप कठीण न्हय आशिल्लें . तेय फुडें पळोवंक गेल्यार हल्लो 
केल्यार थंय मार - फार जावपाचो संभव आशिल्लो , कारण रेल्वेचे 
कामदार आनी पोलीस म्हळचार धा - पंदरा लोक आनी त्या वेळार 
कांयच न्हय म्हळ्यार दोनशे तरी यात्रीक आसतालेच . 

एक सात जाणांचो पंगड तीन दीस आदींसावन करंझोळ वचपाक 
भायर सरलो . पोळ्यांसावन करंझोळ सुमार चाळीस मैलांची वाट . 
जंगलांतल्यान आनी दोंगर काडून वचूंक जाय आशिल्लें . ह्या भूयगतां 
कडेन दोन रायफल्स , तीन रिवॉलवर्स आनी हेर दुसरी हत्यारा 
आशिल्ली . म्हणटकच , ह्यो सगल्यो वस्तू घेवन ताणी चोर - वाटेतल्या 
नूच वचप भाग आशिल्लें . आनीक दोग जाण भूयगत खुद्द ज्या दिसा 
अधिकारी मनीस पयशांची पेट घेवन उज्यागाडयर बसतात तेच गाडयेत 
बसून 

वतले आशिल्ले . आनी गाडी करंझोळ स्टेशनार थांबली म्हणटकच 
ते आपल्या लिपिल्ल्या सहकाऱ्यांक कुरू करतले आशिल्ले . म्हणजे खंयच्या 
गाडये डब्यांत पयशांची पेट घेवन बसल्यात ते कळटलें आशिल्लें . 

जो पंगड चलून गेल्लो ताका जंगलांतली वाट दाखोवपाक एक 
गांवचो धनगर आशिल्लो . ताका सगल्या वाटाराची खबर आशिल्ली . 
जंगलांतली वाट खरी पुण ते वाटेन दोंगर चडप आनी देवप इतलेच 
न्य जाल्यार जायतेकडेन पावसाक लागून उदकाचे व्हाळ काडून वचचें 
पडटा . आनीक एक पिडा सोंसची पडटाली ती म्हळयार सगले वाटेन 
जंगलांत जळवो लागताल्यो आनी आंगाची रगतां काडटाल्यो . 

पावसाचे दौस सोंपत आयिल्ले आनी दुबाव नासतना पावस उणो 
जावन गेल्लो . करंझोळ पावंक चड पयस वाट उरूंक नाशिल्ली . पूण 
अवचीत रातचो घोग्यांनी पावस पडूक लागलो . पावसान भूयगतांक 
भिजोवन उडयले ते उडयले पूण सगल्या वाटाराक धुकें करून सगल्यांक 
गोंदळांत उडयले . वाट दाखोवपी मनीस स्वताच गोंदळांत पडलो . 
इतलो की ताका आपूण खंय पावलों हेच समजना जालें . वाट सोदतां 
सोदतां बरोच वेळ गेलो . कांयच न्हय म्हळ्यार दोन वरां गेली आनी 

करंझोळ रेल्वे स्टेशनार पावता म्हळ्यार उज्यागाडी सुटून फुडले 
वाटेक लागिल्ली . दोग जाण भंयगत गोंयांसावन उज्यागाडयेर बसून 
आयिल्ले . तांकां आपले वांगडी दिसलेनात म्हूण ते बेळगांव गेले . 
तजवीज केल्ली ती तडीक पावलीना , आनी इतले त्रास भोगून 
केल्लो वावर फळादीक जालोना . 

दुसरी तजवीज फुडें व्हरपाची तयारी नेटान केली . आझाद 
गोमंतक दलाच्या फुडायांक खबर कळ्ळी की ' बांकु नासिओनाल 
उलत्रामारिनु , हाचो एक अधिकारी सदांच सांजेचो म्हापशांथावन पणजे 
दीसभर एकठांय जाल्ले पयशे , चॅकी आनी लोकांनी घाण दवरिल्ल्यो 
वस्ती घेवन बँकेच्या मुखेल फाट्यांत दवरपाक वता . बँकेत चवकशी 
केल्यार दिसाक तीस हजार रुपया जमा जातात , त्या भायर कायंच 
न्हय म्हळ्यार लोक दिसाक पन्नास हजारांच्यो वस्ती बँकेत घाण दवरतात 
अशें समजले . दीसभर एकठांय जाल्ले पयशे आनी वस्ती घेवन बँकेचो 
अधिकारी सांजेचो पांच वरांचेर म्हापशांसावन पणजे वचूंक कार्ररीत 
ल्यान भायर सरता . म्हणटकच भूयगतांनी कारैरीचेर हल्लो करचो 
आनी पयशे , भांगराच्यो वस्ती मेळटात त्यो काडून घेवच्यो अशें 
थारायलें . 

कारैरीचेर हल्लो करप हे काम दिसाचे आनी सारके उकत्यार 
जावपाचे . त्या काळार मांडवी न्हंयचेर पूल जावंक नाशिल्लो . सगल्यो 
उत्तर गोंयच्यो कारैरी , मोटार गाडयो म्हापशांसावन बेती येताल्यो 
आनी थंयसावन लोक आनी गाडयो मागीर फेरीबोटीन पणजे देवताल्यो . 
बेतींत तेन्ना कारी , मोटारी आनी लोक म्हळयार सगलो दीसभर 
गर्दी आसताली . म्हापशें - बेती रस्तो मोटार - गाड्यांनी सारको दीसभर 
भरतालो . हल्लो करतलो जाल्यार दिसाचो उजवाड आसतनाच करूक 
जाय आनी तेन्नाच येवजिल्लें काम फळादीक जावं येताले . त्याच 
बराबर भूयगताचे गुपीतपण आनीक गुपीत उरचे नाशिल्लें . पूण तांची 
वळख लोकांक कळटली आशिल्ली . हाची सारकी खात्री जाल्ली . तरी 
आसतना तांणी ते अमकेच कार्रेरीचेर हल्लो करचो म्हणून थारायलें . 
जागो थारायल्लो तो ज्यस्तूच बेतींच्या माथ्यार - आल्त पर्वरी - एकसुरो 

जागो , जंय तेन्ना घरां वा लोकवस्ती नाशिल्ली . आनी हे काम करपाक 
फुडें सरले ते विश्वनाथ लवंदो , मुकुंद धाकणकार , लेले , तुकाराम 
काणकोणकार , नारायण नायक आनी प्रभाकर सिनारी . त्या दिसांनी 
दत्तात्रय देशपांडे गोंयांत नाशिल्लो , कोल्हापुराक गेल्लो आशिल्लो . 

थारायिल्ल्या प्रमाण , प्रभाकर सिनारी आनी नारायण नायक 
म्हापशां गेले आनी जे कार्ररीत बँकेचों अधिकारी सदचेभाशेन पयसो 
घेवन चडलो तेच कार्ररीत ते चडले , म्हापशांसावन पर्वरी दोंगरार , 
बेतीच्या माथ्यार पावले तेन्ना प्रभाकर सिनायान आपल्या सांगात्यांक , 
जे रस्त्याकुशीक आडसाक वाट पळयत राविल्ले तांकां कुरू केली . 
थारायल्ल्या प्रमाण मात वेळ काडीनासतना चौग जाण फुडें सरले आनी 
कारैर आडायली . लवंद्यान शोफेराक आनी यात्रिकांक भेश्टावंक वायार 
एक फार सोडलो . ताणें आपले सुवातेवेलो कोणेच हालपाक जायनां 
अशें सांगलें . 

शोफेर आनी यात्रीक सगलेच भियवन गेले . ताचेर व्हड आकांत 
आयलो . ते जर कितेंय करूंक फुडें सरिल्ले जाल्यार तांकां त्याच 
वेळार फार मारून जिते मारीत हो भय दिसतालो . इतले मजगतीं 
बँक अधिकाऱ्याक आकांताचें लचाण आपल्याचेर उखल्लां म्हणून 
समजले . ताजेकडेन दोन बॅगां आशिल्ली . एक चामड्याचें आनी दुसरे 
बेठे लुगटाचें जातूंत पयसो आशिल्लो . जेन्ना लवंद्यान सगल्या यात्रिकांक 
कारैरींतल्यान देवंक लायले तेना बँक अधिकाधान चामड्याचें बंग 
आपल्या हातांत दवरले आनी दुसरे बॅग आपले कुशीक बशिल्ल्या 
चेडवालागीं दिले . चेडू बॅग आपल्या कुल्यांपोंदा घालून बसले . साले 
यात्रीक भायर सरले . पूण तें चेडू आपलें काळीज घट करून काररीत 
ल्यान भायर सरले ना . आशिल्ले थंयच बसून रावलें आनी कोणेच ताका 
भायर सर म्हणून सांगलेंना . प्रभाकर सिनारी हागे रोखडेंच बँक 
अधिकाऱ्याच्या हातांत आशिल्लें बॅग घेतले आनी लवंदे हाका काररीक 
व वू दी म्हूण सांगले . थोड्याच वेळान हल्लो करून काम सोपिल्लें . 

भूयगत चामड्याचे बॅग घेवन आपले गुपीत सुवातेर गेले . तांकां 
दिसलें कि आपले काम बरे भाशेन कांयच वायट घडनासतना जालें . 

पूण चाळीस हजार मेळाचे ते फुकट गेले . बॅग उक्तें करून पळेल्यार 
फकत स हजार रुपया आशिल्ले . पयशांची पोती तें चेडू आपल्या 
कुल्यांपोंदा घालून बसून राविल्ले . सुमार देड लाख रुपयांच्यो चेकी 
मात आशिल्ल्यो . तांचो फायदो कसलो ? 

ही खबर रोखडीच सगल्याक पसरली . लोकांच्या आनी राष्ट्र 
वाद्यांच्या काळजाक खुशालकाय भोगली . पूण पुर्तुगेझ सरकारी 
अधिकारी सगलेच भियेले . सुरवेक तांच्या मनाक ते काम कोणेय पूण 
गोंया भायल्याच मनशांनी केला अशें दिसले कारण हल्लो दिसा 
उजवाडे केल्लो आनी तो बरो तजविजेन जाल्लो . त्या काळात 
म्हाराष्ट्रांतल्या नाना पाटील हाचें नांव गाजतालें . ताणें ब्रिटीश 
सरकाराआड भूयगत चळवळ चलयल्लो . 

म्हणटकच , ताचे मनीस येवन गोंयात हे काम केला जावंक जाय 
अशें तांकां दिसले . गोंयकार राष्ट्रवादी भूयगत चळवळ करपाक इतले 
हुशार आनी घट काळजाचे आसत अशी कल्पना तांकां नाशिल्ली . 
नाना पाटील हाच्या भयान पुर्तुगेझ पोलीस बरो तीन वरांचो वेळ 
काडून हल्लो केल्लो त्या जाग्यार आयले . पूण जेना ताणी बारकायेन 
चवकशी केली तेन्ना तांकां आझाद गोमंतक दलाची पुर्तुगेझ सरकारा 
आड भूयगत चळवळ करपाक बरी तयारी चल्ल्या म्हणपाचें सारकें 
कळ्ळे . हे सगले येवजून पुर्तुगेझ सरकारान आपले वाटेन उपराशिल्ले 
परिस्थितीक तोंड दिवपाची नेटान तयारी चलयली . पोलिसांच्यो 
पलटणी वाडयल्यो आनी त्या वयल्यान झुजाच्यो फौजी येवरोपी आनी 
आफ्रिकेचे मनीस गोंयांत हाडून भरूक लागले . 


0 

गोंयांत राष्ट्रवाद्यांक धरले 


पर्वरीचो बँक हल्लो करून पळून गेल्यार सुमार पंदरा दीस 
सोंपले पूण कोण भूयगत सांपडलोंना . अवचीत एक गजाल घडली 
आनी त्या निमतान भूयगतांची धरपकड जावंक लागली . 

जे कारैरीचेर बँकेचे पयशे व्हरपाखातीर हल्लो केल्लो तातूंत 
एक यात्रीक आशिल्लो जो नारायण नायकाक वळखतालो . ताका 
नारायण एक राष्ट्रवादी आनी ताणें सत्याग्रहाचे चळवळीत भाग घेतला 
म्हणून खबर आशिल्लें . पूण पयशांक लागन हल्लो केल्या उपरांत ताची 
खबर लोक वता थंय करूंक लागले आनी तरेतरेन उलोवंक लागले . 
अशो खबरीर खबरी करतना त्या मनशान अशें सांगलें , ' तें काम 
कोण केला तें हांव जाणां . ' हे ताचें उलोवक आनीक एकट्या मनशाच्या 
कानार पडलें आनी ताणें वचून पणजे मुखेल पोलीस ठाण्यार खबर 
दिली . खरे म्हळ्यार , जो यात्रीक कारॆरीत आशिल्लो ताका कांयच 
खबर नाशिल्ली , पूण आपले चालीभाशेन तो तशें उलयलो . 

पोलीस अधिकाऱ्यान रोखडोच त्या मनशाक पोलीस ठाण्यार 
हाडलो आनी चवकशी केली . ताका बरोच बडयलो आनी खबर 
विचारून घेतली . ताणें नारायण नायक त्या दिसा कारॆरीत बसून 
आशिल्लो अशी खबर सांगली . ताचे सांगणेचेर पोलीस नारायणाक 
सोदूक लागले . पोलीस ताच्या घराकडेन गेले , ताच्या लागशिल्ल्या 
सोयऱ्यागेर वचून खबर घेतली , पूण नारायण तांकां मेळ्ळोना . 

त्या दिसांनी मडकय व्हडली जात्रा आशिल्ली आनी तीन दीस 
थंय उत्सव चलतालो . रघुवीर कामत गांवान मडकयचो आनी ताणें 
नारायणाक जात्रक येवपाक आमंत्रण दिल्लें . रघुवीर कामत ह्या 
भूयगत लोकांक बरो आदार दितालो . तांकां आलाशिरो दितालो आनी 
ताणेच तांको वझरे ( पेडणे ) गुपीत केंद्र घडोवन दिल्लें आनी तेंच 
भाशेन आनीक एक केंद्र काक्शां ( थियें ) उगडून 


दिल्लें . नारायणान 

आमंत्रग करून मुकुंद धाकणकार हाका मडकय जात्रेक आपयल्लो 
आनी थंय मेळ म्हणून सांगिल्लें . त्या प्रमाण दोगय जात्रेक एकठांय जाले 
आनी आपली कामां करून आनीक एक हल्लो करपाची एक तजवीज 
करताले . ताणी दोन बरी पिश्तोलां आनी जात्रेत घेतिल्ले चणे , 

लाडू 
आनी खाजें एकठांय करून एक पोटली सायकलीक बांदली आनी व्हडलें 
गोंयच्यान ते पणजेचे वाटेक लागले . 

नारायण आनी धाकणकार दोगूय जाण शिर दोनां चडटेर 
पावनाफुडें सायकली वयले देंवले आनी सायकल हातांत घेवन चडटी 
चडटाले . इतल्यान एक पोलीस जीप पणजे सावन आगशी वाटेन 
वचपाक आयली . हे दोगूर जाण आपल्याच गजालींनी आशिल्ले . ती 
जीप तांकां पास करून फुडें सरली . नारायणाक वळखता म्हणून 
सांगपी तो मनीस जिपींत आशिल्लो आनी नारायणाकूच सोदूंक ते 
भोंवताले . तो मनीस नारायणाक वळ वलो आनी जीप परतून घवंक 
लायली . जीप परतून घेवन आयल्या उपरांत दोगांय राष्ट्रवाद्यांक धरून 
पणजे हाडले . पोलीस अधिकान्यांनी पोटलेत किदें आसा ताची चवकशी 
केलीना . ते दिसता समजले पोटलेत फकत लाडू , खाजें आनी चणे 
आसात म्हणून . दोगांय राष्ट्रवाद्यांक भितर दवरले आनी त्या बराबर 
ती पोटलीय बी . मागीर प्रभाकर सिनारी हाका धरून हाडून भितर 
उडयलो . 

दत्तात्रय देशपांडे कोल्हापुरा आपल्या घरा गेल्लो आशिल्लो . 
ताच्या वांगड्यांक धरल्या उपरांत सुमार आठ दिसांनी तो गोंयां 
आयलो . भूयगतांनी ताका रोखडीच कशी धरपकड चल्ल्या ताची खबर 
दिली . त्याच बराबर ताका भूयगत रावना जाल्यार गोंयाभायर वच 
म्हणून सांगलें . पूण ताणे येवजिले कि फुडें किदें करचे ते आपल्या 
फुडायांक मेळ्ळे बगर थारावचे न्हय म्हणून तो लवंदे , जो तांचो फुडारी 
आशिल्ला ताका मेळूक वझरे ( पेडण्यां ) गेलो . थंय ताका सगली खबर 
कळ्ळी आनी ताका थंयसल्लो मात वेळ काडीनासतना कडसरून वच 
म्हणून सुचयलें . 

नारायण नायक , मुकुंद धाकणकार आनी प्रभाकर सिनारी ह्या 

तिगांक धरल्या उपरांत वझरे तांचे गुपीत केंद्र आसा म्हणून पोलीस 
अधिकाऱ्यांक खबर मेळ्ळी . त्या प्रमाण पोलीस सोद करूंक वझरे गेले . 
थंय तांकां रघुवीर कामत मेळ्ळो . हो मनीस हल्ले करपाच्या कामांत 
खंयच नाशिल्लो . पूण तो भूयगत राष्ट्रवाद्यांक आलाशिरो दिता अशें 
तांकां कळ्ळं आनी देखन ताकाय धरून पणजे हाडलो . वझरेचे केंद्र 
पोलिसांक सांपडलें म्हणटकच लवंदे , तुकाराम काणकोणकार कानशां 
( थिये ) गेले जंय आनीक एक गुपीत केंद्र आशिल्लें . पूण जेन्ना रघुवीर 
कामत हाका धरून व्हेलो तेन्ना तांकां थंयसून पयस वचात म्हणून 
सागणे धाडलें . ताणी आनीक वेळ काडीनासतना बांधार ( सावंतवाडी ) 


कूस मारली . 


ही सगली खबर आयकनाफुडें देशपांडे एकोशे गेलो जंय आनीक 
एक आलाशिरो आशिल्लो . थंय सुर्यकांत नायक आसतालो . देशपांडे , 
सुर्यकांत नायक हाका मे ठळो आनी ताका सारको लिपून रावंक सांगलें , 
कारण ताचेंय नांव पोलिसांचे वळेरेंत पडिल्लें . म्हणटकच , सुर्यकांत 
लिपून रावलो . एकोशे सावन देशपांडे दिवचले वचूंक भायर सल्लो . पूण 
तो मुळगांवां पावता म्हणसर ताका पोलिसांनी धरलो आनी पणजे 
व्हेलो . दोन म्हयने सोंपता म्हळ्यार नारायण नायक , मुकुंद धाकणकार 
प्रभाकर सिनारी , रघुवीर कामत आनी दत्तात्रय देशपांडे पोलिसांचे 
सुवादीन मेळ्ळे . 

भूयगत राष्ट्रवाद्यांक धरपाक हांगा थंय पोलीस घरांनी सोद 
घेताले तें जालेंच . पूण धरपकड करतासतना जांकां भूयगत चळवळीचो 
कसलोच वास लागूक ना तांकां ( परक्यांक ) धरून भितर उडयताले . 
ह्या प्रमाण सुमार ६० राष्ट्रवाद्यांक धरले . खरेपणान , हे राष्ट्रवादी 
आशिल्ले जाणी सत्याग्रहांत भाग घेतिल्लो . आनी तांचो भूयगत 
चळवळीकडेन कसलोच संबंद नाशिल्लो . ह्या फुडान्यांभितर श्री . पां . 
पु . 

शिरोडकार , तेन्ना नॅशनल काँग्रेस ( गोंय ) चो अध्यक्ष आशिल्लो , 
दो . विनायक मयेंकार उपाध्यक्ष आशिल्लो आनी श्री . गिल्ल्यम 
तिकलो भांडारी आशिल्लो . भूयगतांनी पर्वरी कारैरीचेर हल्लो केल्या 
उपरांत पुर्तुगेझ सरकारी अधिकारी सगले काचाबूल आनी स्वातंत्र्य 

चळवळ चिड्डून उडोवचे खातीर ताणी राष्ट्रवाद्यांक ताचेभितर 
कसलेच अंतर दवरी नासतना धरपाक सुरवात केली . 

राष्ट्रवाद्यांची धरपकड चलयल्या उपरांत दुबावाविरयत दर 
एकल्याविशी चवकशी करची पडली तेन्ना सरकाराक कोण कसले 
चळवळीत वांटो घेतालो ते कळ्ळे . जे कैदी सत्याग्रहाचे चळवळीत 
वांटो घेवन बंदखणीत पडिल्ले तांचो एक जमाव केलो आनी दुसरो 
जमाव राष्ट्रवादी झुजाची हत्यारां घेवन चळवळीत वांटो घेताले तांचो . 
सत्याग्रहाची चळवळ करतल्यांचो जमाव व्हड आसलो हातूंत दुबाव ना . 
आनी तांची मनसुबी · त्रिबुनाल मिलीतार ' हाचे मुखार करताले . पूण 
भूयगत कैदी आशिल्ले तांकां पुर्तुगेझ सरकार राष्ट्रवादी अशें म्हणून 
मानुकूच तयार ना जालो . तांकां चोर , भामटे आनी लोफर अशें म्हणून 
लेखूक लागलो . आनी त्याच प्रमाण तांकां वागणूक दिवंक लागलो . 
ह्या भूयगत राष्ट्रवाद्यांची मनसुबी सदांचे भाशेन ' क्रिमिनल कोर्ट 
हातूंत करूंक लागलो . इतलेच न्हय ताचे नांव आनी तांच्या पक्षाचे 
नांव इबाड करूंक जाय म्हणून पुर्नुगेझ तांची खबर हे भूयगत राष्ट्रवादी 
न्हय पूण ते लोफर , भामटे असले लोक आसात म्हणून संवसाराक 
दाखोवन दिवपाक खबरापत्रांचेर छापूंक लागलो . 

भूयगतांची चवकशी करून तांचो खटलो तयार करून तांकां 
न्यायालयामुखार उबे करता म्हळ्यार सुमार तीन वर्सा गेली . ज्या 
भूयगतांक सरकारान न्यायालयामुखार उबे केल्ले तांची नांवां अशी : 
१ ) नारायण हरी नायक , २० वर्साचो तरणाटो , इश्कोलांत शिकता 
थंयच आशिल्लो . गांवान ताळगांवचो , तिसवाडी म्हाल . २ ) प्रभाकर 
वी . सिनारी , १८ वर्साचो तरणाटो , इश्कोल शिकता थंयच आशिल्लो . 
गांव रायबंदर , तिसवाडी म्हाल . ३ ) दतात्रय देशपांडे , २६ वर्सी 
पिरायेचो . तो वास्को एका खाजगी इंग्लेश इश्कोलांत शिकयतालो , 
गांवान कोल्हापुरांतलो ( रामपूर , महाराष्ट्र राज्य ) ४ ) मुकुंद कामत 
धाकणकार २० वर्साचो तरणाटो , गांवान मडकयचो , फोंडे म्हालांतलो , 
धंद्याक लागून म्हापशां रावतालो . ५ ) जयवंत सिनाय कुंदो , पिराय 
३० वर्सी , गांवान कुंकळ्ळेचो , साश्टी म्हाल मराठी मास्तर म्हणून 

आसगांव बार्देशांत इश्कोलांत शिकयतालो . ६ ) रघुवीर श्रीनिवास 
कामत , पिराय ३० वर्सी , मडकयचो भाटकार , पूण रावतालो पणजे . 
७ ) अनंत पुरूषोत्तम कोलवाळकार . तेन्ना फकत १६ वर्साचो तरणाटो , 
शाळेत शिकतालो , गांवान फोडेंचो , मेरशे तिसवाडी म्हालांत रावतालो . 
८ ) विश्वनाथ नारायण लवंदो , पिराय २३ वर्सा , कॉलेजीत शिकतालो , 
गांव व्हडलें गोंय , तिसवाडी म्हाल . ९ ) तुकाराम काणकोणकार , 
पिराय १ ९ वर्सी , शिकतालो गांवान कुडका . १० ) सोमनाय उर्फ 
जाधव पाटील उर्फ लेले ( महाराष्ट्र ) . ११ ) राजा नायक उफ बेतू 
नायक , कुंकळयें . 

पयले सात जाण सरकाराक मेळिल्ले आनी उरिल्ले चौग जाण 
भूयगत रावले , आनी सरकाराक केन्नाच मेळ्ळेनात – पुर्तुगेझ राजवट 
गोंय , दमण आनी दीव सावन सोंपमेरेन . इकराय भुयगतांचेर पुर्तुगेझ 
सरकारान गुन्यांव घाल्ले ते अशें : 

पयलो गुन्यांव : तांणी म्हापशेंच्या फाझेंदाचेर पयशे चोरून 
व्हरपाक धाड घाल्ली . ही धाड २० जुलय १ ९ ४७ दिसा घाल्ली . 
तांचेकडेन झुजाची हत्यारां , पिश्तोलां , रिवॉल्वरां , दारू , सुरयो आनी 
पेत्रोल आशिल्ली . एक एकल्याकडेन रूपडे आसले . त्या फुडे त्या 
खटल्यांत अशें बरयलां कि जेन्ना ते आसगांवच्या दोंगराच्या माथ्यार 
पावले तेन्ना नारायण नायक आनी तुकाराम काणकोणकार हेरांक 
सोडून म्हापशें शाराक भोंबडी मारून तपास करून आयले . तांकां 
वातावरण करों आसा ताचो अदमास काडपाक जाय आशिल्लो . त्या 
प्रमाण तांणी दोगांयनी शाराक भोंवडी मारली आनी मागीर आपल्या 
भागेल्यांक मेळूक गेले . ते सगले म्हापशेच्या सिमितेरी फाटल्यान 
लिपून रावताले . पूण त्या दिसा ते धाड घालपाक फाटी सरले आनी 
सगले एक - एक करून आसगांवां कुंदो रावतालो त्या घरांत गेले . 

दुसऱ्या दिसा २१-२२ जुलैक रातचे सगले दोंगरावयल्यान देंव । 
आयले . तांचेकडेन सगलें सामान आशिल्लें जें तांचे कडेन आदले राती 
आसलें . तांतल्या एकल्याक कुंदो हाका सिमितेरी फाटल्यान राव म्हणून 
सांगलें . तो मेळपाचो जागो थारायल्लो . थंयच्या सगल्यो पांयवाटो 

कुंद्याक खबर आशिल्ल्यो आनी तोच तांकां दोंगरांतल्यो वाटो दाखोवपी 
आशिल्लो . 

जन्ना कुंदो सोडून सगले फाझेंदामुखार पावले , तेन्ना जगन्नाथ 
तातोबा नायक नांवाचो सोल्दाद राखणेक आशिल्लो तो ताका दिसलो . 
तांतले दोग जाग सोल्दादासरेन गेले आनी विडी - काडी मागली . तांकां 
विडी - काडी दिवपाक म्हणून सोल्दादान आपलो एक हात आपल्या 
बोल्सांत घालो . त्याच वेळार दोगांयनी ताका घट धरून ताजें आर्म 
काडून घेतले . इतले मजगतीं , तांचे भितर झगडें जालें . त्या बराबर 
एकल्यान सोल्दादाचेर फार मारून ताका थंड केलो . फाराच्या आवाजान 
माळयेर राखण करपी सोल्दाद न्हिदेंतलो जागो जालो आनी सगलोच 
काचाबूल जावन ताणें आपलें आर्म सकयल कोण आवटे मनीस 
आयल्यात ताचेर फार मारूंक उखल्लें . पूण तो आपलो घोडो ओडटा 
म्हळ्यार ताचेर भूयगतांनी फार मारलो . आनी ताका थंयच थंड केलो . 
फारांच्या आवाजान लोक जागो जालो आनी लोकांचो बोवाळ जावचे 
पयलींच सगले पळून 

दुसरो गुन्यांव घालो तो बँकेचे पयशे चोरून व्हरपाक कामिन्यां 
वाचेर धाड घाल्ली हे विशींचो . ही घडवणूक घडली ती पर्वरी - बेती 
दोंगराच्या माथ्यार . जांकां गुन्यावकारी केल्ले तांची नांवां अशी : 
नारायण नायक , प्रभाकर सिनारी , मुकुंद धाकणकार , जयवंत कुंदो , 
विश्वनाथ लवंदे , तुकाराम काणकोणकार आनी सामंत उर्फ लेले . ही 
धाड डिसेंबराचे ४ तारकेक , १ ९ ४७ वर्सा सुमार साडे - पांच वरांचेर 
घाल्ली . धाकणकार , लवंदे आनी सामंत हे तिगूय जाण पर्वरी - बेती 
दोंगराच्या माथ्यार एकसुरे सुवातेर कामिन्यांवाची वाट पळेत राविल्ले . 
बँकेचो अधिकारी खंयच्या कामिन्यांवाचेर चडटा ते पळोवन रस्त्यार 
लिपून रावतल्यांक कुरू करपाचे काम प्रभाकर सिनारी आनी तुकाराम 
काणकोणकार हाचेर सोपयल्लें . नारायणान फकत कामिन्यांवाचेर 
यात्रीक कसो बसून कितें घडटा तें पळोवपाचे आशिल्लें . 

थाराथिल्ल्या प्रमाण जेन्ना कामिन्यांव पर्वरी - बेती दोंगरामाथ्यार 
पावलो तेन्ना सिनारी आनी काणकोणकार हाणी कुरू केली ती केलीच 


पळून गेले . 


अशें घडलें / ५० 


पूण त्या भायर चालकाक कारैर बंद करूंक लायली . त्याच वेळार ताचे 
वांगडी जे कारैरीची वाट पळेत आशिल्ले ताणी कुरू करीना बराबर 
फुडें कामिन्यांवाक आडायलो आनी मुखार उबे रावले . एकल्यान सट्ट 
करून आर्मांचो फार वायर सोडलो आनी यात्रिकांक भेश्टायले . 
बँकेच्या अधिकाऱ्यांच्या हातांतलें बॅग काडून घेतले आनी सगलें कडेक 
सरून गेले . नारायण यात्रीक कसो कारैरीचेर बसून फुडे गेलो . 

ते फुडें रघुवीर कामत आनी अनंत पुरुषोतम कवळे कार हांका 
गुन्यांवकारी केले . ते तांणी धाड घालपाच्या कामांत वांटो घेतलो 
म्हणून न्हय पूण धाड घालतल्याक आदार दिल्लो म्हणून . 

सगले भूयगत राष्ट्रवादी रघुवीर कामत रावतालो त्या घरांत 
वझरे , चड करून एकठांय जाताले आनी थंय आलाशिरो घेताले . तेच 
बराबर थंयच आपले विचार आनी तजवीज करीत . इतलेच न्हय , 
झुजाची हत्यारां म्हळयार पिश्तोलां , घेवन तांवो वापर कसो कात 
करूंक जाय हे विशीं शिकप करताले . 

गुन्यांवकारी पत्रक न्यायाधिशाच्या मुखार मांडल्या उपरांत 
न्यायाधिशान कैद्यांक आदवोगाद करतात काय म्हणून विचारले , पूण 
ताणी आदवोगाद करपाचे न्हयकारलें . दत्तात्रय देशपांडे आनी प्रभाकर 
सिनारी हाणी आमी देशाखातीर कसलीय ख्यास्त भोगूक तयार आसात , 
चडांत चड ख्यास्त आसा ताचें फर्मान आमचेर मार अशें न्यायाधिशाक 
सांगले . सरकारान कायद्या प्रमाण वकील दिल्यार तो कांयच उपयोगाक 
पडचोना अशें तांकां दिसले . कारण वकील सरकाराआड झुजून 
भूयगतांची कायद्यामुखार राखण करतलो अशें केनाच घडलेंना . 
पुर्तुगेझ राज्यांत जाल्यार अशें तांकां उकतें दिसलें आनी म्हणून ताणी 
वकील न्हयकारलो . 

असले परिस्थितींत बॅरिस्टर जुझे पावल शैलीश भूयगतांची बाजू 
न्यायाधिशाम खार मांडपाक फुडें सरलो . ताणें पयलो प्रस्न न्याया 
धिशामुखार मांडलो तो असो की हे सगळे कैदी भूगत राष्ट्रवादी 
आसात आनी तांचो प्रस्न राजकी आसा देखून तांचो खटलो ' त्रिबुनाल 
मिलीतारा ' मुखार दाखल करपाची गरज आसा . 


अशें घडलें / ५१ 


बॅरिस्टर तँलिश हाणें आपलो अर्ज न्यायाधिशाक दिवचे पयलीं 
सुमार दोन दीस दत्तात्रय देशपांडे हाणें आपलो एक अर्ज रेयश मागुश 
बंदखणींतल्यान न्यायाधिशांक धाडलो . तांतूंत ताणे दाखोवन दिल्लें कि 
आपणे ज्या घडणुकांनी वांटो घेतलो त्याप्रमाण त्यो घडणुको क्रिमिनल 
अशो लेखूक जायनात . आज जे हांगा सत्ता चलयतात ताणी तशें केला . 
एक इतिहासीक गजाल म्हण 

न घेतल्यार अशें दिसतलें कि एका काळार 
पुर्तुगाल इश्पान्न्याचे सतेखाला आशिल्लें . पुर्तुगेझ लोक सुमार सात 
वर्सा गुलामपणाचे जिवीत जियेताले . तसलीच परिस्थिती आज हांगा 
आमकां लागू करूंक जाता . स्पॅनीश लोक खरें म्हळयार पुर्तुगेझाचे 
शेजारी . तरी आसतना तांकां पुर्तुगेझ लोक परकी मानताले . आनी 
तांची परकी सत्ता आपलेवयली काडून उडोवपाक वावुरताले आनी 
आपूण स्वतंत्र जावपाखातीर कितेंय करूंक तयार आशिल्ले . जे पुढे गेझ 
मनीस आपलो देस स्वतंत्र करूंक झुजले आनी जायते त्रास जांणी 
भोगले तांकां पुर्तुगाल क्रिमिनल्स अशें म्हणीना , पुण व्हड देसभक्त 
म्हण्टा , सगले मनीस जे स्वातंत्रताय मानतात ते तांची देख घेतात . 
देशपांडेन सांगलें , हांव एक स्वातंत्र्य झुजारी , गोंयचे सुटकेखातीर 
झुजतां . म्हणटकच म्हाका · क्रिमिनल ' कसो ते कशे लेखतात ? ? 

सगल्या भूयगत राष्ट्रवाद्यांनी म्हापशां त्रिबुनालार आपूण सगले 
आझाद गोमंतक दल ह्या पक्षाचे वांगडी म्हणून कबूल केलें आनी 
विश्वनाथ लवंदो तांचो मुखेली हेय सांगलें . फुडें ताणी सांगलें की हो 
पक्ष पुर्तुगेझ गुलामगिरीतल्यान गोंय सोडोवंक आनी स्वतंत्र करूंक 
वावुरता . ह्या खातीर हो पक्ष कसलेय उपाय हातांत घेवपाक तयार 
आसा . ह्या सगल्या भूयगतांचेर न्यायाधिशान कायद्यान चडांत चड 
ख्यास्तीचे फर्मान मारलें , आनी तांकां गोंयाभायर शिमेपार करचे अशेय 
फर्मान मारलें . 

ज्या दिसा न्यायाधिशान फर्मान मारपाचें थारायलें त्या दिसा 
म्हापशां त्रिबुनाल सगलें आर्माद पोलीस आनी लस्करी मनशांनी 
भरिल्लें आनी ते दुसऱ्या लोकाक कोणाक भितर सरपाक दिनाशिल्लें . 
पूण त्रिबुनाला भायर लोकांचो एक मोटो जमाव जाल्लो आनी सगले 


अशें घड / १२ 


खंतीन आनी हुसक्यान न्यायाधीश कसले फर्मान मारता ते पळोवंक 
राव ताले . कित्याक म्हणून सरकारान इतले आर्माद पोलीस आनी 
लस्करी मनीस हाडून घाल्यात ते लोकाक समजना जालें . 

बारकायेन चवकशी केल्या उपरांत अशें समजलें कि न्यायाधीश 
भूयगतांचेर फर्मान मारता म्हणसर आझाद गोमंतक दलाचे मनीस 
विश्वनाथ लवंदे हांच्या मुखेलपणाखाला त्रिबुनालाचेर हल्लो करून 
आपल्या सगल्या मनशांक सरकाराच्या चपक्यांतल्यान सोडोवन व्हरत 
म्हणून सरकारान आपली फौज तयार दवरिल्ली . सरकारी अधिकाऱ्यांक 
तशें कितेंय घडत म्हणून भंय आशिल्लो . 

त्रिबुनालाचेर सगल्या कैद्यांची गवाय जाता म्हणसर मध्यानरात 
जाली . न्यायाधिशान फर्मानां काडली . त्याच बराबर भूयगत राष्ट्र 
वाद्यांनी व्हडाव्हडान घोशणा दिल्योः ' इन्किलाब झिंदाबाद ' , ' जयहिंद ' . 
न्यायाधीश सगलोच भियवन सटकन आपल्या कदेलार वाचा बंद करून 
आर जाल्लेभाशेन थंड जावन उरलो . पोलीस आनी लस्करी मनीस 
आपली आर्मी घेवन ताचे भोंवतणी ताची राखण करपाक रावले . 
मागीर सगल्यांक एका एका फाटल्यान भायर काडले आनी आर्माद 
पोलिसांनी तांकां आग्वाद कोटाचे बंदख गीत व्हेले . सगले वाटेक 
राष्ट्रवाद्यांनी व्हडा आवाजान ' इन्किलाब झिंदाबाद ' आनी ' जयहिंद ' 
अशो घोशणा दिल्यो . 


O 


अशें घडलें / ५३ 


बंदखणीतल्यो घडणुको 


भूयगत राष्ट्रवाद्यांक धरल्या उपरांत पुर्तुगेझ सरकार तांकां 
राष्ट्रवादी म्हणून मानपाक तयार ना जालो . हे लोक चोर , भामटे , 
लोफर आसात अशे तांकां बंदखणीत लेखूक लागलो आनी दुबाव 
नासतना तांकां त्या प्रमाण वागणूक दिवंक लागलो . खरे म्हळयार , 
सरकाराक खबर आशिल्लें कि जे कैदी झुजाची हत्यारां घेवन काम 
करताले ते सगले आझाद गोमंतक दल पक्षाचे राष्ट्रवादी भंयगत 
म्हणून . पूण तरी आसतना तांकां राजकी कैदी म्हणून मानीनासतना 
' क्रिमीनल ' म्हणून बंदखणीत सरकार वागणूक दिवंक लागलो . राजकी 
कैद्यांक बंदखणीत दितात तशी वागणूक अधिकारी तांकां दिना जाले . 
ह्या खातीर तांकां सरकाराआड कैद्यांक वागणूक आसा ती मेळोवन 
घेवपाक परत परत झगडचे पडटालें . 


बंदखणीत आसतना रघुवीर कामत बरो पासार जायना जालो . 
त्या खातीर ताका पणजे सरकारी ओश्पितालांत हाडलो . जायते 
फावटी राजकी कैदी बंदखणीत कंटाळो येता म्हणून आपणाक बरे ना 
म्हणन सवंग घताले आनी त्या प्रमाण ओश्पितालांत येताले . पणजे 
ओश्पितालांत हाडल्या उपरांत रघुवीर कामत हाका फाव ती 
वागणूक मेळना जाली . म्हणटकच ताणें ओश्पितालांत उपास सुरू 
केलो . ताचो उपास काय न्हय म्हळ्यार धा दीस चलिल्लो . कितेंच 
केल्यार रघुवीर कामत तोंडांत अन्न घेना म्हणटकच दोतोर ताका 
ग्लुकोज इंजेसांवां करून अन्न दिवंक लागलो . इंजेसाव लेगीत कामत 
आपल्याक तोपूंक दिनाशिल्लो , वैजाक आडायतालो . एक दीस जेन्ना तो 
उपासान सितिदाभायर गेलो तेन्ना ताका वैजांनी सोर घालून ग्लुकोज 
दिवंक आरंभ केलो . अशें आसतना जेन्ना रघुवीर कामत सुद्दीर 
आयलो तेन्ना ताणें खोट मारून सोर घार न ग्लुकोज दिवपाचे साधनूच 
फोडून उडयलें . 


भशे घडलें / ५४ 


वाचतल्यांक खबर आसतली कि दत्तात्रय देशपांडे हो 
कोल्हापूरचो आनी गोंयां वास्को शारांत एका इंग्लेझ इश्कोलांत 
शिकयतालो . जेन्ना ताका स्वातंत्र्य चळवळीत वांटो घेता म्हणून धरलो 
आनी बंदखणीत दवरलो तेना ताका सरकारी अधिकारी तो एक 
भायलो मनीस , गोंयकार न्हय , म्हणून लेखूक लागले . असली वागणूक 
देशपांडेक सोंसना जाली . 

एक दीस ताका बंदखणीत अधिकाऱ्यांनी गुन्यांवपत्र ( चार्जशीट ) 
दिले आनी ताचेर देशपांडेची कितें जाप आसा ती बरोवन दिवंक 
लायली . देशपांडेन आपली जाप बरयली आनी तातूंत भायलो 
( स्ट्रेन्जर ) म्हणटात त्या उतराचो अर्थ किदें तो दाखयलो . ताणें 
आपल्या बरोवपांत उक्तेपणान आपूण भायलो न्हय म्हणून सांगलें . 
भायलो कोण जाल्यार गोंयांत पुर्तुगेझ . ते भारताच्या इल्ल्याशा जाग्यार 
सत्ता चलोवपी भायले मनीस , आपूण न्हय . देशपांडेन सांगले , ' हांव 
भारतीय आनी गोंय हो भारताचो एक कुडको . ' 

त्या भायर ताणें सांगलें कि एका काळार पुर्तुगाल स्पॅनीश 
सत्तेखाला आशिल्लें आनी तेन्ना पुर्तुगेझ लोक स्पॅनीश लोकाक भायले 
म्हूण लेखताले . जर तांकां स्पॅनाश लोकांक भायले म्हणुन लेखपाचो 
हक आसा जाल्यार म्हाका पुर्तुगालाक आनी पुर्तुगेझ लोकांक भायले 
म्हणून लेखपाचो हक आसा अशें ताणें सांगलें . 

ह्या सगल्या भूयगत राष्ट्रवाद्यांक चवकशी करूंक म्हणून पोलीस 
अधिकारी हांगा थंय भोवडायताले . म्हळयार , म्हापशेंच्या फाझेंदाचेर 
धाड घाल्या हो एक खटलो , बँकेचे पयशे व्हरूंक धाड घाली हो एक 
दुसरो खटलो . देशपांडे आझाद गोमंतक दल हो पक्ष रचचे आदी 
वास्को शारांत राजकी चळवळीत आशिल्लो म्हणून ताचेर सरकारान 
आरोप घाल्लो . ह्या सगल्या घडणुकांक लागून , ह्या भूयगत राष्ट्रवाद्यांक 
पुर्तुगेझ पोलीस अधिकारी एके बंदखणींतसावन दुसरे बंदखणीत 
म्हळयार सगले गोंयभर भोंवडायताले . आग्वाद किल्ल्याच्या बंदखणीत 
सावन म्हापशेचे बंदखणीत . थंयसावन पणजे , मागीर मडगांव , के 
अशें करून तांकां सगल्या गोंयच्या बंदखणींनी भोंवडायले . 

, 


कुडीत 


आग्वाद बंदखणीत एक पद्दत आशिल्ली ती अशी : सकाळी 
दीस उजवाडटना पुर्तुगेझ बावटो वयर काडटाले . तेन्ना त्या बावट्याक 
उबे रावन सलाम करून मान दिवपाचो सगल्यांक कडक हुकूम अ शिल्लो . 
तशेंच सांजेचें . जेन्ना दीस सोंपतालो तेत्रा बावटो देंवयतना सगल्यांनी 
उबे रावन मान दिवंक जाय आशिल्लो . सगले राजकी कैदी हेरांबरोबर 
तो हुकूम पाळटाले . भूयगत राष्ट्रवादी तेन्ना आझाद गोमंतक दलाचे 
वांगडी आशिल्ले . ताणी पुर्तुगेझ बावट्याक सकाळचो वयर चडयता 
सतना वा सांजेचो देंवयतासातना मान दिवपाचो ना अशें थारायलें . 
ताणी अधिकाऱ्यांक सांगलें , ' तो बावटो परक्यांचो , आमचेर 

जुलम 
चलोवप्यांचो . ताचे आड आमी झुजतात . आमी तो वयर चडयता 
आसतना वा सकयल देंवयता आसतना उबे रावन मान दिवपाचे नात . 
हो भूयगतांचो थाराव पुर्तुगेझ अधिकाऱ्यांक चड अपमानाचो दिसलो 
आनी त्या खातीर तांगी सगल्या भूयगतांक काळखाचे कुडीत घाले . 
अदीक ख्यास्त भोगोवपाक एक सप्तकभर तांकां तशेच काळखाचे 
दवरले . पूण कितेंच केल्यार हे भूयगत राष्ट्रवादी आपलो थाराव 
फाटल्यान घेवंक तयार ना जाले . पुर्तुगेझ अधिकाऱ्यांक ते खर 
क्रांतिकारक आशिल्ल्यान आपलो हुकूम मानून घेवपाक ना म्हणून 
कळ्ळे . निमणे अधिकाऱ्यांनी तांकां आनीक हुकूम दिवपाचें बंद केलें . 

दुबावाविरयत , आग्वाद किल्ल्यांत आनीक जायते राजकी कैदी 
आशिल्ले , तांकां दिसलें कि भूयगत राष्ट्रवादी पुर्तुगेझ बावट्याक वयर 
चडयता आसतना आनी सकयल देवयता आसतना उबे रावन मान 
दिनात आनी आपूण उबे रावन मान दितात . कसलोच प्रतिकार करी 
नासतना अधिकाऱ्यांचो हुकूम पाळटात . तागीय मागीर अधिका - यांचो 
हुकूम ना पाळपाचें थारायलें . अशें करून ती पद्दत राजकी कैद्यांनी 
मोडून उडयली . 

भूयगत राष्ट्रवाद्यांचो खटलो म्हापशें न्यायालयांत चलतालो 
तो थंयच कित्याक चलतालो ? फाझेंदार हल्लो आनी बँकेचे पयशे 
व्हरपाक केल्लो हल्लो ह्यो दोनूय घडणुको म्हापशें न्यायालयाच्या 
विभागांत घडिल्ल्यो . पूण तांचो खटलो मडगांवच्या न्यायालयांत 

चलोवंक लागले . मडगांव न्यायालयांत खटलो चलता आसतना एक 
गजाल घडली . दत्तात्रय देशपांडेक पुस्तकां वाचपाक जाय आशिल्ली 
पूण ताका बंदखणीत पुस्तकां दिनाशिल्ले . ताणे अधिकाऱ्यांकड । 
आपल्याक जाय ती पुस्तकां वाचपाक दिवची म्हणून मागले . पूण ताका 
कसलीच पुस्तका दिनात जाले . 

भारत स्वतंत्र जाल्या उपरांत भारत सरकारन आपलो एक 
राजदूत गोंयांत नेमलो आनी तो पणजी राजधानीत रावन आपले 
राजकी कारभार चलयतालो . देशपांडे भारतीय नागरीक आशिल्लो . 
म्हणटकच भारतीय राजदूत आग्वाद बंदखणीत वचून ताची वासपूस 
करतालो आनी ताच्या गरजांविशीं वेवस्था करपाक वावुरतालो . तेन्ना 
भारतीय राजदूत आशिल्लो तो श्री . एम . आर . बेग . अशें आसतना , 
देशपांडेन राजदुताकडेन दोन धर्मीक पुस्तकांची मागणी केली . 
एक गीता आनी दुसरे बायबल . भारतीय राजदुतान ती दोनूय 
पुस्तकां रोखडींच आग्वाद बंदखणीत धाडून दिली . पूण पुर्तुगेझ कायद्या 
प्रमाण कसलीच पुस्तकां जावं पत्रां वा चिटी लेगीत सरकारान तपासल्या 
बगर कैद्यांक दिनाशिल्लें . ती दोनूय पुस्तकां तपासून पासून देशपांडे 
मेरेन पावती केली नात . देशपांडेन भारतीय राजदुताक बरोबन 
कळयलें कि आपणे मागयल्ली दोन धर्मीक पुस्तकां धाडून दितां म्हणून 
सांगिल्ले ती तुवें धाडल्या जाल्यार आपणाक मेळूक नात म्हणून . 

ही खबर राजदुताक कळना फुडें ताणें पुर्तुगेझ अधिका - यांकडेन 
चवकशी केली तेन्ना तांकां कळ् कि ती दोनय पुस्तकां सेन्सॉरांनी फुडें 
घचूंक दिली नात . राजदुतान अधिकाऱ्यांक ती पुस्तकां धर्मीक 
आशिल्ल्याचे सांगून , तातूंत राजकारण नाशिल्ल्यान त्या खातीर 
आपल्या नागरिकाक ती वाचूंक दिवंची म्हणुनूय सांगलें . व्हडल्या 
अधिकाऱ्यांनी ही गजाल मानून घेतली आनी ताणी ती पुस्तकां 
देशपांडे क बंदखणीत दिवंची अशी मान्यताय दिली . पूण बंदखण राखी 
आशिल्ल्या सकयल्या अधिकाऱ्यांनी ती ऑर्डर मानलीना . ते म्हणूक 
लागले , देशपांडेक पुस्तकां बंदखणींत कित्याक दवरूंक दिवची ? 

देशपांडे आनी सिनारी मडगांवचे बंदखणीत आसतना तांकां 

दोग्य जाणांक मडगांवच्या न्यायालयांत व्हरपाची गरज पडली . बंद 
खणीत लेगीत तांच्या हातापायांक लोखणाची सांखळी आसताली . आनी 
जेन्ना तांकां भायर काडटाले तेन्ना एकेकाचे हात - पाय एकठांय 
लोखणाचे सांखळेन बांदताले . तशेंच , तांकां चलोवन व्हरताले आनी 
पोलीस ते सांखळेचें पोंत आपल्या हातांत धरताले , जशे 
रेड्या - पाड्यांक गळयाक दोरी घालून दवरतात . अशे परिस्थि 
तीत देशपांडेन तांकां दोग्य जाणांक न्यायालयांत व्हरता आसतना 
मोटारीतल्यान व्हरचे , ना जाल्यार चलून व्हरतात तेन्ना लोखणाच्यो 
सांखल्यो बांदून व्हरचे म्हय , बरोबर आर्माद पोलीस धाडून व्हरात 
अशें अधिकाऱ्यांलागी मागले . 

देशपांडेन आनीक एक मागणी केली ती म्हळ्यार तांकां गीता 
आनी बायबल ही दोनूय पुस्तकां बरोबर व्हरूंक दिवंची म्हणून . ती 
दोनूय पुस्तकां धर्मीक आसात , तातूंत राजकारण कांयच ना . धर्मीक 
पुस्तकां दवरपाचो ताका हक आसा अशेंय ताणें फुडें सांगलें . पूण 
बंदखण राखपी अधिकारी ताच्यो मागण्यो आयकनात जाले . ते 
ताका पुस्तकां व्हरूंक दिना जाले आनी त्या वयल्यान ताका 
हातापायांक लोखणाची सांखळी बांदून रेड्या - पाड्यांक व्हरतात तशे 
चलोवन व्हरपाक लागले . देशपांडेन ते भाशेन न्यायालयामुखार 
येवपाचे न्हयकारले . पोलीस ताका आफोर्साद व्हरूंक लागले तेन्ना 
तांचे लागों वाद जालो ; आनी जेन्ना पोलिसांनी बळ वापरलें तेन्ना 
देशपांडे बंदखणी भायर रस्त्यार थपकल मारून बसलो . दोगूय जाणांक 
पोलीस आपलें बळ पावरून रस्त्यावेल्यान ओडून व्हरूंक लागले . 
देशपांडेच्या हातांतली पुस्तकां ताणी काडून घेतली . ही घडणूक 
पळोवपाक मडगांवचो शेंकड्यांनी लोक जमा जालो . ही खबर सगल्या 
भारतांत खबरांपत्राचेर बरीच गाजली . 

अखेरेक भारतीय राजदूत हो प्रस्न सोडोवपाखातीर आपूण 
खूब नेटान वावुरलो आनी पुर्तुगेझ गोवेर्नादोराकडेन उलोवणी करून 
देशपांडेक ती दोनूय पुस्तकां बंदखणीत तशेंच खंयूय न्यायालयांत वता 
सतना ताचेकडेन दवरपाक सरकारी अधिकाऱ्यांनी परवानगी दिली . 

आनीक एक म्हत्वाची गजाल घडली ती अशी . प्रभाकर सिनारी 
दुसरे फावटी बंदखणींतलो सुटून गेलो . परतो आनीक पुर्तुगेझ सरका 
राच्या चपक्यांत मेळ्ळोना . आझाद गोमंतक दलाचे भूयगत दोळ्यांत तेल 
घालून केन्नासर आपल्याक बंदखणींतल्यान योग मेळून सुटून स्वातंत्र्य 
संग्रामांत वांटो घेवंक मेळटा काय म्हणून पळेताले . 

प्रभाकर सिनायक खात्री आशिल्ली कि आपणाचेर बरेच कडक 
फर्मान पडटलें आनी त्या पासत तो दीसरात बंदखणींतलो कसोय करून 
धांवन वचपाचें येवजितालो . दुसरे म्हळ्यार सिनायक मनात परत 
परत आपणे गोंयचे सुटके खातीर फाव ते रितीन वावर करूंक 
पावलोनाशें दिसतालें . जर बंदखणींतल्यान आपूण भायर धांवलो 
जाल्यार आपल्याक स्वातंत्र्य चळवळीत भूयगत जावन नेटान वांटो 
घेवंक मेळटलो अशेंय ताका दिसतालें . जरी कैद्यांक राखपाखातीर 
बरोच कडक पारो आसतालो तरी एक दीस पारो करपी पोलीस भितर 
कसलोतरी खेळ खेळटारों पळोवन ताणे आग्वाद बंदखणीचे ऊंच वणटी 
वयल्यान उडकी मारून बंदखगोंतल्यान धांवन वचपाची वाट धरली . 
धांवन तो कांदोळे पावलो पूण फाटल्यान पोलिसांनी धांवन येवन ताका 
धरलो आनी परतो बंदखणीत व्हेलो . अशें घडले उपरांत सिनाच्याक 
बंदखणींत कसली निश्टूर आनी मनीसपणाभायली वागणूक दिवंक 
लागले तें चितूं नज . पूण ताणें दुसरे फावटी आपली सुटका करून 
घेतली ती ताचेर व्हडले फर्मान पडल्या उपरांत . 

जायते फावटी कैदी बंदख गीत कैद भोगून जिवाक वाजेताले . 
आनी आपली भलायकी इबाडल्या अशें सवंग घेताले आनी बंदखणी 
तल्या वैजाक फटोवन पणजे यताले . प्रभाकर सिनाऱ्यान आपल्या 
जिवाक बरें दिसना आनी आपले सगलें आंग फोडता अशें सवंग करून 
कशेय भाशेन पणजे ओश्पितलांत वैजकी उपाय घेवंक आपल्याक 
व्हरपाक लायलो . कैद्यांक पणजे ओश्पितालांत कुशीक सुवात आसता 
आनी तांची आर्माद पोलीस राखण करतात . सिनायक दोग जाण 
पोलीस राखताले . दोगां भितल्लो एकलो गोंयकार आशिल्लो . ताका 
सिनाऱ्याविशी आपलेपण आशिल्लें . एक दीस कोण जाणा सिनारी 

आनी त्या पोलिसाभितर कितें कबलात जाली म्हणून ? तो पोलिस त्या 
दिसा पारो करूंक नाशिलो . फकत एकलोच पोलीस पारो करूंक 
आशिल्लो . ज्युस्तूच वेळ सादून , सांजे पांच वरांचेर सिनाऱ्यान त्या 
राखण करपी पोलिसाचेर फोर्सान झोपय मारली , ताजे कडलें आर्म 
काडून घेतलें आनी ताचेर नेटान खोंट मारून ताका शेवटून उडयलो 
आनी आर्म घेवन धांवमारली . 


सांजेचो पांच वरांचो सुमार . सगल्याक उजवाड , शारांत लोक , 
गाउयो , मोटारी भोंवताल्यो . हातांत आर्म घेवन सिनारी खंय धांव 
तलो ? धांवता - धांवता मीरामारच्या रस्त्यान आर्म घेवन खय 
धांवतलो ? ताणें आर्म काडून बरें पयस शेवटून उडयलें . ते सोपेपणी 
पोलिसांक सांपडचेंना अशें ताका दिसलें आनी तो धांवत रावलो . 
ओश्पितालांत तसो भोंवतणी सगल्याक बोवाळ जालो . रोखडेच पोलीस 
जागे जाले आनी ताका धरूंक धावंक लागले . सिनायान धांवत मीरा 
मार सावन ताळगांवची वाट धरली आनी ताळगांवच्यान कालाफुरचे 
वाटेन धांवलो . ताज्या फाटल्यान पोलीस सुणी कशे धावंक लागले . 
पूण 

तांकां सिनायाचो वास लागलोना . इतले मजगतीं , सगल्याच 
वाटांनी पोलीस आपली आर्मी घेवन मोटारींनी आनी जिपींनी धावंक 
लागले . पूण सिनारी खंय पावलो ताचो पत्तोच लागलोना . ताळगांव 
सावन कालाफुरा वतना वाटेर एक तळे मेळटा . तें तळे वांयगण शेताक 
लागून भरिल्लें आशिल्लें . तातूंत सिनारी बुडून रावलो . पोलीस त्या 
तळयावाटेंतल्यान जिपींनी आयले आनी गेले . पूण सिनायचो तांकां 
मात लेगीत वास लागलोना . जेन्ना पोलीस तळ्यावाटेन जिपींनी आनी 
मोटारींनी पासार जावंक लागले तेना तेन्ना सिनारी तळयांतल्या उद 
कांत बुडून रावन वेळ काडूंक लागलो . अशे तरेन ताणें चार वरां थंड 
उदकांत काडली . ताज्या सगल्या आंगाक जळवो लागल्यो . 


रातची णव वरां जावन गेली . सगल्याक बरोच काळोख जालो 
तेन्ना तो तळ्यांतलो भायर सल्लो आनी भिजिल्ल्या कपड्यांनी वाट 
धरून रायबंदरा आपल्या घरा लागींच्या एका गावड्याच्या घरांत 

गेलो . तो ताजो मुंडकार आशिल्लो . आपल्या घरा वचप ताका चड 
कठीण आशिल्लें कारण ताच्या घरा भोंवतणी पोलिसांचो पारो 
आशिल्लो . तेच राती आपणाक जी किदें वेवस्था करपाक जाय 
आशिल्ली ती ताणे करून घेतली आनी रातयां गोंयचे सरहद्दी भायर 
सरलो आनी बेळगांवां पावलो . 


C 


नमामि 

आझाद गोमंतक दलाची गुपीत बसका 


सत्याग्रहाची चळवळ पुर्तुगेझ सरकारान रोखडीच तीन म्हयन्यां 
भितर चिड्डून माल्ली आनी भूयगत चळवळ तशीच चिड्डून मारपाक 
कडक उपाय करूंक लागलो . पोलीस , लस्करी फौज , झुजाचो म्हाल 
हाडून गोंयांत उडोवंक लागलो . गांवागांवांनी रेजीदोरांक कडक दवर 
पाक तांचो पगार वाडोवपाक उपाय हातांत घेतले . ही एक गजाल 
सरकारावाटेन . दुसरी एक गजाल म्हणटात ती गोंयचो पात्रिआर्क 
( सोपेपणान सांगल्यार गोंयचो बिश्पसायब ) जो सदांच पुर्तुगेझ ( गोरे 
कातीचो ) आसतालो तो राजासायबा भाशेतूच पणजे रावतालो आनी 
आपल्या वांटयान पाद्रींक इगर्जीनी आनी इमितीनी राष्ट्रवाद्यांचेर दोळो 
दवरपाक आपले हुकूम धाडटालो . हे प्रमाण जंय जंय सरकाराक भूय 
गतांचो वास लागतालो , थंय थंय आर्माद पोलीस वचून धाड घालताले . 
लोकांच्या घरांनी वचून धुडगूस घालताले आनी मनीसपण विसरून 
मदांधपणान वागताले . पूण भंयगत चळवळ चालूच उरली . इतलेंच 
न्हय , कालांतरान भूयगताचे बळ इतले वाडलें की आझाद गोमंतक 
दलाक तोंड दिवपाक सरकाराक कठीण जालें . 

अठ्ठेचाळीस वर्साच्या जून म्हयन्यात आझाद गोमंतक दलाचे मुखेल 
जांकां केंद्रनायक म्हणून पाचारताले ते मयें गांवांत , दिवचले म्हालांत , 
राजकारण आनी पक्षाविशीं विचार - वासपूस करपाखातीर एकठांय 
जाले . हे बसकेक गोंयांतले सोळा केंद्रनायक हाजीर आशिल्ले आनी 
ते बसकेचें येजमानपद भौ . वि . ना . लवंदे हांणी चलयलें , बसकेक 
हजर आशिल्ल्या भूयगत फुडायऱ्यांची नांवां आनी केंद्रां अशी : 

१ ) सुर्यकांत अनंत नायक , करमळी २ ) तुकाराम काणकोणकार , 
कुडका ३ ) जनार्दन पै काणो , व्हडले गोंय ४ ) नंदा वेर्णेकार , 
डोंगरी - मंडूर ५ ) रामा परोब मुळगांवकार , मुळगांव ६ ) जाधव 
मास्तर , शिरगांव ७ ) गांवस मास्तर आनी बाळा मापारी , अस्नोडे 

८ ) आत्माराम मयेंकार , मयें ९ ) कृष्णा बाबली माईणकार , होंडा 
सत्तरी १० ) मारियु रूद्रिग , करमणे ११ ) शिवराम गोपाळ नायक , 
मुरगांव १२ ) यशवंत नागडे , हळदोणे १३ ) तुकाराम हरी गांवस , 
१४ ) नाना मालवणकार , मोप वझरी १५ ) नाना कांदोळकार उर्फ 
कानशेकार , कानशे - थिवी १६ ) चंद्रकांत वेर्णेकार , कुंभारजुवें . 

असले तरेची भूयगत बसका आझाद गोमंतक दलाच्या आस 
याखाला पयलेच फावटी मयां दिवचल म्हालांत जाल्ली . त्या काळार 
गोंयांत सगल्याक वातावरण गंभीर आशिल्लें . पुर्तुगेझ सरकाराक 
मातसो कोणाचोय वास लागल्यार पुरो आशिल्लो . राष्ट्रवादी म्हणून 
धरून भितर दवल्लेबगर रावनासले आनी त्या भयर बंदखणींत 
भूयगत चळवळीविशी म्हायती काडपाक मारपेट जातालो तो 
वेगळोच . तरी आसतना सगल्या केंद्राचे फुडारी एकठांय जाले , आपली 
गुपीत बसका घेतली , सगली विचार - वासपूस केली आनी गोंयची 
सगली परिस्थिती कशी आसा ती नदरेमुखार घेवन ह्या भूयगत 
फुडाऱ्यांनी काय थाराव घेतले . 

पुर्तुगेझ सरकार भूयगत चळवळ चिड्डून मारपाक दिसानदीस 
चड कडक उपाय येवजितालो . त्या खातीर आझाद गोमतक दल 
पक्षाचे मुखेल केंद्र गोंयचे सरहद्दी भायर हालोवपाचो म्हत्वाचो पयलो 
थाराव हे बसकेंत घेतलो . दुसरो म्हत्वाचो थाराव घेतलो तो म्हळ्यार 
पुर्तुगेझ सरकार सुटकेचे चळवळीचेर आनी भारत सरकाराचेर जो 
फटीचो प्रचार करतालो ताका जाप दिवपाखातीर खबरेपत्रां , पत्रकां 
आनी पुस्तकां छापप आनी ह्या वावरांतल्यान गोंयचे प्रजेक स्वतंत्रताय 
चळवळीविशी जागृताय हाडप . त्या खातीर गोंयां जंय थंय गुपीत 
केंद्रा आसली तांचेभायर आनीक कांय गुपीत आलाशिरे गांवांनी तयार 
केले , जांतल्यान गोंयाभितर चडांतचड लोकांच्या हातांत ती खबरेपत्रां 
पावसारकी जाली . 

आनीक एक थाराव घेतलो तो असो की आझाद गोमंतक 
दलान काय किरकोळ हल्ले करप . जांचेपासून भूयगतांक तसल्या 
कामांनी अणभव मेळोवन दिवप आनी चळबळ चालूच दवरप . मोटे 

हल्ले करतलो जाल्यार तरेतरेची तयारी लागता आनी त्या प्रमाण 
झुजा वीं हत्यारां , दारूगुळो आनी फाव तें सामान हाडून ते दवरताले . 
हे सगले काम बरे तरेन घडोवन हाडटा म्हळधार वेळ वतालोच . 
१ ९ ४८ वर्स सोंपता म्हळयार आझाद गोमंतक दलात एक सुमाराचो 
छापखानो घेतलो आनी ' ज्वाला ' म्हणून एक सुपुल्लें खबरेपत्र मराठी , 
इंग्लेज आनी पुर्तुगेझ भाशांनी सप्तकाक एक फावटीं छापूंक लागले . 
हे खबरेपत्र तयार करपाचो वावर राष्ट्रवादी आनी भूयगत चळवळ 
करपी श्रा . जर्दन शिकेकडेन सांपडल्लें . दुबावा विरयत ताणें तो 
वावर बरे तरेन केलो . पूण थोड्याच काळांत आझाद गोमंतक दल 
आनी ताचेभितर काय राजकारण्यांक लागून फूट पडली . शिक्रे हांणी 
आपलो एक वेगळो पक्ष घडयलो , जाका नांव दवल्लें ' क्वीट गोवा ' 
गोंय सोडून चल ) 

पुर्तुगेझ सरकाराक दुबाव आयलो की आझाद गोमंतक दल 
फुडाऱ्यांनी आपलें मुखेल केंद्र गोंयांभायर व्हेलां आनी ह्या फुडे सगली 
भूयगत चळवळ करूंक गोंयचे सरहद्दी भायरसावन तजवीज , येवजण 
आनी हुकूम काइटले म्हणून . सुमार १ ९ ४८ चो डिसेंबर म्हयनो 
सोंपता म्हळ्यार एक पुर्तुगेझ हेर पूण गोंयकार , सुकडो शेटकार 
नांवाचो मनीस आझाद गोमंतक दलाच्या पक्षांत एक राष्ट्रवादी 
कार्यकर्ता म्हणून भितर सरलो आनी असलें सवंग घेवन तो पक्षाचे 
काम करूंक लागलो . ताणें आपलें खरे नांव लिपयले आनी नायक 
म्हणून तो वावरूंक लागलो . थोड्याच दिसांनी ताचेविशी आझाद 
गोमंतक दलाच्या फुडान्यांक दुबाव येवंक लागलो . ते सुकड्याक 
कांयच कळूक दिनासतना ताचेर आनी ताच्या कामाचेर बारकायेन 
दोळो दवरून रावले , आनी जेन्ना सुकडो हो एक पुगेझाचो हेर 
म्हणून खात्री जाली तेन्ना ताका वेळ काडी नासतना धरलो आनी 
ताचेविशीं जो म्हायती काडून घेवपाक जाताली तितलीय काडली . । 

एका वरिश्ट पुर्तुगेझ पोलीस अधिकाऱ्यान सुकडो शेटकार 
हाचेकडेन एक काम सोपयल्लें . आझाद गोमंतक दलाचें मुखेल केंद्र 
सादून काडप आनी त्या पक्षाच्या फुडायांक सांपडावप ना जाल्यार 


अर्श घडलें / ६४ 


जिते मारप . हे काम पूर्ण करचेखातीर सुकड्याक पोलिसांच्या वरिश्ट 
अधिकाऱ्यान पंचवीस हजार रुपया इनाम दिवपाचे कबूल केल्लें . ही 
सगली म्हायती सुकड्यान आपलो जीव सांबाळपाखातीर आझाद 
गोमंतक दलाच्या फुडायऱ्यांक सांगून सोडली . त्याय फुडें ताणे पुर्तुगेझ 
सरकारान पोलीस खात्यांत एक नवो गुप्तचर विभाग उगडला 
म्हणपाचे सांगलें . ताणें गुप्त खबरो आनी सुमार ४० नांवां सांगली 
इतलेच न्हय , ताणें आनीक फुडे सांग 3 की चाळीस पुर्तुगेझ पोलिसांचो 
पंगड आर्मी , पिश्तोलां आनी दुसरी झुजाची हत्यागं घेवन खंयच्याय 
वेळार ते सुवातेर आझाद गोमंतक दलाच्या मनशांक धरपाक वा जिते 
मारपाक येवंक शकतात . 

सुकडयान जेन्ना कितल्योशोच खबरी सांगल्यो तेन्ना पुर्तुगेझ 
सरकार भूयगत चळवळ चिड्डून उडोवपाक नेटान वावुरता ते आझाद 
गोमंतक दलाच्या फुडायांक कळ . खरे म्हळयार सुकड्याक धरचे 
पयलीं दोन दीस आझाद गोमंतक दलाचे केंद्र भंय नाशिल्ले सुवातेर 
आसचें म्हणून भारत - गोंय सरहद्दीचेर आशिल्ल्या ( नो मॅन्स लँड ) 
जाग्यार , आंबेडगांव गांवांत व्हेल्लें . ह्या गांवांत फकत पांच घरां 
आशिल्ली आनी तांतल्या एकांत आझाद गोमंतक दलाचें केंद्र , छापखानो 
आशिल्लो . भूयगत राष्ट्रवादी गोंयांसावन येवन - वचून रावताले . 
सुकड्यान खबर दिल्ले प्रमाण एक चाळीस जाणांचो पुर्तुगेज सोल्दादांचो 
पंगड आर्मी , पिश्तोलां आनी दुसरी झुजाची हत्यारां घेवन ज्या जाग्पार 
आझाद गोमंतक दलाचें मुखेल केंद्र पयलीं आशिल्ले थंय ज्युस्त मध्यान 
रात जाल्याउपरांत पावलो . तांचो मुखेल आजेंत हो एक वरिश्ट 
पुर्तुगेझ अधिकारी आशिल्लो . पूण थंय ताका सांपडलो तो ताचोच 
मनीस सुकडो शेटकार , जाका आझाद गोमंतक दलाच्या भूयगतांनी 
बांदून दवरिल्लो . ताणी येवजिल्लें काम फिस्कटिल्लें आनी त्या 
प्रमाण रागान आनी तकलेक भिरभिरी मारून तांकां परतें वचचे 
पडले . 

इतल्यान ही घडणूक सोंपलीना . सुमार पंदरा दीस सोंपता 
म्हळ्यार आजेंत दियोग आपलो चाळीस सोल्दादांचो पंगड बरोबर 


अशें घडलें / ६५ 


आर्मी , पिश्तोला घेवन चोरयां भारतीय सरहद्दीभितर सरलो आनी 
आझाद गोमंतक पक्षाचे केंद्र आशिल्ले त्या घराक गराडो घालो . 
ज्युस्तूच वेळ धरून जेन्ना ' कस्टम गार्ड ' लेगीत भारतीय सरहद्दीचेर 
नाशिल्ले तेना तो पंगड भितर सरलो . तेच राती आझाद गोमंतक 
दलाचो मुखेल फुडारी विश्वनाथ लवंदो घरांत आशिल्लो . आजेंत 
दियोग आझाद गोमंतक दलाच्या फुडायांक नेटान हुकूम दिवंक 
लागलो . ' सगले घरांतले भायर सरात ' , शरण येयात आनी आमचे 
सुवादीन जायात , ना जाल्यार तुमकां जियो मारतलों ' . हे व तो 
म्हणटालो . फुडायांचेर जबर आकांताचो वेळ उपराशिल्लो . एक तर 
पुर्तुगेझ पोलिसांच्या हातांत सांपडप ना जाल्यार मरप . 

आझाद गोमंतक दलाचो मुखेल फुडारी विश्वनाथ लवंदो आनी 
सगल्यांनी पुर्तुगेझ पोलिसांच्या हातांत मेळनासतना भरपाचो निश्चय 
केलो . फांतोड जाल्ली , उजवाडूंक नाशिल्लें आनी भायल्यान सगल्याक 
काळोख आशिल्लो . गांवांतलो लोक जरी जागो जाल्लो तरी कोण 
भायर सरूंक नाशिल्लो . कोणाकूच आजेंत दियोग हो पुर्तुगेझ पोलीस 
अधिकारी चाळीस जाणांच्या पंगडाबराबर झुजाची हत्यारां घेवन 
कित्याक आयला तें खबर नाशिल्लें . पुर्तुगेझ सोल्दादांचो पंगड झुजपाचे 
तयारेन आयिल्लो . आनी त्या प्रमाण तो भूयगतांचेर हल्लो केलेबगर 
रावचोना , सेर्त आशिल्लें . भितल्ल्या भूयगत फुडाऱ्यांक दिसूक 
लागले की मरणाचो वेळ लागी पावलो . ताणी आपली तजवीज केली . . 
कितेंय हाताक मेळत तें मानीचे दांडे , जोळवाची लाकडां , लोटिंगे 
आशिल्ली ती घेवन दारांक , जनेलांक लावन घटाय दिली कारण 
दुस्मानाक फार मारपाचे जाल्यार अडवण जातली आशिल्ली . आनी 
एकानएक मनीस घरांत जे किदें हत्यार आसलें तें घेवन घराभितर 
हांगा - थंय पसरून रावले , वेळ पडल्यार झुजूक आती मरूंकूय . घर 
बरे व्हडलें आशिल्लें . घरांत एका जाग्यार जोळवाची लाकडां , लोटिंगे 
आनी शेणी एकठांय केल्ल्यो आशिल्ल्यो . भितल्ल्यान तांकां उजो 
पेटयलो आनी जेन्ना उजो बरोच वयर सरूंक लागलो तेना सगल्यांनी 
व्हडाव्हडान बोबो घालूक आरंभ केलो . ' घराक उजो पेटला , कोण 

तरी लोक पावात . ' असो हो बोवाळ आयकून गांवांतलो लोक भायर 
सरलो आनी धांवत आयलो . तशेच ' कस्टम्स गार्ड ' धांवत आयले . ही 
घडणूक लोकांक विचित्र दिसली . 

आझाद गोमंतक दलाच्या फुडान्यांचो उद्देश साधलो . घराक 
उजो लागला म्हणून लोक धांवन आयल्यार पुर्तुगेझ सोल्दादांचो पंगड 
आर्मा , पिश्तोलां घेवन घराक गराडो घालून रावला तें तांकां दिसले . 
लोकांनी रोखडे च दोडामार्ग सावन पोलिसांक आगोवंक धाडले . बांदेवो 
पोलीस सब इन्स्पेक्टर कुलकर्णी दिसता आजेंत दियोगाकडे न आझाद 
गोमंतक दलाच्या फुडायांक धरून दिवंक फितूर जाल्लो . तो जे 
तरेन आजेत दियोगाकडेन उलोवणी करूंक लागलो ताजेवयल्यान असो 
दुबाव आयलो . निमाणे , भूयगतांनी घरांतल्यान भायर सरून सुमार 
तीन मैल पयस आशिल्ल्या दोडामार्ग पोलीस ठाण्यार वचचें थारायलें . 
रॉयगतांचो फुडारी लवंदो हाणी अट घाली की आजेंत दियोग आती 
ताच्या पंगडान कुशीक सरून आपणाक आनी आपल्या मनशांक घरांतले 
भायर सरपाक वाट दिवची . ना जाल्यार हांगा रगतावो शिंवर जातलो . 
श्री . लवंदो हांणी घाल्ली अट दियोग हाका मानना जाली अशें दिस 
तालें . पूण निमाणे , दियोग आनी उपनिरीक्षक कुलकर्णी हांचेभितर 
दोन वरां उलोवणीं जाल्या उपरांत पुर्तुगेझ पंगड कुशीन सरलो . 

माटणे - आंबेगांव सावन दोडामार्ग वतना दोनकडेन एकसुन्या 
जंगलासारके सुवातेचेर भारत - गोंय सरहद्द इतली तेंकून आशिल्ली 
की आजेंत दियोग आनी ताचे मनीस थंय लिपून रावल्यार आझाद 
गोमंतक दलाचे फुडारी ते वाटेवयल्यान पासार जाता आसतना ताका 
अपघात करून धरून गोंयांत व्हरू येताले . हे येवजून श्री . लबंदो हाणी 
पी . एस . आय . कुलकर्णी हाका आपूण आनी आपले वांगडी आपणाक 
जाय ती वाट धरून दोडामार्ग पोलीस खात्यांत वतले , सदचो रस्तो 
शास्वतीचो लागना अशें सांगलें . कुलकर्णीक आपले तोंड बंद करचें 
पडले . आझाद गोमंतक दलाचे फुडारी आपलो सदांचो रस्तो सोडून 
दुसन्याच रस्त्यान दोडामार्ग पोलीस स्टेशनार पावले . म्हणटकच , 
आजेंत दियोग आनी ताचो पंगड हांणी में आझाद गोमंतक दलाच्या 

फुडाऱ्यांक दोडामार्ग वचपाच्या रस्त्यार आडावन धरपाचें येवजिल्लें ती 
तांची तजवीज फिसकटली ; येवजिल्लें कांय जालेंना . 

गोंयांत सगल्याक फाम पसरली की आजेंत दियोग श्री . लवं दो . 
आझाद गोमंतक दलाच्या पक्षाचो मुखेल फुडारी आनी तांच्या सांगा 
त्यांक धरून गोंयांत हाडटा म्हणून . त्या खातीर प्रो - पुर्तुगेझ लोक बरे 
खोशी जावन आनी उर्बेन अस्नोडया , म्हापशां आशिल्ले सुवातेचेर जमा 
जावन हातांत फुगोट्यांचे माराण घेवन आजेत दियोग आनी तांच्या 
मनशांक मोटो येवकार दिवपाक तयार रावले . पूण जेन्ना आजेंत 
दियोग रित्या हातांनी परतलो तेन्ना ह्या प्रो - पुर्तुगेझांच्या तोंडार काळे 
कूप येवन मान सकयल घालून तांकां घरा वचचे पडलें . 

आजेंत दियोग हाची तजवीज फिसकटून गेली म्हणटकच तो 
आनीक उपाय करपाखातीर मोटे ताकतिकेन दोडामार्गार सावन पणजे 
गेलो आनी तसोच ताकतिकेन कोमान्दान्त द पोलिसीय ह्या वरिश्ट 
पोलीस अधिकाऱ्याक घेवन परंतून दोडामार्ग पोलीस स्टेशनार गेलो . 
त्या काळार गोंयचे पुर्तुगेझ पोलीस आनी मुंबयचे इंग्लेज पोलीस हांचे 
भितर एक करार चालू आशिल्लो तो असो की जर कोणय गुन्यांवकार 
गोंयासावन मुंबय पळून गेलो जाल्यार ताका मुंबय धरून परतो गोंयांत 
धाडपाचो . हाका extradition agreement म्हणटाले . ह्या करा 
राक धरून गोंयच्या पुर्तुगेझ पोलिसांनी ह्या भूयगत राष्ट्रवाद्याक 
धरपाचो पकड वारंट काडलो आनी त्या प्रमाण पोलीस सब इन्स्पेक्टर 
कुलकर्णीन सगल्या आझाद गोमंतक दलाच्या फुडायांक धरल्यात अशें 
जाहीर केले . आनी तांकां सगल्यांक सावंतवाडी बंदखणींत धाडले . हे 
पळोवन दोडामार्ग पोलीस स्टेशनामुखार लोकांची व्हडली गर्दी जाली . 
तांणी मोटयान बोवाळ करून पोलीस सब इन्स्पेक्टर कुलकर्णी हाजे 
आड निदर्शन केले . 

ही गजाल स्वतंत्र भारतांतल्या बऱ्याचशा खबरांपत्रांनी छापून 
हाडली . अदीक करून मुंबय , बेळगांव , पुणे म्हळ्यार जे सुवातेर 
गोंयकार चड करून रावतात त्या सुवातांचेर हे घडणुकेचेर जाहीर 
रितीन प्रतिक्रिया जाली . भौशीक जमाती घेवन ताणी भारत सरकारा 

कडेन गोंयकार राष्ट्रवाद्यांक सोडून दिवचे म्हणून नेटान मागणी 
केली . दो . राममनोहर लोहिया हाणें भारत सरकाराक गोंयच्या 
स्वातंत्र्य झुजाऱ्यांक सोडूंक दिवंक आनी भारताचे भूयेवयली पुर्तुगेझ 
सत्ता सोंपोवची अशे निर्धारान सांगलें . 

त्या काळार श्री . मोरारजी देसाय मुंबय प्रदेशाचो मुखेलमंत्री 
आशिल्लो . आनी गोंयचो एक पूत श्री . पी . एम . लाड मुंबय सरकाराचो 
गृहसचीव आशिल्लो . इतले मजगतीं , गोंय - मुंबय पोलीस करार कितें 
आसा ताचेर चवकशी जाली . आनी त्या उपरांत तो करार चालू ना 
हे लक्षांत आयलें . पूण हे मनीस जे बंदखणीत दवरल्यात ते आपल्या 
देशाचे स्वतंत्रतायेखातीर झुजतात आनी त्या खातीर त्या कराराचो 
कसलोच उपयोग करूंक जायना अशेंय समजले . अशे तरेन सगल्या 
सुटके झुजाऱ्यांक सोडून दिले . 


0 

नगर हवेली स्वतंत्र केली 


सत्याग्रहाची चळवळ करून गोंयची पुर्तुगेझ जुलमी राजवट 
कोसळून पडपाक ना ही खात्री सगल्यांक जाली . फकत एकच उपाय 
आशिल्लो . तो म्हळ यार भूयगत चळवळ नेटान चलोवन तांचेर 
अकस्मात चोरयां हल्ले करून तांची सत्ता उमथून उडोवंक जाय 
आसली . चितना जायत्या जाणांच्या मनांत घोळटालीं आनी असलीच 
तजवीज आझाद गोमंतक दल फुडान्यांच्या मनांत शिजताली . त्याच 
प्रमाण तांची गुप्त तयारी चलिल्ली . इतलेंच न्हय ते झुजाची हत्यारां 
आनी गरजेक जाय तो दारूगोळा एकठांय करीत आशिल्ले . आपल्या 
मनशाक जशें सरकारी फौजेच्या मनशांक प्रशिक्षण दितात तशे दिवन 
भूयगत हल्ले कशे करप हे विशीं तांकां शिक्षण दिवन तयार करताले . 
ही शिकवण तांकां दिवपाक निवृत्त जाल्ले भारतीय फौजेतले दोग 
वरिश्ट अणभवी मनीस आशिल्ले . 

इतले मजगतीं , श्री . शामराव लाड हो एक नांवाजतो चित्रकार 
मुंबय शारांत रावता तो नॅशनल काँग्रेस ( गोंय ) पक्षाचो एक फुडारी 
आशिल्लो आनी श्री . आना मयेकार एक जबरदस्त गोंयकार राष्ट्रवादी 
हांणी दोगांयनी एक बरी येवजण केली . ती म्हळ्यार दादरा आनी 
नगर हवेली हे दोन जागे जे पुर्तुगेझांचे राजवटीखाला आशिल्ले थंय 
भूयगत हल्लो करून तांची पुर्तुगेझ चपक्यांतल्यान सुटका करप . ही 
येवजण सेर्ताक पावपाक सोंपें आशिल्लें . ह्या दोनूय गांवां भोंवतणी 
भारत भूय आशिल्ली आनी पुर्तुगेझ येरादारी भारत सरकारचे 
परवानगीबगर जायनाशिल्ली . ही येवजण आझाद गोमंतक दलाच्या 
फुडाऱ्यांनी मानून घेतली . इतले म्हणसर , श्री . शामराम लाड आझाद 
गोमंतक पक्षाचो वांगडी जावन आपल्या म्हत्वाच्या वावराक लागून 
रोख डोच आ . गो . पक्षाचो वरिश्ट फुडारी जालो . 

दादरा आनी नगर हवेली हे दोनूय जागे म्हळयार ४८ ९ .५८ 

चौखण किलोमिटर इतली सुवात . ह्या दोनूय जाग्यांभोंवतणी भारत 
भंय आसा . उदेंतेक ठाणे आनी सुरत हे दोन जिल्ले आसात . पुर्तुगेझ 
सरकारान आपलो राजकारभार थंय सोंपेपणान चलपाखातीर तांचे 
धा ( १० ) वांटे केल्ले . तांकां पोटलाद अर्श म्हणटाले . ते अशे : 
आंबोली , कानोॲल , काहोड़े , दादरा , दापारा , नोरोली , आयोलानी , 
राधा , सिल्वास आनी सिंदोनी . एका एका वाट्यांत एक एक पटेल 
आशिल्लो . तेन्ना थंयची लोकसंख्या १ ९ ५० चे सरासरीप्रमाण ४१,५८३ 
आशिल्ली . तांतले चडांत चड लोक हिंदू आसात . 

भायल्यान सगली तयारी चलताली पुण दादरा आनी नगर हवेली 
ह्या दोनय गांवांनी कशी किदें परिस्थिती आसा हाचेवयर चवकशी 
करपाची चड गरज आशिल्ली . जांकां सगली खबर आसता त्या गांवच्या 
मनशांची वळख करपाक एक बरो खात्रीचो राष्ट्रवादी श्री . भिकुभाय 
दयाभाय पांड्या आझाद गोमंतक दल फुडाऱ्यांक मेळ्ळो . हो वैज दम 
णाक आपली वैजको चलयतालो . आनी अजून चलयता . पूण जेन्ना 
ताच्या राष्ट्रवादाचो पुर्तुगेझ सरकाराक वास लागलो तेना सरकारान 
ताका धरपाचो हुकूम काडलो . श्री . भिकुभाय आपली वैजकी पॅक्टीस 
बंद करून दमण सोडून चोरयां वापी गांवांत गेलो . वापी हे अस्तंत 
रेल्वेचे एक स्टेशन . आनी तें दमण , दादरा , नगर हवेली आनी थंयच्या 
लागशिल्ल्या गांवांक एक गरजेचे साधन . श्री . भिकुभाय हाचे वळखीन 
दादरा आनी नगर हवेलीच्या मनशांची वळव केली . त्या प्रमाण 
दादरा पयलीं चपक्यांत हाडचे आनी मागीर पुर्तुगेझ पोलीस आनी 
फौज चड आशिल्ली ती नगर हवेली सुवादीन घेवची अशें थारलें . 
कारण थंय सिल्वासा ही दादरा आनी नगर हवेलीची राजधानी 
आशिल्ली आनी आतांय आसा . 

अकस्मात एक दीस खबरांपत्रांचेर खबर छापून आयली की 
गोंयकार राष्ट्रवाद्यांनी श्री . वामन देसाय आनी श्री . फ्रांसिस माश्का 
रेन्यश हांच्या फुडारपणाखाल दादरा पुर्तुगेझ राजवटींतल्यान स्वतंत्र 
केले म्हणून . हे दोनूय फुडारी युनायटेड गोअन्स पक्षाचे आशिल्ले . हो 
पक्ष मुंबय नगर सोडल्यार आनी दुसरेकडेन खंयच चळवळ चलय 

नाशिल्लो . इतलेंच न्हय , जाल्यार ताणी भंयगत चळवळ चलोवपाची 
शक्त दाखयलीना . तेच भाशेन , गोंयकारांचे कितलेशेच राजकी पक्ष 
आशिल्ले . आनी मुंबय शारांत आपआपल्या वाटयान ते चळवळ 
चलयताले . गोंय , दमण आनी दीव पुर्तुगेझ राजवटींतल्यान सोडोवंक 
तांची शक्त भूयगत क्षेत्रांत कांयच नाशिल्ली आनी झुजाची हत्यारां 
वापरपाक तसले प्रशिक्षीत मनिसूय नाशिल्ले . 

पूण जेन्ना वर्तमानपत्रांचेर खबर छापून आयली तेन्ना जायत्या 
हेर पक्षांतले फुडारी चवकशी करूंक लागले . इतले मजगतीं , तांकां 
खबर कळ्ळी की युनायटेड गोअन्स पक्षाच्या आलाशियाखाला श्री . जे . 
डी . नगरवाला हो वरिश्ट पोलीस अधिकारी जाचेकडेन भारत सर 
कारान गोंय , दमण सरहद्दीची राखण सोंपयल्ली , ताचेकडेन राज्य 
राखीव पोलिसांचो आदार मागून युनायटेड गोअन्स पक्षाच्या नांवान 
दादरा स्वतंत्र जावंक पावलो . 

त्या फुडें नगर हवेली , हो दादरा परस कितलोसोच व्हड गांव 
ताब्यात घेवपाक युनायटेड गोअन्स पक्षाचे फुडारी तजवीज करूंक 
लागले . भारतीय सरहद्दीचेर राखण करपी एस . आर . पी . आनी 
पोलीस अधिकाऱ्यांचो आदार घेवन ही तजवीज चलताली . पूण , 
ही तांची तजवीज फुडें सरता म्हळ्यार आझाद गोमंतक दल पक्षाचे 
फुडारी आपल्या मनशांक घेवन दादरा , नगर हवेलीचे सरहद्दीचेर 
तयार जावन रावले . थंय हल्लो करून नगर हवेली पुर्तुगेझ सत्तेतल्यान 
सोडोवपाचो तांचो विचार आशिल्लो . आझाद गोमंतक दल पक्षाच्या 
फुडान्यांनी जुलय म्हयन्याची २ ९ तारीख नगर हवेलींत भितर 
सरपाखातीर थारायली . ते भितर सरून नारोली पोलीस ठाण्याचेर 
हल्लो करपाचे आशिल्ले . नोरोली पोलीस चौकी सिल्वासा हे नगर 
हवेलीचे राजधाने सावन फकत आठ किलोमिटर पयस आसा . 

थारायल्लेप्रमाण श्री . शामराव लाड आपल्या आझाद गोमंतक 
दलाच्या तीस मनशांक घेवन नोरोली पोलीस ठाण्यार हल्लो करूंक 
फुडें सरलो . चौकेर पोलीस आर्मी आनी झुजाचो माल घेवन आशिल्ले . 
दादरा गोंयकार राष्ट्रवाद्यांनी सुवादीन घेतलें ही खबर आयकून तांचेर 

आकांत आयिल्लो . तांत्री काळजां खपखपताली . अशें म्हळ्यार जाता 
की तांच्या मनांत भिरांतीची चिंतनां घुवतालीं आनी केना ना केन्ना 
आपणाचेर हल्लो जालेबगर रावचोना अशें तांकां दिसतालें . खरेपणान , 
तांचेर मोड उखलिल्लें . आनीक खरेंच पळोवंक गेल्यार आझाद गोमंतक 
दलाच्या भूयगतांक मात लेगीत झगडचे पडनासतना फकत दोन 
आर्मांचे फार वायर सोडून नोरोली पोलीस चौकी पोलिसांच्या 
हातांतली घेवंक मेळ्ळी . तांणी सगल्या पुर्तुगेझ पोलिसांक मेकळे केले . 
तांचेकडेन कसली कसलीं झुजाची हत्यारां आशिल्ली त्याच बरोबर , 
झुजाचो ताबो आझाद गोमंतक दलाच्या फुडाऱ्यांनी आपल्या हातांत 
घेतलो . इतलेच न्हय , गांवांतल्या सगल्या पटेलांक हुकूम धाडलो की 
जांचेकडेन झुजाची हत्यारां आनी म्हाल आसा तो हाडून पोलीस 
ठाण्यार दिवचो म्हणून . त्या प्रमाण सगल्या पटेलांनी त्या हुकमाक 
पुराय पालव दिलो . 

नगर हवेलीन नोरोली पोलीस चौकी म्हळ्यार म्हत्वाचो जागो , 
आनी तो जागो राष्ट्रवाद्यांच्या हातांत सोपेपणी पडप ही गजाल काळजां 
फुलोवपी धरली . आनी त्या प्रमाण उरिल्ले मोटें काम करपाक आझाद 
गोमंतक दलाच्या भूयगतांक बळ चडले . मोटें काम उरिल्लें ते सिल्वास , 
नगर हवेलीची राजधानी ताब्यात घेवपाचे . त्या काळार नगर हवेलीचो 
मुखेल राजकारभारी आशिल्लो . एक सिन्योर फिदाल्ग नांवांचो पुर्तुगेझ 
आनीक दुसरो एक सिन्योर फाल्कांव नांवाचो . होय पुर्तुगेझ फौजेचो 
वरिश्ट . पुर्तुगेझ अधिकाऱ्यांचेर आकांत आयिल्लो . कारण दादरा 
घेतले आनी नोरोली पोलीस चौकी आशिल्ली ती आझाद गोमंतक 
दलाच्या भूयगतांनी ताब्यात घेतली आनी अखेरेक आपणाचेरूय हल्लो 
जावपाचो आसा . म्हणटकच तांकां किदें करचे तें येवजना जालें . 
आमचो जीव आमी सांबाळ्ळयार अदीक बरें . अशें ताणी येवजिलें . 

त्या प्रमाण , तांचे सगलें बळ म्हळयार सगली पोलीस आनी 
मिलीटरी फौज आनी बरोबर झुजाची हत्यारां आनी म्हाल वेगवेगळ्या 
ठिकाणांचेर आशिल्लो . तांकां सिल्वासाक हाडून केंद्रीत केले . ह्या 
दोगांय वरिश्ट अधिकाऱ्यांक पुराय खबर आशिल्ली की दमणासावन 

आदार मेळपाक ना कारण दमणासावन नगर हवेलीक वचपाक भारत 
भूय हुंपले बगर जायना . निमाणो वेळ पावलो म्हणटकच सगले बळ 
एकठांय हाडून दुस्मानाक तोंड दिवया अशी तांची येवजण जाली . हे 
परिस्थितीत आझाद गोमंतक दलाचे फुडारी आपल्यो तजविजो तयार 
करूंक लागले ; वेळ सरूंक दिनासतना कामां करूंक लागले . 

सिल्वासाक कशी परिस्थिती आसा हाचेर बारकायेन चवकशी 
करपाक आझाद गोमंतक दलाच्या फुडा - यांनी आपल्या मनशांक वेग 
वेगळ्या रूपांनी सिल्वासाक धाडून दिले . चड वेळ काडिनासतना तांणी 
चवकशी करून खबर काडली . तांकां सगली पुगेझ आर्माद फौज 
सिल्वासाक केंद्रीत केल्ल्याचे कळ्ळे . आझाद गोमंतक दल कुडायांनी 
आपल्या भूयगतांक तीन वाटांनी सिल्वासाचेर हल्लो करपाक फुडें 
काडले . 

भूयगतांचे तीन पंगड केले . एक पंगड पिपरिया वाटेन गेलो . 
ताचे फुडारपण श्री . विश्वनाथ लवंदो हांणी केले . दुसरो पंगड 
श्री . प्रभाकर सिनारी हांच्या मुखेलपणावाला नोरोली वाटेन फुडें 
सरलो आनी तिसरो पंगड घेवन श्री . शामराव लाड सिल्वासाचेर 
हल्लो करूंक फुडें सरले . पिपरिया पोलीस चौकी ही ज्युस्तूच नगर 
हवेली आनी लवाशा ( भारत ) जाग्यार एक पूल आसा थंय आशिल्ली . 
ती चौकी लवंदो हांच्या मुखेलपणाखाला आशिल्ली . पंगडान कसलींच 
झगडी जायनासताना ती ताब्यात घेतली आनी पुलाचोय ताबो घेतलो . 
आतां सिल्वासा , नगर हवेलीची राजधानी फकत एक मैल 
पयस उरिल्ली . 

अशें घडल्या उपरांत श्री . लवंदो हांणी सिन्योर फिदालग जो 
नगर हवेलीचो मुखेल अधिकारी आशिल्लो ताका आपूण जावन नगर 
हवेलीची सत्ता आझाद गोमंतक दल फुडाऱ्यांच्या हातांत दिवची म्हणून 
सांगलें . आनी त्या प्रमाण आपलो आनी आपल्या कुटुंबाचो जीव 
सांबाळपाक तो उपाय येवजूंक लागलो . वेळ करिनासतना सिन्योर 
फिदाल्ग हाणे आपले बायलेक श्री . कॉन्ट्रेक्टर ह्या पारशी ( भारतीय ) 
व्यापाण्याकडेन दिवन मोटारीन दमणाक धाडली . तिचे बरोबर आपले 

सामान्य धाडून दिले . श्री . कॉन्ट्रेक्टर फिदाल्गाचे बायलेक आनी 
सामान घेवन मोटारीन पिपरिया वाटेन आयलो तेना तांची मोटार 
आडायली . तांकां फुडें वचूंक दिलेना . इतलेंच न्हय , तांकां दोगांय 
जाणांक धरली आनी तांचें सामान जप्त केलें . इतले जाले उपरांत 
श्री . लवंदो हाणे श्री . कॉन्ट्रेक्टराक परतून एक हुकूम दिवन सिल्वासा 
धाडलो आनी ताची जाप हाडपाक एक वर वेळ दिलो आनी जर ताची 
जाप एक वराभितर मेळना जायत जाल्यार फिदाल्गाचे बायलेचो जीव 
उरत वा ना तें सांगूक जायना अशें ताका सांगून धाडले . 

आपणाक आपल्या वरिष्ट अधिकाऱ्यांची परवानगी घेतलेबगर 
कायच करूंक जायना असो रेकाद आदमिनिस्वादोर फिदाल्ग हाणे 
कॉन्ट्रेक्टर हांचेलागी धाडलो . फिदाल्गाचो वरिश्ट अधिकारी म्हळयार 
दमणाचो गोवेर्ना दोर ( राज्यपाल ) ताची परवानगी घेवंक कशे दितले ? 
हो प्रस्न उदो जालो . श्री . कॉन्ट्रेक्टर हाका आनीक एके फावटीं सिल्वा 
साक धाडलो किदें ते निमाणे उतर हाड म्हणून . हे काम करपाक फकत 
अर्द वर दिल्लें . तरीपूण , आदमिनिस्वादोर फिदाल्ग उतर दिवपाक , 
म्हळचार शरण येवपाक , तयार ना जालो . इतले मजगतीं , आदमिनि 
स्त्रादोर आनी फाल्कांव दोग्य जाण आपले पोलीस फौजेंतल्या काय 
मनशांक घेवन आनी बरोबर झुजाचो म्हाल घेवन राखेली वचूंक 
भायर सल्ले . आनी ताणी खडेवालचे दिशेन वाट धल्ली . तांणी भायर 
सरतना राजधानी राखण करपाक दोग गोंयकार पोलिसांच्या हातांत 
दिली . तांचेकडेन आर्मी आनी दारुगुळो , म्हळयार झुजाचो म्हाल , 
जायतो आशिल्लो . आदमिनिस्वादोरान पळून वचपाची गुप्त तजवीज 
केली . ताची खबर आझाद गोमंतक दलाच्या फुडायांक नाशिल्ली . 
ते समजले वरिश्ट पुर्तुगेझ अधिकारी सगली झुजाची फौज घेवन 
सिल्वासाची राखण करपाक केंद्रीत जाल्यात म्हणून . पुण आदमिनिस्त्रा 
दोराचो जेना रेकाद आयलो ना तेना आझाद गोमंतक पक्षाच्या 
फुडान्यांनी राजधानीचेर हल्लो करपाचे थारायलें . 

सकाळचो सुमार सात वरांचो वेळ जाल्लो . आझाद गोमंतक 
दलाचे भूयगत फौजेन सिल्वासाक वेश्टण घाले . इल्ले इल्ले फुडें सरून 

पयलीं सिल्वासाची मुखेल पोलीस चौकी ताब्यात घेतली . आदमिनिस्त्रा 
दोरचे खाते घेतले आनी तिसरें पयशांचे खातें ' फाझेंद ' . इतले 
मजगतीं , काय फारांची चकमक जाली पूण दलाचे वाटेन कोणा एकाक 
कांयच जालेंना . पुर्तुगेझ पोलिसांतले तीग जाण जबर जखमी जाले . 
इतल्यान सगल्यांनी हात वयर काडले आनी सत्ता आझाद गोमंतक 
दलाच्या फुडाऱ्यांच्या हातांत दिली . श्री . शामराव लाड हांणी पुर्तुगेझ 
बावटो देवयलो आनी भारताचो बावटो वयर काडलो . राष्ट्रगीत ' जन 
गण मन ' म्हळे . 

एक मोटो प्रस्न उत्पन्न जालो तो असो की खुद्द आदमिनिस्वादोर 
फिदाल्ग आनी अधिकारी फाल्कांव राजधानीत मेळ्ळेनात . आनीक वेळ 
करिनासतना आझाद गोमंतक दलाच्या भूयगतांनी नेटान चवकशी सुरू 
केली . ते खंय लिपून आसात जाल्यार तांकां धरपाचे ताणी येवजिलें . 
पूण ते दोग्य वरिश्ट अधिकारी आपले बराबर थोडे पोलीस आनी 
झुजाचो म्हाल घेवन खंडेवालाचे दिशेन पळून गेल्यात म्हणून रोखडीच 
खबर कळ्ळी . तांकां सगल्यांक आनी तेच बराबर तांचे कडलो झुजाचो 
म्हाल आनी हत्यारां सांपडलेबगर नगर हवेली स्वतंत्र जाली म्हणूक 
येना जालें . जेन्ना ते झुजाची हत्यारां आनी म्हाल घेवन पळून गेल्यात 
तेना तांच्यांनी खंयच्याय वेळार आकांताचो हल्लो करून नगर हवेली 
परती आपल्या ताब्यात घेवंक येता अशी चिता आझाद गोमंतक 
दलाच्या फुडायांमुखार येवंक लागली . तांचे कडेन रायफल स्टॅन गन्स , , 
हँडग्रेनेड्स असलो झुजाचो म्हाल आशिल्लो . असले परिस्थितीत तांका 
धरलेबगर शांतताय जाली अशें म्हणूंक जायना जालें . 

म्हणटकच , आझाद गोमंतक दलाच्या भूयगताचें तीन पंगड तीन 
दिशांनी तांचो सोद घेवंक भायर सल्ले . श्री प्रभाकर सिनारी तांचो 
मुखेल आशिल्लो . आदमिनिस्वादोर फिदाल्ग आनी ताचे सांगाती 
राखेली वाटेन खंडेवाल वचपाक गेल्यात अशी खात्रीची खबर तांकां 
मेळिल्ली . श्री . सिनारी हांच्या पंगडांत वेगवेगळी झुजाची हत्यारां 
वापरपाच्या कामांत अणभव आशिल्ले भूयगत आशिल्ले . ताचे भितर 
प्रभाकर वैद्य , कान्होबा नायक , कृष्णा माईणकार हे आशिल्ले . जर 

दुस्मानान झुजाची तजवीज केल्ली जाल्यार आझाद गोमंतक दलाचे 
भूयगत ताका फाव ते भाशेन तोंड दिवंक तयार आशिल्ले . 

भूयगतांचो पंगड फिदाल्ग आनी ताच्या पंगडाची फाट धरीत 
रावलो आनी खंडेवाल पावपाक एका मैलाचे वाटेर आसतना तो सुसेग 
घेवंक थांबलो . इतले मजगतीं , दुस्मानाविशी चवकशी चलिल्ली आनी 
खबर मेळिल्ली . त्या प्रमाण तजवीज केली . खंडेवाल पोलीस चौकेचेर 
हल्लो करपाचे थारायलें कारण थंय फिदाल्ग आनी ताचो पंगड 
आलाशिरो घेवन आशिल्लो . इल्लो - इल्लो फुडें सरून पोलीस चौकी 
सुमार अर्द मैल पयस आसा म्हळ्यार सिनायान फिदाल्गाक रेकाद 
धाडलो . आझाद गोमंतक दलाच्या फुडायांक शरण येयात आनी जर 
ताणी तशें केलेंना जाल्यार तांचो गोबर करतले असो तो रेकाद 
आशिल्लो . 

जर दुस्मानाक आझाद गोमंतक दल पक्ष भूयगतांक भारतीय 
फौजेचो आदार ना म्हणून कळिल्लें जाल्यार ते तांचेर हल्लो करपाक 
घडये फाटी सरचे नाशिल्ले . तांची अशी समजूत जाल्ली की भारतीय 
फोज राष्ट्रवाद्यांच्या फाटल्यान आसा आनी देखून तांकां तोंड दिवपाक 
गेल्यार आपले काय साधपाचें ना अशें दिसले . ह्या चितेच्या भारान 
तांच्या आंगांत आनीक शक्त फाव ते तरेन उरूंक नाशिल्ली . त्या 
खातीर आझाद गोमंतक दल पक्षापरस भारत सरकाराचे सुवादीन 
जाल्यार बरें अशें ताणी येवजिले . त्या प्रमाण , फिदाल्ग आनी तांचे 
सांगाती उदवा भारतीय सरहद्दीचेर एस . आर . पीचे सुवादीन जाले . 
इतल्यान नगर हवेली आझाद गोमंतक दल पक्षाच्या ताब्यांत आयली . 

नगर हवेलीचो राजकारभार आदमिनिस्वादोराच्या हातांत 


नगर हवेली पुर्तुगेझांच्या चपक्यांतल्यान स्वतंत्र केल्या उपरांत 
फकत आठ दीस श्री . विश्वनाथ लवंदे हांच्या मुखेलपणाखाल आझाद 
गोमंतक दल पक्षान थंय आपले राज्य चलयले आनी तेच मजगतीं , थंय 
पयलेच फावटी भारताचो स्वातंत्र्य दीस १५ गॉगस्ट १ ९ ५४ व्हड उर्बन 
आनी दबाज्यान मनयलो . हे परबेच्या दिसा कांयच न्हय म्हळयार 
नगर हवेलीचो चाळीस हजार लोक सिल्वास राजधानीत जमा जालो . 
दो . त्रिश्तांव ब्रागांझ द कुन्य हो नांवादीक स्वातंत्र्य चळवळींतलो 
फुडारी . ताका पुर्तुगेझ सरकारान गोंयांत सत्याग्रहाचे चळवळीत वांटो 
घेतला म्हणून आठ वरसां फर्मान मारिलें आनी ताका पुर्तुगालाक 
पेनीश जुव्यार तडीपार केल्लो . तो आपली ख्यास्त भोगून आपल्या 
मायदेसाक परतो आयिल्लो . ताच्या हातान भारताचो बावटो वयर 
उबाल्लो . इतले जायनाफुडें आनीक दोन दिसांनी येवजिल्ले प्रमाण 
आझाद गोमंतक दल पक्षान आपलो राजकारभार नगर हवेलींत 
सोंपयलो , आनी राज्यकारभाराची सगली सुत्रां दो . आंतोन फुर्ताद 
हांच्या हातांत आदमिनिस्त्रादोर ह्या नात्यान सोंपयलीं . 

दादरा आनी नगर हवेली हो गांव एक मूठभर गोंयकार 
राष्ट्रवाद्यांनी पुर्तुगेझ जुलमी राजवटींतलो सोडयल्लो . ही घडणूक 
पुर्तुगेझ सरकाराक लजेक बरीच म्हारग पडली . पुर्तुगेझ सरकाराक 
खंयच तांच्या वसणुकांनी हे भाशेन राष्ट्रवाद्यांकडल्यान धोको मेळूक 
नाशिल्लो . आपली राजवट इतली घट आनी बळादीक आसा , ती 
कोणाच्यान हालोवंक जावचीना अशें ते संवसाराक सांगून आइल्ले . 
ही गजाल सामकी फटकिरी थल्ली . ताचे बळ कितलें आशिल्लें तें एक मूठ 
भर गोंयकार राष्ट्रवाद्यांनी तांचीच झुजाची हत्यारां घेवन तांकांच बुद्द 
शिकयतकच कळ्ळे . जशें हावें पयलीं सांगलां की जेन्ना आझाद गोमंतक 
दल पक्ष आपल्या मनशांक झुजाची हत्यारां कशी वापरूंक जाय , भूयगत 
आघाडेन हल्ले कशे करूंक जाय , हे विशी शिकवण दिताले तेत्रा 

अशें थारायल्ले की पुर्तुगेझ राजवट जय अशक्त आसा थंय हल्लो 
करून तिका धपको दिवंक जाय . हो तांबो उद्देश नगर हवेली सुवादी न 
घेवन बरो फळादीक जावंक पावलो . 

आझाद गोमंतक दल पक्ष आपली सगली भूयगत फौज आनी 
झुजाचो म्हाल घेवन परतून गोंयचे सरहद्दीवर आयले . तेच मजगतीं 
नगर हवेलीचो राजकारभार दो . आंतोनि फुदि हांचे सुवादीन 
केलो आनी थोडेभोव आझाद गोमंतक पक्षाचे मनीस नगर हवेलींत 
दवरले . ते अधिकाऱ्यांक आदार दिताले . जे आझाद गोमंतक दल 
पक्षाचे भूयगत आशिल्ले आनी आपली चळवळ गुप्तपणान चलयताले 
ते आनीक भूयगत उल्लेनात , कारण तांची वळख सगल्या पुर्तुगेझ 
पोलिसांक जाली . ते सुमार १५५ आशिल्ले आनी तांकां शरण आयल्या 
उपरांत , तांकां सांसपून तांचेकडची आर्मी , पिश्तोलां दारू गुळो घेवन , 
मेकळे करून तांकां कैदी दवरिल्ले . हो सगलो वावर भूयगतांक कर वो 
पडलो . इतलेंच न्हय , जे जे पुर्तुगेझ पोलीस आनी फौजेंतले मनीस 
सिल्वासाक आयिल्ले आनी नगर हवेलीचे पुर्तुगेझ बरिश्ट अधिकारी , 
फिदाल्ग , फाल्कांव , पे बाद आनी तांचे सांगाता जे भारताचे सरहद्दी 
चेर येवन शरण आयिल्ले तांकां सगल्याक कांय करिनासतना दामांव 
धाडले आनी दामांव सावन मागीर ते गोंयां पावले . दुबाव नासतना 
पुर्तुगेझ सरकारान तांकां सगल्यांक पोलीस हुद्याचेर चालू दवरले 
आनी तांतले चडांतचड गोंयकार आशिल्ले . 

अशें आसतना चडशे आझाद गोमंतक दलाचे भूयगत लोक 
जांची वळ व पुतुनेझ सरकारी अधिकाऱ्यांक आनी पोलिसांक जाली 
तांकां सोंपेपणान गोंयाभितर वचून रावप कठीण जालें . फुडली स्वतंत्र 
तायेची चळवळ नेटान चलोवपाचे नदरेन गोंयांभायर - भितर सोय 
केल्यार अदीक बरें अशें येवजून आझाद गोमंतक दलाच्या फुडायांनी 
गोंय - भारत सरहद्दीचेर केंद्रां उक्ती केली . आनी त्या प्रमाण भूयगत 
चळवळ नव्या नेटान सुरू केली . 

गोंयच्या स्वातंत्र्याची चळवळ चलोवपाक गोंयकाराचे कितले 
शेच पक्ष आशिल्ले . म्हालगडो पक्ष नॅशनल काँग्रेस ( गोंय ) हो 

आशिल्लो . ताका आझाद गोमंतक दल पक्षाच्या जल्मान फांटो फुटलो . 
सत्याग्रह चळवळीन पुर्तुगेझ फासिस्ट राजवट हालपाक ना पूण तिका 
झुजाची हत्यारां घेवन हुमटून उडोवंक जाय हो उद्देश दवरून 
आझाद गोमंतक दल जल्मले . आझाद गोमंतक दल पक्ष सत्याग्रहाचे 
चळवळीआड आशिल्लो अशें म्हणूक जायना . 

फाव ते तरेन आनी आपलेकडेन जाता त्या प्रमाण सत्याग्रही 
चळवळीक आदार दीत आयिल्ले . भारत कम्युनिस्ट पक्षाचो फांटो 
म्हणून गोंयच्या लोकांचो पक्ष हो एक पक्ष आशिल्लो आनी त्या फुडें 
युनायटेड गोअन्स पक्ष , गोअन नॅशनल युनियन आनी गोवा लिबरेशन 
काउन्सील अशे गोंयकारांचे पक्ष आशिल्ले . आनी तांचे स्थान मुंबय 
शारांत आशिल्लें . नॅशनल काँग्रेस गोंय आनी आझाद गोमंतक दल ह्या 
दोनूच पक्षांच्या आलाशिऱ्या खाला गोंयांत स्वातंत्र्य चळवळी चल 
ताल्यो- सत्याग्रहाच्या रूपान आनी हिंसेच्याय रूपान . 

नगर हवेली स्वतंत्र केल्या म्हणून आझाद गोमंतक दलाच्या 
पक्षाचें नांव बरेच गाजलें आनी वयर सरलें . तांची सदांची चळवळ 
यगत आशिल्ली ते खातीर ताणी आपली भूयगत चळवळ गोंयां सुरू 
केल्ली . गोंयांत लोकाक भरवंसो दिसतालो की केन्ना ना केना आझाद 
गोमंतक दल पक्ष पुर्तुगेझ राजवटीक हुमटावन उडयतलो . दलान आझाद 
गोवा रेडिओ सुरू केलो , जाचे वरवीं जो फटकिरो , इतलेंच न्हय भारत 
सरकाराचेर आनी मुद्दाम पं . जवाहरलाल नेहरूं आड पुर्तुगेझ सरकार 
प्रचार करतालो ताका नेटान जाप मेळटाली . 


C 


भी घडले / 60 


नगर हवेलीची केस आंतरराष्ट्रीय कोर्टात 


एक मूठभर गोंयकार राष्ट्रवादी दादरा आनी नगर हवेलीक 
पुर्तुगेझ राजवटींतल्यान स्वतंत्र करतात . पूण जो पुर्तुगेझ सरकार 
आपलें बळ जबरदस्त आसा म्हणून बडायो मारतालो ताच्यान राष्ट्र 
वाद्यांआड झुनूंक जालेना . ही गजाल मनांत येवजून ताका लजेक 
म्हारग जालें . जरी तांचेकडेन झुजाची फौज आशिल्ली , जायतो झुजाचो 
म्हाल आशिल्लो तरीय तांच्या काळजाक झूज दिवंक जालेंना . इतले व 
न्हय , दामांव तांची फौज आनी झुजाचो आनीक म्हाल आशिल्लो . 
फकत आठ मैल पयस . पूण थंय वचपाक भारत भूय काडलेबगर वचूंक 
जायना आशिल्लें . आनी भारत सरकारालागीं परवानगी मागतलो 
म्हळ्यार पुर्तुगेझ सरकारान भारत सरकाराकडेन कसलेच बरे संबंद 
दवरूंक नाशिल्ले . भारताचो प्रधानमंत्री पं . जवाहरलाल नेहरू गोंयचो 
प्रस्न बरेपणान , मायेमोगान सोडोवंक सोदतलो म्हळयार दो . आंतोन 
द ओलिवैर सालाझार पुर्तुगालाचो प्रधानमंत्री उलोवणी करपाक तयार 
ना जालो . 

हे परिस्थितीत पुर्तुगेझ सरकारान आपल्या वांगडी राष्ट्रांकडेन 
म्हळ्यार उत्तर अॅटलान्टीक करार संघटणा , अमेरिका आनी पाकि 
स्तानाकडेनूय आपली सता परतून मेळोवंक आदार मागूक लागलो . 
पूण तांकां पुर्तुगालाक आदार दिवप आनी ताची सता परती दादरा नगर 
हवेलींत हाडप शक्य नाशिल्लें . तरेतरेचो झुजाचो म्हाल आनी हत्यारां 
पुर्तुगेझ सरकाराक मेळत आशिल्ली . पूण तांचो प्रस्न कसो सुट्टलो 
आशिल्लो ? एकवटीत राष्ट्रां मुखार आपलो प्रस्न मांडटलो म्हळ यार 
पुर्तुगाल ताचो वांगडी नाशिल्लो . ताचे हुकमी राजवटीक लागून ताका 
हेर राष्ट्रां वांगडी करून घेनाशिल्ली . 

कितेंय केल्यार कांयच जायना अशे परिस्थितीत पुर्तुगेझ सरकारान 
भारत सरकार आनी सर्गेस्त प्रधानमंत्री पं . जवाहरलाल नेहरू हाचेविशी 

फटीचो आनी हलक्या दर्जाचो प्रचार करपाचे धोरण स्विकारले . 
आनीक एक महत्वाची गजाल मतींत घेवंक जाय ती अशी : गोंयांत 
चडांत चड क्रिस्तांव आसात आनी तां वी संस्कृताय पुर्तुगेझ अशें पुर्तुगेझ 
सरकार संवसाराक दाखोवन दिवंक सोदूं लागलो . दुसऱ्या उतरांनी 
अशें म्हणूक येता की गोंयचो चडांत चड लोक पुर्तुगेझ सरकाराचोच 
आसा आनी जर गोंय भारताचें जालें जाल्यार कॅथॉलीक धर्म धोक्यांत 
पडटलो . ह्या विशयाचेर फुडें माहिती दिल्या . 

डिसेंबर १ ९ ५५ सोंपता म्हळ यार पुर्तुगालाक एकवटीत राष्ट्रांचो 
वांगडी करून घेतलो . अशें जायनाफुडें पुर्तुगालान पयले काम केलें तें 
नगर हवेलीचो प्रस्न खटल्याच्या रुपान आंतरराष्ट्रीय कोर्टात ( एक 
वटीत राष्ट्रांचे न्यायालय , हेग शारांत बेल्जियम देसांत आसा ) मांडलो . 
प्रयलो प्रस्न आपणाक दादरा आनी नगर हवेली वचपाक वाट उक्ती 
मेळूक जाय . आपली राजवट जी राष्ट्रवाद्यांनी हल्ले करून सोंपयल्या 
ती परती सदचे भशेन चलोवंक दिवंक जाय . त्या फुडें आपले चत्रायेन 
ताणे बरोवन दिले की १ ९ ५४ वर्साच्या जुलय म्हयन्याचे २१ तारकेर 
दादरा आनी नगर हवेली ह्या दोनूय थळाचेर राष्ट्रवाद्यांनी गडबड 
आनी हल्ले केले आनी आपली सत्ता काडून उडयली म्हणून पुर्तुगेझ 
सरकारान दादरा आनी नगर हवेलीचेर आपली सत्ता परतून हाडपाक 
आपल्याक हक आसा अशी मागणी केल्ली . दामांव पुर्तुगेझाचे मुखेल 
केंद्र आशिल्ले . तें दर्यादेगेक लागून आसा . आनी थंयसावन दादरा 
-नगर हवेली वतलो जाल्यार भारतभूय काडून वचचें पडटा . 

न्यायालया मुखार पुगेझ सरकारान आनीक सांगलं की नगर 
हवेलीचेर राष्ट्रवाद्यांनी हल्लो करचे आदीं सावन भारत सरकारान 
आपणाक आपले भूयेवयल्यान वचपाक आडखळी आनी अडचणी हाडपाक 
सुरवात केल्ली आनी मागीर ती वाटूच आपणाक बंद करून उडयली . 
पुर्तुगेझ सरकार न्यायालयामुखार सांगू लागलो की आपणाक भारत भुंये 
वयल्यान नगर हवेली वचपाचो हक आसा . पुर्तुगालान आपल्या तक्रारपत्रांत 
बरोवन न्यायालयाक सांगले की दादर आनी नगर हवेली ह्या दोनूय 
सुवातांचेर राष्ट्रवाद्यांचे हल्ले जावपाक भारत सरकार कारण . भारत 

सरकारान तांकां सगले तरेन त्या दोनूय गांवांनी गडबड करून आपली 
राजवट सकयल उडोवंक फाटबळ दिल्लें . दादरा आनी नगर हवेली 
भारत सरकारान जबरदस्तीन आपल्या ताब्यात घेतल्यात अशी तक्रार 
मात पुर्तुगेझ सरकारान न्यायालयामुखार केली ना . 

पूण आपली तक्रार करतना न्यायालयाक सांगले की काय काळा 
सावन भारत सरकारान आपलें कितें आसा तें दाखयल्लें आनी ते 
प्रमाण भारत सरकाराची पुर्तुगेझाची सत्ता वलपी गांव आपल्या 
ताब्यात घेवपाची इत्सा आशिल्ली . पूण पुर्तुगेझान तांच्या सांगण्याक 
मान दिलोना . हे खातीर भारत सरकारान पुर्तुगेझ राजवटीखाला 
आशिल्ल्या गांवांच्या सरहद्दी भोंवतणी दुस्मानकायेचे वातावरण तयार 
करपाचे धोरण स्विकारले . इतलेच न्हय , भारत आनी पुर्तुगालामदी जे 
राजकी संबंद चलताले ते सामके तोडून उडयले . पुगेझ राजवट जे 
सुवातेर चलताली ती काडून आनी ते गांव आपले सुबादीन करपाक 
पुर्तुगेझ सरकारान सांगलें की आपूण आपले सत्तेवयर उलोवपाक 
तयार ना . अशें भारत सरकाराक कळयल्या उपरांत आती सत्ता 
आपल्या हातांत येवपाक ताणी तसले उपाय केले तें काम उलोवण्यांनी 
जावचें नाशिल्लें . 

न्यायालयान आपलो निकाल १ ९ ६० वर्सा जाहीर केलो . इतले 
मजगतीं , म्हणजे १ ९ ५४ वर्सा सावन ते १ ९ ६० वर्स सोंपमेरेन स वर्साच्या 
काळांत दादरा आनी नगर हवेलीचे नागरीक न्यायालयाचो निकाल 
जायमेरेन हात कवळून बसले नात . गांवाचे प्रगतीखातीर आनी 
उत्पन्न वाडोवपाखातीर उपाय हातांत घेवन ते कामाक नेटान 
लागले . पयली गजाल 

म्हळयार ताणी पुर्तुगेझांची जुलमी 
हुकूमशायेची राजवट ना करून लोकशायेचे राज्य निर्माण केलें . एक 
३६ वांगड्यांची वरिश्ट पंचायत घेवन वेंचून काडली . तिचे उद्देश 
प्रजेचे बरेपण वाडोवपाचें आनी गांवांत कायदे करपाचे काम करपाचें . 
त्याच प्रमाण वेचणूक घेवन नगरपालिका घडोवन हाडली , नवी न्याया 
लया निर्माण केली . सकयली आनी तांचे फुडें एक उच्च न्यायालय 
अपेलेट कोर्ट केलें . गांवाचो सगलो राजकारभार चलोवपाखातीर 

एक 

घेवंक जाय . दुसन्या उतरांनी अशें म्हणू येता की ताणी निकाल दिला 
त्या प्रमाण जी परिस्थिती थंय आसा ती सारकी आसा आनी ती 
परिस्थिती भारत सरकाराची परवानगी घेतले बगर बदलूक जायना . 
हो निकाल आमच्या मनासारको आसा . ' 


O 

सत्याग्रह चळवळ , ऑगस्ट १ ९ ५४ 


पयलीं सांगलां त्या प्रमाण आझाद गोमंतक दल पक्षान नगर 
हवेलीची परकी राजवटींतल्यान सुटका करून आठ दिसांनी व थंयचो 
राजकारभार दो . आंतोनियु फुर्ताद ह्या अधिकाऱ्याचे सुवादीन करून 
सगले भूयगत सुटके झुजारी गोंयां परतले . नगर हवेली पुर्तुगेझ 
चपक्यांतल्यान स्वतंत्र केल्या म्हणून आझाद गोमंतक दल पक्षाचे नांव 
बरेच वयर सरिल्लें आनी गाजिल्लें . खुद्द गोंयां लोकांच्या काळजांत 
विस्वास दिसूक लागलो की आतां गोंयकार झुजाची हत्यारां घेवन 
पुर्तुगेझ सरकाराक फाव त्या रुपान तोंड दिवपाक तयार आसात . 
इतलेंच न्हय , जाल्यार तांची गोंयांतली राजवट गुटलाधन उडोवंक 


तयार जाल्यात . 


हाचे कारण अशें की सुरवेचे दोन म्हयने सोडल्यार आदी 
सावनूच पुर्तुगेझ सरकारान सत्याग्रहाची चळवळ चिड्डून मारिल्ली 
आनी परती नेटान सुरू करप म्हळ यार खूब कठीण काम आशिल्लें . 
कित्याक तर चडशे फुडारी बंदखण भोगताले आनी जर कोण सत्या 
ग्रहाची चळवळ करता म्हणून कानार पडले जाल्यार वेळ काडिनासतना 
सरकार ताका धरून बंदखगीत उडयतालो . ताका मनीसपण सोडून 
त्रास दिवपाचे धोरण पुर्तुगेझ सरकार चलयतालो . 

इतले मजगतीं , नॅशनल काँग्रेस ( गोंय ) पक्षान १ ९ ५४ वर्सा 
जुनाच्या म्हयन्यांत गोंयांत सत्याग्रहाची चळवळ करपाची तजवीज 
केली . हे चळवळीत सगले भारतीय लोक वांटो घेतले , फकत गोंयकार न्हय , 
अशें सगल्यांक कळयलें . ही चळवळ सुरू करपाक सर्गेस्त पिटर आल्वा 
रीश तेन्नाचो नॅशनल काँग्रेस पक्षाचो ( गोंय ) अध्यक्ष हाणें फुडाकार 
घेतलो . पिटर आल्वारीश प्रजा सोशालिस्ट पक्षाचो फुडारी आशिल्लो 
आनी तेना सगले भारतीय राजकी पक्ष भारत सरकारालागी भारतां 
तली परकी राजवट बेगीन सोंपोवंक नेटान उपाय करपाक जाय अशें 

मागताले . बरी समजणी करून दिवन पुर्तुगाल , इंग्लेझ आनी फ्रांसेझ 
सरकारां भाशेन आपली गोंयची राजवट सोडन दिवंक तयार ना 
जाल्यार बळ वापरून गोंय स्वतंत्र करून भारतांत आसपावन घेवचें 
अशी राजकी पक्षांनी तशेच गोंयच्याय पक्षांनी भारत सरकाराकडेन 
मागणी केली . ह्या संबंदान काँग्रेस पक्ष सरकारी पक्ष जाल्ल्यान सरकार 
धोरण स्विकारता तेंच आपलें धोरण अशें तो मानतालो . 

गोंयचे सुटकेखातीर सत्याग्रहाची चळवळ नेटान चलपाक जाय 
ह्या उद्देशान नॅशनल काँग्रेसीच्या आलाशिया खाला भारतांत ह्या 
प्रस्नावय र मोटयान प्रचार सुरू केलो आनी ह्या विशी काँग्रेस सोडून 
सगलेच भारतीय राजकी पक्ष हे चळवळीत वांटो घेवंक फुडें सरले . 
तांचेमदी असो एक थाराव मानून घेतलो की ऑगस्ट १५ , १ ९ ५४ भार 
ताचो स्वातंत्र्य दीस . त्या दिसा गोंयांत सत्याग्रहाची चळवळ करची . 
त्या वेळार गोंयां सत्याग्रह करपाक कांयच न्हय म्हळ्यार स हजार लोक 
फुडें सरतले असो अदमास आशिल्लो . 

गोंयांत पुर्तुगेझ सरकारान सुरवेकसावन चिड्डून उडयल्ली ती 
सत्याग्रहाची चळवळ नव्यान सुरू करपाक नेटान तयारी चलताली . हो 
बाबर ( हे सांगपाची गरज ना ) नॅशनल काँग्रेसीच्या आलाशिऱ्याखाला 
चलतालो आनी ह्या कार्यांत जायते ल्हान आनी व्हड आदवोगाद आनी 
दोतोर वांटो घेवंक फुडें सरिल्ले . पिटर आल्वारिशाच्या येजमानपणा 
खाला जानैराचे एक तारकेक काँग्रेस कार्यकर्त्यांची सावंतवाडी एक 
बसका जाली . नामनेचे स्वातंत्र्यझुजारी दो . पुंडलीक गायतोंडो , 
आदवोगाद गोपाळ आ . कामत , आदवोगाद पांडुरंग मुळगांवकार आनी 
अशे जायते जाण ते सभेक उपस्थित आशिल्ले . हे बसकेंत गोंयचे राजकी 
परिस्थितीवयर बारकायेन चर्चा जाली . आनी त्या प्रमाण मागीर एक 
थाराव मानून घवन सत्याग्रहाची चळवळ गोंयाभितर जावंक जाय अशें 
थारलें . 

आनीक तीन म्हयन्यांनी आनीक एक बसका कारवारा घेतली . 
हे बसकेंत तेच भाशेन म्हत्वाचो थाराव घेतलो . तो म्हळयार गोंयांत 
सत्याग्रहाची चळवळ नेटान चड आनी चड लोकांचो आदर घेवन करूंक 

जाय . अँड . गोपाळ आ . कामत , अँड . पांडुरंग मुळगांवकार , दो . जुझे 
फ्रां . मातिश आनी दो . गणबा दुभाषी आशिल्ले . पूण दो . दुभाषी ते 
समितीचो वांगडी रावलोना कारण तो आझाद गोमंतक दलाच्या आला 
शियाखाला वावरूंक लागिल्लो . सत्याग्रहाची चळवळ नेटान चलोवपा 
खातीर गोंयचे वांटे केले आनी त्या प्रमाण कार्यकर्ते नेमले . ह्या प्रमाण 
तिसवाडी , बार्देस , दिवचल आनी सत्तरी म्हाल श्री . शिवानंद गायतोंडे 
हांचे खाला दिले . सांगें आनी के सर्गेस्त अॅन्यनी द सौझ हांच्या 
हाताखाला दिले . हो वावर नेटान चलपाखातीर दो . मातिश हाका 
तांचेर दोळो दवरपाक नेमलो . 

गोंयां सत्याग्रहाची चळवळ सुरू जावची आसा अशें पुर्तुगेझ 
सरकाराच्या कानार पडनाफुडें संकटाक तोंड दिवपाक ताणें गोंयांत 
तरेतरेचे उपाय हातांत घेतले . हरशी सगल्या संवसाराक खबर आसा 
की सत्याग्रह करतात ते लोक आपल्या हातांत काय वा कसलेच झुजाचे 
हत्यार घेनासतना फुडें सरतात . ते परकी सरकाराक सत्ता बरे भाशेन 
सोडून वच म्हणून सांगतात . तरी आसतना गोंयांत पुर्तुगेझ सरकारान 
झुजाची कशी मोटी तयारी केली ; झुजाची फौज पाकले ( गोरे ) 
आनी खाप्री ( काळे ) सैनीक हाडून वाडयली . झुजा वो म्हाल आशिल्लो 
तातूंत आनीक भर घाली . व्हडल्या रस्त्यांक वता थंय सांकव आनी पूल 
आसात तांका सुरींग घालून दवरले . शाळा बंद दवरल्यो आनी त्या 
वयल्यान आपल्या सोल्दादांक भायलो कोणूय गोंयचे शिमेभितर सरल्यार 
फारान मारचो अशी ऑर्द दिली . 

ऑगस्टाची १५ तारीख हो भारताचो स्वातंत्र्य दीस लागी पावता 
म्हळ्यार विंगड - विगड प्रांतांतल्यान लोक गोंयचे शिमेर येवपाक भायर 
सरूंक लागले . सत्याग्रहाची चळवळ दुसऱ्या सरकाराआड करूंक 
जायना , ती आपल्याच सरकाराआड करूं येता अशें भारत सरकारान 
अचकीत धोरण धरले . ह्या धोरणा प्रमाण , जे कोण सत्याग्रह करूंक 
गोंयाभितर सरूंक सोदतात ते गोंयकारूच आसूक जाय , बिगर गोंयकार 
भारतीयांक गोंयचे सरहद्दीभितर सरूंक मेळचेंना अशें भारत सरकारान 
जाहीर केलें . हे परिस्थितींत बिगर गोंयकार लोकांक भारत सरकारान 

गोंयचे शिमेभितर सरपांक दिलेनात आनी त्या फुडें जे गोंयकार चळ 
वळीत वांटो घेवंक फुडें सरिल्ले तांकां सगल्यांक पोलिसांनी सांसपून 
पळोवन , कांय हत्यार नासताना , मेकळ्या हातांनी गोंयांत सरूंक 
दिले . 

ह्या प्रमाण , निमाणे , ऑगस्टाचे १५ तारखेक गोंयकाराचे फक्त 
तीन पंगड तीन वाटांनी गोंयांत भितर सरले . ह्या तीन पंगडाचे फुडारी 
तेरेखोला ( पेडणें ) वाटेन आल्फ्रेड आफोंस , पत्रादेवी ( पेडणें ) वाटेन 
मार्क फेर्नीदीश आनी माजाळी ( कारवार ) वाटेन अॅन्थ दी द सौझ 
अशे आशिल्ले . पुर्तुगेझ सरकारान तांकां सगल्यांक बरोच मारपेट 
करून बंदखणीत उडयले . 

तेरेखोलाक एक म्हत्वाची घडणूक घडली . जे सत्याग्रही ते 
वाटेन भितर सरले ताणी तेरेखोल कोट आपल्या हातात घेतलें , कारण 
जे ( पुर्तुगेझ ) कस्टम अधिकारी आशिल्लें ते आपले काम सोडून पळून 
गेल्ले . सत्याग्रह्यांनी कोटाचेर भारताचो बावटो चडयलो . पूण दुसऱ्या 
सत्याग्रह्यांचेर फारांचो मारो जालो . तांतल्यान एक सत्याग्रही मेलो 
जाल्यार कितलेशेच दुखावले . 


O 

ऑगस्ट १५ , १ ९ ५५ - सत्याग्रह चळवळ 


आदल्या वर्साची १५ ऑगस्ट १ ९ ५४ ची सत्याग्रहाची चळवळ 
येवजिल्ले प्रमाण घडून आयली ना , कारण भारत सरकारान गोंयकारां 
भायर दुसऱ्या भारतीय लोकांक गोंयचे शिमेभीतर सरपाक मना केल्ले . 
म्हणून सत्याग्रहाची चळवळ अदीक नेटान आनी नेटान करूंक जाय 
असो निर्धार नॅशनल काँग्रेस ( गोंय ) पक्षान केलो . एक दोन सोडल्यार 
सगल्याच राजकीय पक्षांनी आपापल्या वांटयान सत्याग्रह चळवळींत 
वांटो घेवपाचें थारायलें . खरे म्हळयार , देसभर लोक सामको उचांबळ 
जाल्लेभाशेन जाल्लो . कारण गोंयचो प्रस्न सोडोवपाक भारत सरकार 
कळाव करतालो . दुबावाविरयत , जितलो कळाव जाता तितले गोंयच्या 
लोकांचे त्रास वाडटात अशें , भारतभर सगल्याच लोकांक दिसूक लागले . 
गोंयचो प्रस्न गोंयकारांनीच सोडोवंक जाय अशें तांकां आनीक दिसलेंना . 
म्हणून , गोंयचे पुर्तुगेझ राज्य जाता तितले बेगीन नश्ट करूंक जाय 
अशी सगल्यां वीच भारत सरकारालागी मागणी आसली . गोंयकार 
आनी गोंयकारांचे सगले राजकीय पक्ष एका ताळयान रात आनी दीस 
हीच मागणी भारत सरकारालागी नेटान करीत आसले . 


गोंयचे सत्याग्रह चळवळीचे स्वरूप बदलूक लागले . सगल्या 
भारतीय लोकाक दिसूक लागले की गोंय भारताचो एक कुडको आनी 
गोंयकार भारतीय आनी देखून गोंयचो प्रस्न सगल्या भारतीय लोकांचो 
आनी न्हय फकत गोंयकारांचो . तेन्नासाकून भारत सरकाराचे धोरण 
नदरेक घेतल्यार अशे दिसतालें की गोंयचे स्वतंत्रतायेची चळवळ गोंय 
कारांनीच चलोवंक जाय . पूण आतां भारतीय राजकीय पक्ष आपापले 
पंगड करून गोंयांत सत्याग्रह चळवळ करूंक धाडूंक लागले आनी भारत 
सरकारान तांकां आडायलेनात . 

आदल्या वर्सा थारायल्लें त्याचप्रमाण ह्याय वर्सा गोंयांत सत्या 
ग्रह चळवळ करपाक १५ ऑगस्ट ( १ ९ ५५ ) हो भारताचो स्वातंत्र्यदीस 

जय 


थारायलो . गोंयांत सत्याग्रह चळ वळ करपाक आनी ही चळवळ मोटे 
संख्येन जावचेखातीर गोवा विमोचन सहाय्यक समिती घडोवन हाडली . 
हे समिते वतीन मोटे संख्येन गोंयचे सत्याग्रह चळवळीत वांटो घेवंक 
भारतीय लोकाक उलो मारलो . गोवा विमोचन सहाय्यक समितींत 
नांवाजते मनीस , भारतांतले फुडारी , राजकी पक्षांतले तशेंच बिगर 
राजकी पक्षांतले लोक आसले . आनी सत्याग्रह चळवळ फुडें व्हरपाक 
खर्चाची सगली वेवस्था समिते वतीन केली . 

चळवळीक सुरवात १८ जून १ ९ ५५ ह्या दिसा केली , जेन्ना 
ल्हान - ल्हान सत्याग्रह्यांचे पंगड गोंयांभितर सरूक लागले . असलो 
पयलो पंगड गोंयांभितर सरलो ताजें फुडारपण श्री . नानासाहेब गोरे 
हाणी केलें . ताचे फाटल्यान दुसरे फुडारी आयले . जशे , मधू लिमये , 
सेनापती बापट , शीरूभाऊ लिमये , त्रिदीपकुमार चौधरी , मालीनीबाई 
तुळपुळे , जगन्नाथराव जोशी . सगल्यांचेच जिबेर ' भारत माता की 

' गोवा भारत एक है ' अशो घोशणा गाजताल्यो . 

पुर्तुगेझ सरकारान ह्या सगल्या सत्याग्रही फुडाऱ्यांक मनीसपणा 
भायली वागणूक दिली . इतलेंच न्हय , तांतल्या थोड्या फुडायऱ्यांक 
जिते मारले . नित्यानंद साहा हाका न्हयबागाक जितो मारलो . तेरे 
खोलाक हिरवे गुरूजी हाचो जीव घेतलो . पुर्तुगेझ सरकारी अधिकाऱ्यांक 
सत्याग्रह म्हणटात त्या तत्वाचो अर्थंच खबर नासलो आनी सत्याग्रह 
करतलो मनीस कोण तेंय बी तकलेत घेनासतना मनशांक वागयताले . 

ऑगस्टाची पंदरा तारीख पावता म्हळयार गोवा विमोचन 
सहाय्यक समितेच्या उल्याक मान दिवन भारतीय लोकांचे पुंजुले 
वेगवेगळी शारां आनी गांवांसावन गोंयचे सरहद्दीचेर येवपाक भायर 
सरूंक लागले . सगल्याच प्रदेशांत साकून लोक गोंयचे सुटकेखातीर 
सत्याग्रह चळवळीत वांटो घेवंक फुडें सरूंक लागले . आता अशी 
परिस्थिती उपरासली की भारत सरकार गोंयचो प्रस्न सोडोवपाक 
उपाय हातांत घेना ते उपाय आमी करतले असो लोकांचो 
निर्धार जालो . 

इतले मजगतीं ऑगस्टाचे बारा तारखेक पंडित नेहरू हाणी 

लोकांक गोंयचे शिमेभितर कोणे सरचे न्हय अशें सांगलें . रोखडीच 
दुसन्या दिसा भारत आनी गोंयामदी आशिल्ली आपली सरहद्द 
भारतान बंद केली . पूण लोकांवो लोट जो गोंयां सत्याग्रह चळवळीत 
वांटो घेवंक म्हूण भायर सरिल्लो तो बंद जालोना , तो चालू व उरलो . 
वता थंय लोक फुडें सरत आसलो - उज्या - गाडयांनी , बसींनी आनी 
ट्रकांनी लेगीत , आनी सगलेच व्हडा आवाजात ' भारत गोवा एक है 
ही घोशणा दिताले . ऑगस्टाचे तेरा तारखेक ते नाचो मुंबयचो मुख्यमंत्री 
मोरारजी देसाय हाणें बेळगांवां सावन गोंयां येवपाक उज्या - गाड्यो , 
बसी , मोटारी आनी ट्रक लेगीत बंद करून उडयले , आनी हे परि 
स्थितीत सत्याग्रह करूंक फुडें सरिल्ल्या लोकांची सगल्या वाटांनी धांदल 
करून उडयली . 

बेळगांवां साकून गोंयां येवपाक वाट बरीच पयस , कोयच न्हय 
म्हळयार सा : मैल . आनी इतली लांब वाट चलून वचप आनी तेंय 
एका दिसान म्हळ यार बरेंच कठीण काम जावन पडलें . कांयच न्हय 
म्हळयार धा हजार सत्याग्रही लोक बेळगांवां जमा . जावन आसले 
आनी लोकांचे कितलेशेंच पुजुले येवपाचे वाटेक आसले . समितेमुखार 
एक मोटो प्रस्न उपरासलो तो इतल्या जहारांनी लोकांक जेवण - खाण 
आनी आलाशिरो क सो दिवप . पूण बेळगांव , सांबतवाडी , कारवार 
आनी भोंवतणच्या गांवांतल्या लोकांनी फुडें सरून जाता ते प्रमाण 
सत्याग्रही लोकांची वेवस्था केली . 

सत्याग्रहाचे चळवळीत वांटो घेतलेच म्हूण निर्धार करून फुडें 
सरिल्ले लोक पोटाची भूक मारून लेगीत पुंजुल्यांनी बेळगांवां साकून बांद्यां , 
पत्रादेवी , चोलासुळी , जांबोटी - कृष्णापुर , कॅसलरॉक - करंझोळ आनी 
कारवार - पोळे वचपाची वाट चलूक लागले . हे फावटी भारत सर 
काराचो हुकूम कुशीन दवरून मोटे संख्येन लोक सत्याग्रह चळवळ करूंक 
गोंयांत भितर सरपाक तयार जाले म्हणून पुर्तुगेझ सरकार गोंयांत 
आपली तयारी चलोवंक लागलो आनी ताची तयारी म्हळ्यार झुजाची 
तयारी कशी आशिल्ली . 

भारतीय लोक मोटे संख्येन सत्याग्रह चळवळ करूंक गोंयांत 

सरूंक तयारी करतात म्हणून दो . सालाझार हाणें भारत सरकाराक 
कळयलें की जर सत्याग्रही मोटे संख्येन गोंयचे सरहद्दीभितर सरत 
जाल्यार हे आपणाचेर आक्रमण आसा अशें मानचें पडटलें . आनी जर 
कोणूय गोंयचे सरहद्दीभितर सरत जाल्यार ताका फारान जितो 
मारचो असो ताणें हुकूम सोडलो . 

पुर्तुगेझ सरकारान आपल्या वाट्यान सगली झुजाची तयारी 
केल्लेभाशेन केली . आर्माद सोल्दाद आनी पोलीस , फौजेंतले मनीस 
सरहद्दीचेर हाडून सगल्याक मांडले आनी कोणूय सरहद्दीभितर सरत 
जाल्यार फारान जितोच मारून उडोवचो अशी तांकां ऑर्द दिली . 
सगले वातावरण पळेल्यार पुर्तुगेझ सरकार भारताचेर झूज करूंक 
तयार जाला अशे दिसतालें . 

निमाणे , १५ ऑगस्ट , १ ९ ५५ ह्या दिसा हजारांनी लोक सत्याग्रह 
चळवळीत वांटो घेवंक फुडें सरिल्ले ते सगले गोंयचे शिमेर दिसूक 
लागले . चडांत चड लोक बांदे - पत्रादेवी ह्या जाग्यार एकठावले , कारण 
ह्याच जाग्यार गोवा विमोचन सहाय्यक समितीचे मोटे फुडारी सत्या 
ग्रहींक मार्गदर्शन करपाक एकठांय जाल्ले . 

गोंयचे सरहद्दीभितर थोडींच पावलां म्हळ्यार जाता पुर्तुगेझ 
सोल्दाद ' स्टॅनगन्स ' आनी ' मशीनगन्स ' घेवन तयार आसले . जेन्ना 
कॉमरेड चितळे सत्याग्रह्यांचो एक पंगड घेवन गोंयांत भितर सरलो 
तेना तांचे उजवे वाटेन सरदार कर्नेलसिंग बनीपाळ आसलो आनी 
ताच्या हातांत भारताचो बावटो आसलो . तांच्या दाव्यांत मधुकर 
चौधरी आसलो आनी तांचे फाटल्यान श्रीमती सहोदरादेवी राय आसली 
आनी तांचे फाटोफाट हजारांनी सत्याग्रही आसले . ज्युस्तूच थारायल्ल्या 
वेळार गोंयचे सरहद्दी भितर तांची पावलां पउलीं आनी तेन्नाच 
कसलोच वेळ करीनासतना आनी कसलेच सिनाल दिनासतना पुर्तुगेझ 
सोल्दादांनी आर्मीचे फार सोडले आनी थंयचेथंयच तिगा जाणांक जिते 
मारले आनी कितलेशेच जाण जखमी जावन पडले . 

तेच भाशेन , हेरकडेन जंय सत्याग्रही गोंयचे शिमेभितर सरले 
अंय - थंय पुर्तुगेझ सोल्दादांनी तार आर्मांचे फार मारून तांका थंयचे 

थंयच जिते मारले आनी कितल्याशाच जाणांक जखमी केले . 

हैं पळोवन सगलो भारत देस खंती आनी रागारूय जालो . 
सत्याग्रह चळवळ बंद केली , आनी जांकां मरण आयिल्लें तांच्यो कुडी 
आनो जे जखमी जाल्ले तांकां सगल्यांक व्हरून ओश्पितालांत घाले . 
प्रधानमंत्री पंडित नेहरू ह्या व्हड परबेच्या दिसा लाल किल्ल्यार साकून 
उलयले . तांणी आपली खंत आनी आपले दुख्ख दाखोवन आपलें चित्त 
आनी मन गोंयचे सरहद्दीचेर आसा अशें सांगले , आनी थंय में कितें 
जायत आनी घडत ते आपल्याक समजता आनी आमचो लोक आकांताचे 
घटकेक तोंड दिवंक फुडें सरला अशेंय म्हळे . 


0 

सत्याग्रह चळवळ बंद 


पंदरा ऑगस्ट १ ९ ५५ ह्या दिसा हांगा - थंय करून गोंयच्या 
सगल्या सरहद्दींचेर पुर्तुगेझ सोल्दादांनी कसलेच सिनाल दिनासतना 
जे सत्याग्रही गोंयाभितर सरिल्ले ताचेर आर्मांच्या गुळ यांचो पावस 
घालून सुमार ३२ जाणांक जिते मारले आनी सुमार शंबर जाणांक 
जखमी केले . हे निश्ठूर घडणुकेक लागून सत्याग्रह करूंक फुडे सरिल्ल्या 
फुडायांक ती चळवळ बंद करची पडली . सत्याग्रही लोक सामको 
निश्चेव करून आयिल्ले आपलो प्राण लेगीत गेल्यार जाता गोंयाभितर 
सरून सत्याग्रह करतलेच म्हणून . पुण फुडायऱ्यांक गोंयचें पुर्तुगेझ 
' फासिस्ट ' राज्य कशें चलता तें दोळयांमुखार दिसले . ह्या राज्यांत 
मनीस शिमेभितर सरत्यार तो सत्याग्रही जांव वा न्हय जांव , ता का 
फार मारून थंयचेथंयच जितो मारप असो कायदो आशिल्लो . 

असल्यो मुड्ड ? र आनी निश्ठूर घडणुको भारताचे स्वतंत्रतायेच्या 
दिसा गोंयचे शिमेर कितलेशेच कडेन घडल्यो , आनी भारतीय लोकाक 
आनी अदीक करून सत्याग्रह चळवळ करूंक फुडें सरिल्ल्या फुडायांक 
दोळ्यांमुखार दिसल्यो . आनी ह्या मुड्डार आनी निश्ठूर घडणुकांची 
खबर दिसाल्याचेर वाचून सगल्या भारतांत लोक रागान खवदळ्ळो . 
एक 

किरकोळ परकी सरकार येद्या व्हडल्या भारत राष्ट्राच्या सर 
काराची मात पर्वा करीनासतना सत्याग्रही लोकांक , जांच्या हातांत 
कसलेच हत्यार नासता आनी ' सत्ता सोडून चल ' म्हणून परकी सर 
काराक सांगूक जे मेकळ्या हातांनी फुडें सरतात तांका आर्मीच्या 
फारांनी जिते मारून उडयता इतले नश्टे कर्तृब येवजूं नज . आनी 
असल्यो मुड्डारपणाच्यो गजाली , ज्या भारत देसांत महात्मा गांधी 
जल्मलो आनी संवसाराक सत्याग्रह आनी अहिंसा ही तत्वां शिकयलों , 
त्या देशांत घडप ही गजाल आयकूक लेगीत विचित्र दिसता . 

परकी गुलामपणांतल्यान गोंयची सोडवणूक बेगिनूच जावंक जाय 

अशी सगल्यांचीच इत्सा आसली . सगस्त पिटर आल्वारीश नॅशनल 
काँग्रेस ( गोवा ) ह्या गोंयच्या राज्य पक्षाचो अध्यक्ष आशिल्लो . ताच्या 
फुडारपणाखाल भारतीय लोकांनी मोटे संख्येन ‘ भौशीक सत्याग्रह 
करचो अशें थारावन त्या प्रमाण उपाय घेतले . एक - दोन सोडल्यार 
सगल्याच भारतीय राजकीय पक्षांनी आपआपल्या वांटयान सत्याग्रह 
चळवळीत वाटो घेवपाक खोशी दाखयली . ह्या उद्देशान गोवा विमो 
चन सहाय्यक समिती घडोवन हाडली आनी तिच्या आलाशिय खाला 
गोंयांत ' भौशीक सत्याग्रह ' करपाचें थारायलें . 

सत्याग्रह चळवळ मोटे संख्येन लेगीत केल्यार गोंय मुक्त करूंक 
जातले अशें कोणे धरलेंना . स . पिटर आल्वारीश बरे भाशेन जाणा 
आशिल्लो की सत्याग्रह करून गोंयची पुर्तुगेझ ‘ फासिस्ट ' राजवट हाल 
पाक ना . पुण ' भौशीक सत्याग्रह ' ही भारतीय लोकांची चळवळ गोंयांत 
घडोवन हाडूंक जाय . तिचे उद्देश आशिल्ले ते अशे : पयलो- गोंय 
भारताचो एक कुडको आनी गोंयकार भारतीय . देखून गोंयची सुटका 
करपाक सगल्याच भारतीय लोकांनी वांटो घेवंक जाय आनी गोंयची 
सुटका गोंयकारांनीच करूंक जाय अशें समजूंक फावना आनी दुसरो 
उद्देश आसलो तो भारत सरकाराचेर दबाव हाडपाचो , ज्या दबावाक 
लागून भारत सरकाराक गोंयची मेकळी क बेगिनूच करची पडपाची . 

पयलो उद्देश पदरांत पडलो आनी भारतीय लोकांमदीं आनीक 
गोंदळ उरलोना . गोंय हो भारताचो कुडको आनी गोंयकार हे भारतीय 
आनी गोंयची सुटका करूंक सगल्यांनीच वावरूंक जाय हे भारत सर- 
काराक पटलें . भारत सरकारान गोंयची सत्याग्रह चळवळ करूंक 
गोंयकारांबगर दुसऱ्यांक गोंयचे सरहद्दीभितर सरूंक मेळचेंना अशें 
आपलें धोरण स्विकारिल्लें आनी म्हणून लोकांच्या मनांत गोंदळ 
जाल्लो . ह्या धोरणाक लागून भारतीय आनी गोंयकारांभितर अंतर 
निर्माण जाल्लें . पूण हे अंतर केनाच नासलें आनी आसूंक फावना . 

गोवा विमोचन सहाय्यक समितेच्या आलाशियाखाला गोंयांत 
' भौशिक सत्याग्रह ' चळवळ करूंक भारतीय लोक फुडें सरतात ही 
खबर सगल्या संवसारांत रोखडीच पसरली . हे चळवळीविशी खबरो 

घडपाक सगल्या भारतांत साकून आनी मोट्यामोट्या भायल्या देसांतले 
पत्रकार गोंयचे सरहद्दीचेर येवंक लागले . 

सत्याग्रह्यांचे वडील फुडारी तशेंच व्हड - व्हड पत्रकार लोक 
बांधार ( पत्रादेवी ) जमा जाल्ले . पुर्तुगेझ सोल्दादांनी निशस्त्र सत्या 
ग्र ह्यांक कशे जिते मारले तें तांकां पळोवंक मेळ्ळे . आनी जिते मारले 
त्या मनशाक भारतीय शिमेभितर , बांद्याक हाडपाक हातभार लायलो 
तो दोगां विदेशी मनशांनी . एक युनायटेड पॅस ऑफ अमेरिकाचो पत्र 
कार आनी दुसरो कोलंबिया ब्रॉडकास्टींग कॉर्पोरेशनाचो प्रतिनिधी . 

हे निश्ठूर घडणुकेची खबर सगल्या भारतातूंच न्हय , जाल्यार 
सगल्या संवसाराक रोखडीच पसरली . गोंयचे पुर्तुगेझ ‘ फासिस्ट ' राज्य 
कशे चलता ताचो अदमास तांकां करूंक जाय जाल्यार पुर्तुगेझ ‘ फासिस्ट ' 
राज्य चलताले ते बळ वापरून हे समजुपाचें , आनी जर कोणाय नाग 
रिकान जल्महक सोदले जाल्यार ताचेर हल्लो करप आनी ताका बंद 
खणीत उडोवप इतलेच ते जाणा आशिल्ले . पुर्तुगेझ राज्यांत सर 
काराआड उलोवंक आनी सरकार कितेंय वांकडे करीत जाल्यार 
ताचेआड प्रतिकार करूंक कोणाकूच हक नाशिल्लो . 

सत्याग्रही लोकांक काकुळट नासतना कशे तरेन फारान जिते 
मारले ते पळोवन भारत सरकारान सत्याग्रह चळवळीचेर बंदी घाली . 
ह्या धोरणाप्रमाण भारत सरकारान गोंयचे सुटकेचो प्रस्न सोडोवपाक 
सगली जापसालदारकी आपणाचेर घेतली . ह्या धोरणाखातीर भारत 
सरकारान सगल्या भारतीय पक्षांक कुशीन दवरिल्ले भाशेन दवरले . 
तेच भाशेन चडशे गोंयचे राजकीय पक्ष मुंबय आपआपल्या वाट्यान 
गोंयचे सुटकेविशीं वावर करताले . तांचीय परिस्थिती भारत सरकाराच्या 
धोरणाक लागून कठीण जाली . आनी ते फकत मुंबय शारांत रावून 
सभा भरोवप आनी गोंयचे सुटकेविशी प्रचार करप आनी तांतले तातूंत 
थाराव पास करून भारत सरकाराकडेन गोंयची सुटका बेगीन कर 
म्हणून मागपाबगर कांयच करूक शकनाशिल्ले . 

' भौशीक सत्याग्रह ' करून भारत सरकाराचेर दबाव पडलोना . 

भारत सरकाराचे गोंयचो प्रस्न सवस्तकायेन सोडोवपाचे आदलेंच 
धोरण चालू उरलें . हे परिस्थितीत दुबाव नासतना प्रस्न लांबत उरलो 
आनी ताचो फायदो सालाझारान आपलो हांगाचो सरकार घट करूंक 
आनी राष्ट्रवाद्यांक त्रास दिवंक घेतलो . 

गोंयकार पक्षांचेर गोंयांत भितर सरून चळवळ करपाक कसलीच 
बंदी नासली . जे भारतीय गोंयकार नाशिल्ले तांकां ही बंदी लागू 
जाताली . पुण गोंयाभितर कशी चळवळ करतले हो प्रस्न आसलो . 
मेकळ्या हातांनी लेगीत पुर्तुगेझ सरकाराक गोंय सोडून वच म्हणून 
सांगतल्या मनशाक धरताले , आनी ताका काकुळट नासतना मारताले 
आनी बंदखणीत उडयतालें . अशें करून चडशे राष्ट्रवादी आनी चड 
करून ताचें फुडारी बंदखण भोगताले . आनी नव्या नेटान चळवळ सुरू 
करप जबर कठीण काम जावन पडिल्लें . 

गोंयाभि तर भूयगत चळवळ करूंक वाव आशिल्लो , पूण भूयगत 
चळवळ म्हळ्यार तिका सामकी झुजाची तयारी लागता . गोंयचे सगले 
राजकीय पक्ष , आझाद गोमंतक दल सोडल्यार , असले तयारत नाशिल्ले . 
ताचेकडेन भूयगत राष्ट्रवादी नाशिल्ले . तांच्या हातांत आसलें तें मुंबय 
शारांत ( जय साकून तांच्यो चळवळी चलताल्यो ) प्रचाराच्या रुपान 
आती प्रसंग येता ते प्रमाण सभा घेवन पुर्तुगेझ जुलमी राजकार 
भाराआड उलोवप आनी तांची वायट कर्तुबां उबंत घालप . इतलेच 
न्हय , चड म्हत्वाचे काम आशिल्ले तें थाराव घेवन नेटान भारत 
सरकारालागी गोंयचो प्रस्न बेगीन सोडोवंक मागणी करप . 


C C 


अर्श घडलें / ९९ 


भंयगत चळवळ 


गोंयाविशी भारत सरकाराचे धोरण आशिल्लें तें गोंयचे सुटकेचो 
प्रस्न शांततायेन सोडोवपाचें . पूण ह्या धोरणाक लागून तो प्रस्न 
लांबणेर पडलो . इतलेंच न्हय , पुगेझ सरकारान ताचो फायदो घेतलो . 
तो आपलें बळ वाडयत रावलो तें जालेंच , त्या वयल्यान गोंयांत एक 
मुर्दाडपणाची राजवट चलोवंक लागलो . तो अरों समजलो की आपणे 
कितेंय केल्यार भारत सरकार एक बोट लेगी । उखलपाक ना . 

' फासिस्ट ' राजवट म्हळया उपरांत सरकार आपल्या नागरिकांक 
हक दिना आनी आपणाचेर कसलोच विरोध मानून घेना . कसलोय 
विरोध जालो जाल्यार तो फोर्स वापरून नाच करून उडयता . असले 
परिस्थितीत गोंयांभितर लोकशायेच्या रूपान कसलीच चळवळ करपाक 
आनीक वाव उरूक नाशिल्लो . परकी सरकाराक बुद्द शिकोवपाक 
एकच उपाय आशिल्लो . भूयगत चळवळ करूंक जाताली . तो म्हळयार 
आझाद गोमंतक दल . कारण त्या पक्षाची बांदावळ तशी आशिल्ली . 
ताचेकडन प्रशिक्षीत आशिल्ले , झुजाची हत्यारां आनी झुजाचो म्हाल 
आशिल्लो आनी भूयगत केंद्रांचे जाळें सबंद गोंयभर पसरिल्लें आशिल्लें . 

पूण भूयगत चळवळ करून गोंयची पुर्तुगेझ राजवट फाव त्या 
काळाभितर ना करूंक जातली अशें कोणे येवजूक नाशिल्लें . आझाद 
गोमंतक दल पक्षाचो उद्देश भूयगत चळवळ करून गोंयांत एक कठीण 
परिस्थिती निर्माण करप असो आशिल्लो . ते परिस्थितीवरवीं पुर्तुगेझ 
सरकाराक आपले राज्य चलोवपाक कठीण जावपाचें आनी निमाणे 
भारत सरकाराक आपल्या हातान उपाय घेवन गोंयची मेकळीक 
करचीच पडपाचें . आनी खरेपणी , आझाद गोमंतक दल पक्षाचो उद्देश 
सारको साधलो . आनी त्याच प्रमाण गोंय स्वतंत्र जावंक पावले . 

भूयगत चळवळ करतले मनीस आपणाकडेन मोटी शक्त आसा 
म्हणून दुस्मानाक फुडो करून झूज दिवपाक नात कारण असली तजवीज 

तांचे चळवळीत बसना . देवून भूयगत झुजारी तजवीज करतात ते 
दुस्मानाचेर अकस्मात हल्लो करून ताका आड उडोवपाची . इतलेंच 
न्हय , भूयगत चळ वळ करून आपलो उद्देश सादोवन घेवपाखातीर 
राजकीय परिस्थिती विचारांत घेवन तजविजो करच्यो पडटालो . 

पुर्तुगेझ ‘ फासिस्ट ' राजवटीत तेन्ना कसलीय खबर पत्रांचेर 
छापतलो जाल्यार सरकारी तपासणी ( सॅन्सर ) जालेवगर छापूंक 
जायनाशिल्ली . म्हणून ज्यो घडामोडी गोंयांत जाताल्यो त्यो लोकांक 
समजनाशिल्ल्यो . असल्यो खबरो लोकांच्या कानार घालपाखातीर 
पक्षाक उपाय घेवचे पडटाले . ते उपाय अशे : इंग्लेझ , पुर्तुगेझ , मराठी 
आनी कोंकणी भासांनी हातपत्रां छापून गुप्ततायेन लोकांक वाट्टाले . 
असल्या हातपत्रांवरवीं गोंयचे गोंयां लोकांक गुपीत खबरो पावयताले 
आनी त्या वयल्यान परकी सरकार कशोकात कारवायो चलयता तांची 
खबर आनी लोकांनी तांकां कशे तोंड दिवंक जाय हे विशी लोकांक 
खबरो दिताले . 

मागीर , गांवागांवानी वणटीपत्रका ( पोस्टर्स ) लायताले जाचेर 
थोड्याच उतरांनी आनी चित्रां काडून लोकां मुखार स्वतंत्रतायेचे 
उद्देश दाखयताले आनी तांचेभितर जागृताय निर्माण करताले . देखीक , 
एक पोस्टर जायतेकडेन ऊंच सुवाताचेर चिकटायिल्लो दिसतालो . तो 
असो आसलो - एक काश्टीकार गोंयकार शेतकार सालाझाराची पोटली 
बांदता आनी दर्यांत शेवटून मारता . 

गुपीत हातपत्रां वांटप आनी वणटीपत्रकां ऊंच जाग्यांचेर तशेंच 
वणटींचेर लावप बरें कठीण आशिल्ले , कारण तसलें काम करतना 
कोणूय सांपडलो जाल्यार ताका मागीर फाटीच्यो कातो वच म्हणसर 
मार आनी बंदखण भोगची पडटाली . आनी कोण असली कामां करता 
आनी कोण राष्ट्रवादी ' जयहिंदिस्त ' जाला हे सरकाराक कळोवपाक 
गांवांनी पुर्तुगेझान रेजीदोर म्हळ्यार गांवचो पाटील हाका अधिकार 
दिल्ले . त्याच मुखार , गोंयांत वता थंय क्रिस्ताव पाद्री आसताले आनी 
आसात जे पुर्तुगेझ भाशेतले एके म्हणणे प्रमाण ' पुर्तुगेझापरस व्हड 
पुर्तुगेझ आशिल्ले . ' आनी खरें पळोवंक गेल्यार दोन वर्सी फाटी आमी 


अशे घडले / १०१ 


जरी गोंयचे सुटकेचो रुप्याउत्सव मनयलो तरी तांच्या आंगांतल्यान 
पुर्तुगेझपण विरगळून वचूक ना . ते सदांच परकी राष्ट्राचो पालव धरून 
जियले आनी स्वतंत्रतायेचे चळवळीआड वावुरले . 

एक मूठभर भूयगत राष्ट्रवाद्यांनी आझाद गोमंतक दलाच्या 
आलाशियाखाला नगर हवेली पुर्नुगेझ चपक्यांतली सोडयल्ली . ही 
घडणूक पुर्तुगेझ सरकाराक लजेक जबर म्हारग पडिल्ली . हाका कारण 
पुर्तुगेझाची बडाय , जी पोकी आसली म्हणून सगल्या संवसाराक खबर 
आशिल्लें . गोंयाभितर जाल्यार तांकां चड लज सोसची पडिल्ली कारण 
ते बडाय मारताले त्या हिसपान ते भारत सरकाराकडेन झूज करून 
गोंय आपलेच राजवटीखाला दवरूंक सोदताले . 

आपलो राग आनी तिडक काडपा वातीर पुर्तुगेझान गोंयच्या 
रेडिओ वयल्यान भारत सरकाराआड एकदम नेटान प्रचार सुरू केलो 
तो जालोच पूण भारताचो स . प्रधानमंत्री , पंडित जवाहरलाल नेहरू , 
हांचेआड सामक्या हलकेपणाच्या उतरांनी प्रचार चालू जालो . तो 
प्रचार कानार पडले उपरांत राष्ट्रवाद्यांच्या आंगाक उजो पेट्टालो आनी 
केन्नाकाय गोंयचे नश्टें पुर्तुगेझ राज्य ना करीन अशें तांकां जातालें . 
आनी त्याच उद्देशान गोंयचे रेडिओ स्टेशन फोडून उडोवपाची तांणी 
येवजण काडली . 

गोंयच्या रेडिओ स्टेशनाचेर बाब केदार आणवेकार नांवाचो एक 
मकानीक काम करी . हो मनीस गांवान चिचोणे ( साश्टी ) चो , पूण 
रावतालो मेरशे - पणजेलागी . तो एक व्हड देसभक्त आशिल्लो आनी 
पुर्तुगेझ सरकार रेडिओवयल्यान जो फटीचो आनी नश्टो प्रचार चल 
यतालो तो ताका सोंसनाशिल्लो . कांय काळान बाब आणवेकार आ . गो . 
दलाच्या भूय गतांचे वळखीत आयलो , कारण दलाचें एक केंद्र मेरशे 
कालाफुरा चलताले . थोड्याच काळाभितर ताची इश्टागत बरीच 
वाडली आनी गोंयचे रेडिओ स्टेशन फोडून उडोवपाची येवजण ताणे 
हाडली आनी आपूण स्वता ' कंट्रोल रुमांत ' एक बरो जबरदस्त टाय्मबॉन 
दवरूंक तयार जालो . आणवेकार आनी दलाच्या फुडाऱ्यांमदीं 
भूयगत आशिल्लो तो बाब बाळकृष्ण चोपडेंकार . हो गांवान मेरशेचो . 


अशें घडले १०२ 


येवजणेप्रमाण , दलाचे प्रयोगशाळेत दोन टाइम - बॉन तयार करून बाब 
आणवेकार हाचेकडेन पावते केले . 

एकाच बॉमाचे वजन बरेंच आशिल्लें . म्हणून आणवेकाराकडेन 
दोनूय बॉम वांगडा व्हरूक जायना जाले . ते खातीर ताणे एक व्हरून 
रेडिओ स्टेशनार एका जाग्यार दवरलो , आगी दुसरो व्हरपाक घरा 
गेलो . बांबोळे साकून मेरशे वाट पयस नाशिल्ली . टायम बॉम म्हळयार 
थारायल्ल्या वेळार फुट्टात तसले बॉम . थारायल्ल्या वेळार बॉम फुटूक 
जाय अरों आशिल्लें . पूण दुर्दैव म्हळयार खंयतरी कितेंतरी चूक जाली 
आनी बॉम रेडिओ स्टेशनार दवरिल्लो तो पोलिसांक मेळ्ळो . 
आणवेकाराच्या घरांत बॉमस्पोट जावन एक अवचीत घडणूक घडली . 
तिचेर चवकशी जाल्या उपरांत रोखड्यारोखडी रेडिओ स्टेशनार 
दुबावान पोलिसांनी चवकशी केली आनी थंय तांकां तो टाय्मबॉम 
मेळ्ळो . त्या दिसा अणिवेकाराचे सगलेच कुटूंब ना जावपाचें , पूण 
कोणूच घरा नाशिल्लो म्हणून वाटावले . 

नगर हवेलीचो स्वातंत्र्यदीस गोंयांत मनोवपाचे थारायलें . 
आझाद गोमंतक दलान एक तजवीज केली . दिवचल म्हालांतलो मये , 
बार्देस म्हालांतली शिवोली आनी काणकोणांतलो पाळोले हे तीन गांव 
दलान स्वतंत्र केले म्हूग हातपत्रां वांटून आनी वणटीपत्रां लावन 
सगल्या गोंयांत फाम घाली . आनी तिनूय गांवांनी मुखेल जाग्यांचेर 
बरे मोटे लाकडाचे खाबे पुरून तांचेर भारताचे तीनरंगी उबयले . 
एकेका खांब्यापोंदाक बॉम पुरून दवरले . हे सगले काम रातचें केलें . 

येवजिल्लेप्रमाण , दुसऱ्या दिसा तिनूय गांवांनी पुर्तुगेश सोल्दाद 
आर्मी , पिश्तोलां आनी स्टेनगन्स घेवन जिपींनी सोद घेवंक गेले . जर 
कोणय ' जयहिंदिस्त ' मेळिल्ले जाल्यार ते तांचो कुंडो कांडटले आशिल्ले . 
तांकां एक वायट सवंय जाल्ली . ती म्हळ्यार जेन्ना - जेन्ना तांकां 
भारतीय तीनरंगी बावटो मेळटालो तेना - तेन्ना तो पायांपोंदा मसतून 
उडयताले आनी हे भाशेन गोंयच्या लोकांक अपमानायताले . सोद घेवंक 
गेल्या उपरांत तांकां तिनूय गांवांनी तीनरंगी उबताले ते दिसले , आनी 
तांणी वेळ करीनासतना ते लाकडाचे खांबे हुमटून बावटे सकयल 


अशें घडले / १०३ 


काडूंक सुरवात केली . तिनूय कडेन बॉमस्पोट जावन पुर्नुगेझ सोल्दाद 
जखमी जाले आनी एक - दोग जाण मेले . 

कोंकणी भाशेत एक म्हणणी आसा : ' तेंपा प्रमाणे माथ्याक 
कुरपाणे . ' तेच भाशेन , १ ९ ५४ वर्सा साकून गोंयांत परिस्थिती 
बदलिल्ली . भारतांत साकून गोंयकार सत्याग्रह करूंक गोंयांत भितर 
सरताले आनी गोंयकारां बरोबर गोंयाभायले भारतीय लोकय आसताले . 
ही सत्याग्रह चळवळ विडडून मारपाक पुर्तुगेज सरकाराक एक बरो 
मस्तो आनी मुड्डार मनीस मेळ्ळो . ताचें नांव काझनीर मोतैरु 
आशिल्लें , पूण ताका चड करून आज्येत मोंतेरु म्हणून वळखताले . 

आज्येत मोंतैरू गोंयचे पोलिसेंत भितर सरचे आदीं भारतीय 
लस्करांत काम करतालो . हो मनीस खूब मस्तेपणान वागूक लागलो , 
सत्याग्रह चळवळ विड्डून उडोवपाक राष्ट्रवाद्यांक त्रास आनी वळवळे 
भोगोवंक लागलो . ताची वागणूक पळोवन पुर्तुगेझ सरकारान ताका 
राष्ट्रवाद्यांची चळवळ चिड्डून उडोवंक जाय तसो वागपाचो अधिकार 
दिलो . 

आज्येत मोतैरू म्हळ यार लोक भियवन गुळी जाताले . भूयगतांक 
तो वळवळे भोगयतालो तें जालेच , पूण सत्याग्रही लोकांक लेगीत 
कायदो कुशीक दवरून मारपेट करून तांचो जीव घेतालो . हाचेय 
मुखार वचून सोद घेवंक म्हणून तांच्या घरांनी वतालो आनी बायलो , , 
चलयो म्हणनासतना तांची विटंबणा करतालो . बायलांक आनी चल 
यांक पासून गरज नासतना धरून व्हरतलो आनी फोर्सान दुडू 
उपटायले उपरांत तांकां सोडून दितालो . तो कायद्याभायर आपली 
सत्ता चलयतालो . 

दलान आज्येत मोंतरीचेर कसलोय तरी कडक उपाय घेवपाचें 
थारायलें . खरे म्हळयार , ताका जाता जाल्यार जितोच धरून हाडप 
( किडनँ । करप ) ना जाल्यार फारान जितोच मारप अशो दोन येवजगो 
आंवल्यो . पयली मांडणी काडली ती ताच्या घरालागी वाटेर हल्लो 
करून ताका जितोच मारप . ताचें घर कालाफुरा आशिल्लें , पूण तो 
केन्नाकेनाय घरा वतालो . ताचेर हल्लो करून ताका जितो मारपाक 

दलाचे वांगडी दीसरात दोळ्यांत तेल घालून ताचे पाळटेर रावले . पूण 
तो मेळ्ळोना . 

भूयगतांक एक गुपीत खबर मेळ्ळी . आज्येत मोतैरू पाळी 
सत्तरीत एकेकडेन वता आनी थंयसाकून आपले गुप्तहेर कणकुंबीचे 
सरहद्दीचेर राष्ट्रवाद्यांचे चळवळीविशी खबर काडपाक धाडटा . अशी 
ती खबर आशिल्ली . दलाचे भूयगत कार्यकर्ते आज्येत मोंतेरीचो सोद 
घेवंक पाळये रानांत वचून रावले . पूण त्या दिसा मेळ्ळो तो इंझिन्यैर 
माशियेल शावीस- एक पुर्तुगेझ जंगल अधिकारी . तो त्या दिसा 
कासाक जंगलांत भोंवतालो . 

आनीक एके फावटी आज्यंत मोंतरीक धरपाची वा जितो 
मारपाची तजवीज केली . ह्या भारत - गोंय सरहद्दीचेर एका गांवांत 
दलाचें केंद्र आशिल्लें . हया केंद्राच्या एका अर्शन हळ्ळी आनी दुसऱ्या 
अर्दान चांदेल हे दोन गांव आसात जे गोंयांत पडटात . मोंतेरू आर्माद 
पोलिसांचो एक पंगड घेवन गोंयचे सरहद्दीचेर जिपींतल्यान भोंवतालो . 
ही ताची सवंयूच जाल्ली . एक दीस तो आपलो पंगड घेवन चांदेल 
पावलो तेन्ना दलाच्या भूयगतांनी ताचेर हल्लो केलो आनी सुमार पंदरा 
मिनटां एकामेकांचेर आर्मीचे फार सोडले . हे चकमकीत आज्येत 
मोतैरू जखमी जावन पडलो आनी ताच्या पंगडांतले दोग जाण मेले . 
इतले मजगतीं आनीक एक जीप , जी मोंतरीच्या फाटल्यान आशिल्ली 
ती पावली आनी मोंतरीक सामको मरणांतलो वाटायलो . 

दोतोर जुझे क्वाद्रुश हो एक गोंयकार पूत . तो पुर्तुगेझ मिलितार 
त्रिबुनालाचो मुखेल जुवीज आशिल्लो . तो गोंयकार राष्ट्रवाद्यांच्यो 
मस्कयो करी तो करीच , त्या भायर तांकां कायद्याभायर वचून निबर 
फर्मानां मारतालो . हो ताचो सभाव पळोवन राष्ट्रवाद्यांच्या आंगांत 
जोर पेट्टालो आनी ताका त्रुद्द शिकोवपाचे ते वितताले . 

दलाच्या भूयगतांनी एक नवीच मांडणी काडली , आनी दो . 
क्वाद्रुश हाका ताका फाव ते भाशेन खरेंच बरी बुद्द शिकयली . दो . 
क्वाद्रुश त्रिबुनाल मिलितारावो मु खेल जुवीज आशिल्लो तें जालेंच , 
पूण स्वताक पुर्तुगेझापरसूय चड पुर्तुगेझ समजतालो आनी वागतालो . 

त्याच प्रमाण , आनीक दोग जाण पुर्तुगेझ राजवटीक वेंग मारून 
आशिल्ले . ते म्हळ्यार , देशप्रभू ( विश्काँत द पेडणे ) आनी दामोदर 
मंगलजी . पयलो , एक मोटो भाटकार आनी दुसरो काळो बाजार करपी . 

दलाकडेन एक प्रयोगशाळा आशिल्ली जंय तरेतरेच्यो वस्तू 
गरजेप्रमाण करताले . हे फावटीं ताणी एक नवीच मांडणी काडली . 
तेदे वेळार तसली मांडणी संवसारांत कोणेच काडिल्ली आयकूक येवंक 
नाशिल्ली . ही मांडणी म्हळयार , ' बूक - बॉम ' पोस्टांतल्यान पार्सल करून 
धाडप . असली मांडणी पयलेच फावटी गोंयांत करून दाखयली आनी 
जुवीज क्वाद्रुश , जो काकूट नासतना गोंयकार राष्ट्रवाद्यांक खर 
ख्यास्तीची फर्मानां मारतालो ताका बरी बुद्द शिकयली . 

तीन बूक - बॉम केले आनी तिगां जाणांक पार्सल करून पोस्टान 
धाडले . पार्सल करपाचे काम बाब पोलिकार्पु द सिल्व ह्या चिंचोणेंच्या 
एका भूयगत तरनाट्याकडेन सोंपयल्लें . दलाच्या अधिकाऱ्यांनी बाब 
पोलिका ' हाका तिनूय बॉम तीन वेगळ्या पोस्टांतल्यान धाड अशें 
सांगिल्लें . पूण ताणे तिनूय पार्सलां पणजेच्याच पोस्टांतल्यान धाडून 
दिली . जुवीज क्वाद्रुश एक शिकिल्लो आनी जाणकार मनीस म्हणून 
ताका पंडित जवाहरलाल नेहरूचे ' डिस्कवरी ऑफ इंडिया ' हे पुस्तक , 
देशप्रभूक एक हिंदू धर्माचे पुस्तक आनी दामोदर मंगलजी हाका एक 
कम्युनिस्ट विचारसरणेचे पुस्तक धाडले . कम्युनिस्ट विचाराचे पुस्तक 
धाडपाचे कारण म्हल्यार , कम्युनिस्ट म्हण्टकूच ताचे रगत शिजतालें . 
ह्या पुस्तकांची वेंचणूक बारकायेन त्या - त्या मनशाचो सभाव समजून 
केल्ली . 

तिनूय पार्सलां तिगांकूय बरे भाशेन पावली . ज्या वेळार बॉम 
पार्सल घरा पावलें तेत्रा जुवीज क्वाद्रुश इगर्जेत गेल्लो आशिल्लो . 
आपलें देवस्पण करून घरा येनाफुडें ताका आपल्या मेजार पार्सल 
आयलां तें दिसले . आपल्या आंगाचे कपडे काडीनासतना जुवीज क्वाद्रुश 
तें पार्सल उगडूंक गेलो आनी मातशें उगडनाफुडें एक बरो मोटो बॉम 
फुटलो . ताचो आवाज बरो मोटो जालो . जुवीज क्वाद्रुश जमनीर पडलो . 
ताज्या हाताचे तळवे बरेच दुखावले , आनी ताच्या हड्ड्याक जबर 

मार बसलो . इतलेंच न्हय , ताचें तोंडूय फुटले . घरांत मोटो बोवाळ 
जालो आनी सगल्यांचेर आकांत आयलो . ही खबर रोखडीच पोलीस 
खात्याक कळयली आनी पोलिसेन चवकशी केल्याउपरांत आ . गो . 
दलाच्या भूयगतांनी तीन बूक - बॉम पार्सलां पोस्टांतल्यान धाडिल्ली 
अशें तांकां समजले . देशप्रभू गेर आनी दामोदर मंगलजीगेर तांची 
पार्सलां मेजारूच उरली . तांकां कोणेच हात लायलोना . 

काझमिर मोंतैरू हाचे भाशेन आनीक एक पोलीस अधिकारी 
गोंयांत उपरासलो . ताचें नांव जेरोनिमु बारेत . पूण जेना आ . गो . 
दलान नगर हवेली स्वतंत्र केली तेन्ना सगल्या पोलिसांक गोंयां धाडून 
दिले . पुर्तुगेझ सरकारान तांची सिर्वीस गोंय पोलिसेंत चालू दवरली . 

एक मूठभर गोंयकार राष्ट्रवाद्यांनी नगर हवेली स्वतंत्र केल्ली 
म्हळयार पुर्तुगेझ सरकाराक लजेक जबर म्हारग पडिल्लें . म्हणून 
आपलो राग आनी तिडक काडपाखातीर जेरोन बात राष्ट्रवाद्यांक 
आल्तिन्यार आतां पिशांचे ओश्पिताल आसा थंय ( जी तेना बंदखण 
केल्ली ) व्हरून गरज नासतना लेगीत खंयच्याय वेळार मारतालो , 
बडयतालो आनी तरातरांचे त्रास दितालो . तो थंयचो अधिकारी 
आशिल्लो . बंदखणींत तांकां फावतें जेवण जाल्यार तो दीच नाशिल्लो , 
वयल्यान फातर , कोयर बी घालून दितालो . कैद्यांनी जर पियवंक उदक 
मागले जाल्यार तो आपले मूत तांकां दितालो . इतली अपमानाची 
वागणूक तांका मेळटाली . 

जेरोन बारेंत आपल्या लोलयें ( काणकोण ) गांवांत सप्तकांतल्यान 
एके फावटीं वतालो . पूण गांवांतूय तो लोकांक त्रास दितालो . थंय 
लागींच पर्तगाळी मठ आसा . एक दीस जेरोन बात मठांत गेला थंय 
मात रीत - रिवाज नासतना वागलो तो वागलोच , पूण वयल्यान मठांत 
लिंगमूर्तीचेर थुकलो . ही खबर दलाच्या भूयगतांक रोखडीच कळ्ळी 
कारण मठांतले लोक दलाच्या भूयगतांक बरे आशिल्ले आनी तांकां 
सहकार दिताले . लिंगमूर्तीचेर थुकलो हे बारॆताचें साप्प पिशेपणाचे 
कर्तब ताका दलाच्या भूयगतांनी काय दिसांनीच घरा आयिल्लो तेना 
फारान मारून ना करपाक पुरो जालें . 

जितलो मिनाचो धंदो वाडटालो तितलो पुर्तुगेझ सरकाराक फायदो 
चड मेळूक लागलो आनी त्या प्रमाण तो आपली राजवट घट करूंक 
लागलो . दलान एक तजवीज केली . बर्मा - रॉल कंपनी मिनार चलपी 
सगल्या ट्रकांक टँकरांनी पेत्रोल पावयताली . खणीवयल्या ट्रकांक तेल 
पावोवपी ह्या टॅकरांक बंद करपाचें थारायलें , कारण मिनाच्या ट्रकांक 
पेत्रोल मेळना जाल्यार खगीरसाकून मीन धक्यांचेर व्हरपाक कठीण 
जातलें आशिल्लें . 

तेच भाशेन ट्रकाच्या चालकांक ट्रक चलोवं नये जावपाक 
शिटकावणी दिली , आनी कामदारांक ताणी खणीर काम करचें न्हय 
अशें आवाहन केले . ही गजाल हातपत्रां छापून जयजय मोट्यो मिनाच्यो 
खणी चलतात थंय थंय कामदारांक आनी ट्रक चालकांक वाटल्यो . फुडें 
तांकां सगल्यांक कळयलें की जर ट्रकाचे चालक रस्त्यार पुरून दवरिल्ले 
बॉम फुटून अपघातांत सांपडले वा हल्ले जाताले तातूंत सांपडले आनी 
तांकां मरण आयलें जाल्यार ताका दल जापसालदार नासतलें . ह्या 
खातीर ताणी ट्रक चलयनासतना रावल्यार बरें जातले . तांतले तातूंत , 
दुबाव नासतना , जे कामदार कामाक वतात - दादले , बायलो आनी 
चलयो - तांकांय समजावन दिले की हांगा - थंय , अदीक करून खणींचेर , 
स्वतंत्रतायेक लागून गडबड जावपाची आसा . आनी ते गडबडीत 
कामदारांक फकत दुखापतूच न्हय जाल्यार मरण लेगीत येवंक शकता . 
म्हणून ताणी खणीचेर कामाक वचपा बंद दवरचें . 

ह्या प्रचाराचो प्रभाव जायतेकडेन बरोच जालो , आनी काय 
कडेन फाव तितलो जालोना पुर्तुगेझ सरकारान आपले आर्माद पोलीस 
आनी सोल्दाद जंय तांकां गरज दिसता थंय नदर दवरूंक दवरले . 
पेत्रोल टॅकरांचेर आर्माद पोलीस दवरून पेत्रोल वाढूंक भोंवंक लागले . 
अकस्मात एक दीस होंडा ( सत्तरी ) जंय एक नाको आसा थंय खणीर 
साकून एक टॅकर पेत्रोल घालूक येतालो . थंय दलाच्या भूयगतांनी 
बर्मा - रॉल कंपनीचो पेत्रोल टँकर आडावन ताका उजो पेटयलो . ह्या 
बेळार मात्शी चकमकूय जाली . ह्या हल्ल्याखातीर पेत्रोल कंपनीक 
बरेच लुकसाण जालें तें जालेंच , पूण फुडे कशे हो प्रस्न उबो रावलो . 


अशे घडलें / १०८ 


होंडाची घडणूक घडनाफुडे , सगल्या खणींचेर बोवाळ आनी 
कलकल जालो . ट्रक चालकांचेर आनी कामदारांचेर आकांत आयलो . 
ट्रक चालक ट्रक चलोवंक फाटीफुडें सरूंक लागले कारण तांकां 
शिटकावणी दिल्लेप्रमाण ते खंयच्याय वेळार अपघाती हल्ल्यांत सांपडत 
आनीक जीव ना जायत अशें तांकां दिसूक लागले . जीव आसल्यार 
भीक मागून खायन म्हणून कामाक वचनासतना घरा रावल्यार बरें 
अशें ताणी चितलें . 

थोडेकडेन तिसवाडी म्हालांत बसी आडायल्यो , यात्रिकांक भायर 
सरूंक सांगले आनीक मागीर बसीक उजो लायलो . सरकारी अँप्रेगाद , 
जांकां सदांच सिविसेक वचचें पडटा ताणी भंयान वचनासतना रावचें 
अशीय एक तजवीज केल्ली . तांकांय बी खंयच्याय वेळार बसींक उजो 
लागू येता अशी शिटकावणी दिल्ली . कसलोय अपघात जावं येता तेन्ना 
अँप्रेगादांनी आनी लोकांनी पासून बसींनी भोंवंक फाटी सरचे अशेय 
दलान म्हणिल्लें . 

गोंय स्वतंत्र जावपाक थोडो काळ आसा म्हळ यार गोंयचे सर 
हद्दीलागी गांव आसात थंय लोकांक दिसाची पुर्तुगेझ राजवट आनी 
रातची आ . गो . दलाची राजवट अशी सवंय जाल्ली . पुर्तुगेझ पोलीस 
आनी सोल्दाद भोंवंक भंयान कडकडटाले , कारण खंयच्या वेळार 
अपघाती हल्लो जायत वा तांचेकडेन नदर दवरूंक लेगीत कठीण 
जातालें . आनी लोकांक पुर्तुगेझ राजवट कोसळून पडूंक चड काळ 
लागचोना अशें दिसतालें . 


० . 


अशें घडलें / १० ९ 


निमाण्यो घडणुको 


3 


गोंयची राजवटी परिस्थिती बदलूक लागिल्ली ते बरोबर 
पुर्तुगेझ सरकाराच्या आंगाक कुलकुलो खावंक लागिल्लो . तांची पोकी 
बडाय सामकी उक्ती जाल्ली . दीस आनी रात रेडिओवयल्यान , 
खबरांपत्रांवयल्यान ना जाल्यार जंय जंय तांकां उलोवपां करूंक संद 
मेळटा थंय - थंय साकून ते फटकिरो प्रचार करूंक लागले . ते संवसाराक 
सांगताले , ' गोंय पुर्तुगालाचो कुडको ' , गोंय म्हळयारच पुर्तुगाल ' , 

आमच्या आंगांत रक्ताचो निमाणो थेंबो आसमेरेन आमी गोंय केन्नाच 
सोडचेनात . 

जर गोंय पुर्तुगेझ राजवटींतल्यान स्वतंत्र जावन भारतांत सामील 
जायत जाल्यार कॅथोलीक धर्माक मोटो धोको आसतलो आनी कॅथोलीक 
लोकांक आपलो धर्म पाळूक कठीण जातलें , असो कॅथोलीक धर्माचे 
मुखेल अधिकारी , दाँ . झुजे विऐर आल्वेर्नाझ ह्या पात्रिआर्काच्या 
फुडारपणाखाल सरकार नेटान प्रचार चलोवंक लागलो . त्या फुडें तो 
आनिकूय वावड्यो पसरावंक लागलो . सां . फ्रांसिश्क शावियेर सायबाची 
कूड 

जी पोरन्या गोंयां आसा ती आसा थंय दवरपाक कठीण जातले 
अशीय एक वावडी ताणी पिकयली . अशे तरेन तांचो फटकिरो प्रचार 
चलतालो . 

असलो फटकिरो प्रचार चलोवपाक इगर्जेच्यो संघटणा पुर्तुगेझ सर 
काराक बांदिल्ल्यो आशिल्ल्यो हातूंत कसलोच दुबाव ना . भायले येवरोपेव 
पाद्री जे भारतांत आसात आनी तांच्यो संघटणा चलतात तांकां गोंय 
स्वतंत्र जाल्लें नाका आशिल्लें . देखीक , मुंबय शारांत जेझुईत पाद्री गोंयचे 
स्वातंत्र्य चळवळीआड उकतेपणान वावुरताले . हेच खातीर अशें म्हणू 
येता की येवरोपेव राष्ट्रांनी क्रिस्ताचो धर्म आपली सत्ता चलोवंक आनी 
भारतीय लोकांक गुलाम दवरपाक वापरिल्लो . गोंयच्या लोकांमदीं एक 
वेगळोच वर्ग जल्माक हाडपा इतल्या नेटान पुर्तुगेझ सरकारान कॅथोलीक 
धर्माचो वापर केल्लो . 


अशें घडले / ११० 


गोंय स्वतंत्र जावपाक आनीक चड काळ उरूंक ना अशें पुर्तुगेझ 
सरकाराक दिसूक लागले . ताचेर आकांत आयिल्लो आनी ही परिस्थिती 
लिपोवन दवरपाखातीर लोकांनी गोंय च्या सायबालागी जें मोटे अदृश्ट 
सरकाराआड उखल्लां तें पयस कर म्हणून मागूंक जाय अशे हुकूम 
कॅथोलीक इगर्जेचो मुखेल राखणो पात्रिआर्क सोडटालो . पूण तें अदृश्ट 
कसले ? गोंय पुर्तुगेझ सत्तेखाला आसा तें स्वतंत्र जावन ताजो आसपाव 
भारतांत जाल्यार क्रिस्तांव धर्म चलोवपाक कठीण जातले हेच तें अदृश्ट 
आशिल्लें . 

ही मागणी नेटान करपाखातीर पात्रिआर्क आल्वेर्नाझ पगजेसावन 
पोरन्या गोंयां लोकांची पुरसांवां काडूंक लागलो आनी भावार्थी क्रिस्तांव 
लोक तांतूंत सोडेभावार्थीपणान वांटो घेवंक लागलो आनी पणजेसावन 
पोरन्या गोंयां वचूंक लागलो . पुर्तुगेझ राज्य गोंयांत सासणाक उरचे 
म्हणून हांगा - थंय गांवांनी इगर्जानी पाद्री क्रिस्तांव लोकांची पुरसांवां 
काडूक लागले . दुबावाविरयत जायते क्रिस्तांव लोक ह्या पुर्तुगेझ 
धोरणाचेर निशेध मारूक लागले . गोंयांत जाल्यार निशेध मारपाक 
जायच नाशिल्लें , कित्याक तर फासिस्ट राज्यांत तोंड उगडूंक हक 
नाशिल्लो . पूण क्रिस्तांव लोक सगल्या भारतांत आसात आनी तांकां 
आपलो धर्म मानपाक आनी पाळपाक सगले हक आसात ते प्रमाण ते 
आपलो निशेध परगटायताले . मुंबय शारांत , जय गोंयकार क्रिस्ताव तशे 
हिंदू लोक मोठ्या प्रमाणांत आसात , थंय पुर्तुगेझ प्रचाराक ते नेटान 
तोंड दिताले . 

मुंबय शासंत १ ९ ५४ वर्सा गोंयकारांचो गोवा लिबरेशन 
काउन्सील ' नांवाचो पक्ष जल्माक आयिल्लो . ताचो अध्यक्ष आलोय 
सियुश सुआरीश आसलो . हो एक नांवादीक बरोवपी आसलो तसो 
तो ‘ पापाल नायट'य आसलो आनी ' कॅथोलीक युनियन ऑफ इंडिया ' 
हे संघटणेचो तेत्राचो अध्यक्ष आसलो . भारतांत कॅथोलीक धर्म मानपाक 
आनी पाळपाक कसलीच अडचण ना तें जालेंच , पूण खुद्द भारताचे 
घटनेत नागरिकांक आपापले धर्म पाळूक हक दिल्ले आसात , अशें ताचे 
सारकिल्यान पुर्तुगेझांच्या फटीच्या प्रचाराक निबरान तोंड दिवन 
सांगलें . 


अशें घडले / १११ 


खरें पळोवंक गेल्यार पुर्तुगेझ राज्यांत गोंयकारांक ऊंच हुद्दया 
चेर चडपाक , सरकारी प्रशासनांत म्हण ना जाल्यार कॅथोलीक संघटणेत 
म्हण , मेळना सलें . पूण भारतांत कितलेशेच गोंयकार कॅथोलीक बिशप 
जाले आनी अख्ख्या भारतांत एकूच गोंयकार पूत कादिनाल जावन 
गेलो . गोंयांत पात्रिआर्क सदांच पुर्तुगेझ आसतालो , गोंयकारांक तो 
जागो तांणी केन्नाच दिलोना . देखून , जर गोंय पुर्तुगेझ राजवटींतल्यान 
सुटलें आनी भारतांत सामील जालें जाल्यार गोंयकार क्रिस्तांवांक 
कसलोच भंय नाशिल्लो कारण सगल्या देसांत लोकशाय पद्दत चलता . 

पुर्तुगेझ सरकाराक भारत सरकार गोंयचेर कसोच हात उखल 
चोना हाजी खात्री जाल्ली . प्रधानमंत्री पंडित जवाहरलाल नेहरून 
उणींच म्हळ्यार पंदरा वर्सी दो . सालाझाराचे फासिस्ट राजवटीक 
बळान तोंड दिनासतना काडली , आनी अपमानाचीं उतरांय सोंसली . 
देखून आपणे कितेंय केल्यार जाता अशी तांची समजणी जाल्ली . आनी 
त्याच नाड्यार पुर्तुगेझ सरकार आपले निश्ठूर धोरण चलयत आशिल्लो . 
तरूय आसतना गोंयांत हांगाथंय शारांनी आनी गांवांनी लेगीत सत्या 
ग्रहाची चळवळ चलताली आनी भूयगत राष्ट्रवादीय आपली चळवळ 
करताले . राष्ट्रवाद्यांची चळवळ चिड्डून मारूंक पुर्तुगेझ सरकार 
निश्ठूर उपाय घेतालो आनी राष्ट्रवाद्यांक धरून मनीसपणाभायली 


वागणूक दितालो . 


पूण 

कितलो काळमेरेन भारत सरकार परक्यांची सत्ता सोसून 
रावतलो आशिल्लो ? गोंयाविशी भारत सरकाराचे धोरण बदलूक 
लागले . अशें घडपाक दोन - तीन म्हत्वाची कारणां आशिल्ली . पयले 
कारण गोंयांत पुर्तुगेझ सरकाराचे मुड्डारपणाचे राज्य लोकांक बरेंच 
अडचणीचें जाल्लें आनी देखून गोंयचे सगले राजकी पक्ष भारत सर 
काराकडेन ताणे कडक उपाय हातांत घेवन गोंय , दामांव आनी दीव 
घेवचे अशें मागताले . तांतूतल्यान पुर्तुगेझ जुलमी राजवट नश्ट जावन 
देसाचे स्वातंत्र्य पुराय जावपाचे . दुसरे म्हत्वाचे कारण म्हळयार गोंय 
पुर्तुगेझाच्या चपक्यांतल्यान बेगीन सोडोव , अशी मागणी , एक वा दोन 
सोडल्यार , भारतांतले सगले राजकी पक्ष करताले . आनी तिसरें चड 


अशे घडले / ११२ 


म्हत्वाचे कारण : ऑक्टोबर २१ – २४ , १ ९ ६१ ह्या दिसांनी — इंडियन 
काउन्सील फॉर आफ्रिका ' हे संघटणेन ' सेमिनार ऑन पॉर्युगीझ 
कॉलोनियालिझम ' हे दिल्लीक घडोवन हाडिल्ले परिशदेच्या वावराचें 


फळ . 


हे परिशदेक आफ्रिका खंडांत सावन वेगवेगळ्या पुर्तुगेझ वस 
णुकांतल्यान स्वातंत्र्य चळवळ चलोवपी फुडारी आयिल्ले , तशेंच , 
गोंयच्या पक्षांचे फुडारी ते परिशदेंत वांटो घेवंक गेल्ले . आफ्रिका 
खंडांतल्या आंगोल , मोसाम्बीक , गिने ह्या पुगेझ वसणुकांतले फुडारी 
आनी टांझानिया , मोरोक्को , झांबिया , केनया , होडेशिया ह्याय राष्ट्रां 
तले फुडारी आयिल्ले . 

ऑक्टोबर म्हयन्याचे २१ तारखेक प्रधानमंत्री पंडित जवाहरलाल 
नेहरू हाणी परिशदेचे उक्तावण केलें . भारत एक स्वतंत्र राष्ट्र आती 
त्या नात्यान भारत सरकार राष्ट्रीय आनी आंतरराष्ट्रीय परिस्थितीचेर 
विचार करचो पडटा , अशें ताणी आपल्या उलोवपांत सांगलें . तरीय 
आसताना , गोंयचो प्रस्न सोडोवपाक भारत सरकार लस्करी बळ वाप 
रचोना अशें न्हय . ह्याच म्हयन्यात , पं . नेहरूनी गोंयचो प्रस्न सोडो 
वपाखातीर लस्करी बळ सरकार वापरचोना अशें न्हय , अशें लोकसभेतय 
सांगलें . 

हे परिशदेंत वांटो घेवंक परकी फुडारी आयिल्ले ते झांबिया 
( उत्तर होडेशिया ) चे राष्ट्राध्यक्ष काउंडा , टांझानियाचे मंत्री स्वाय , 
मोरोक्कोचे विदेशमंत्री अब्ल - अॅल खतीब , एक इंग्लेझ खासदार , अँथनी 
बॅज्यवूड बॅन , मोसाम्बिकाचे मार्सेलिनु दुश सांतुश आनी आंगोलाचे 
आगुश्तीन नेतु . पं . नेहरू आपली हेर कामां कुशीक दवरून आपलो 
चडांतचड वेळ हे परिशदेक दिवन कार्यावळीत कितेंकात चर्चा जाता 
ती बारकायेन आयकतालो . निमाणे , जी जी कितें उलोवपां परिशदेंत 
जालीं तांचो परिणाम पंडितजींच्या मनाचेर बरोच जालो . आनी जी 
उलोवपां आंगोल आनी मोसांबिकाच्या फुडान्यांनी केली ती आयकून 
पंडितजींच्या दोळ्यांतल्यान दुकां व्हावंक लागली आनी काळीज रडूक 
लागलें अशें आमचे गोंयचे फुडारी तेन्ना सांगताले . 


अशें घडले / ११३ 


गोंयचो प्रस्न सोडोवपाचे नदरेन जरी तीन तरांचे उपाय सुचयल्ले 
तरी निमाणेकडेन आफ्रिकेच्या फुडाऱ्याचे मागणे चड प्रभावी जालें . 
तीन तरांचे उपाय मांडिल्ले : १- अहिंसेचो उपाय . आर्मी घेनासतना , 
शांततायेन प्रस्न सोडोवप , २- गोंयचो प्रस्न एकवटीत राष्ट्रां संघ 
टणेमुखार मांडून तिजेवरवीं तो सोडोवप आती ३- आर्मी आनी बळ 
वापरून गोंयचो प्रस्न मेकळो करप . 

जेन्ना पं . नेहरूंनी आपलें उलोवप केले तेन्ना मुंबयतले परिशदेचें 
काम सोपलें . पं . नेहरूनी म्हळे , ' आतां आमकां गोंयाविशी नव्यान 
विचार करपाची गरज पडल्या कारण ज्यो घडणुको घडल्यात , अदीक 
करून फाटल्या काय म्हयन्यांमदीं , जे तरेन पुर्तुगेझ वळवळयाचे मार 
दितात आनी लोकांक भंयान दीस काड्रंक लायतात , ते आमच्यांनी 
आतां सोंसूं नज . पुर्तुगेझ सरकारान आमचेर नव्यान विचार करपाचो 
प्रसंग हाडला आनी हो प्रस्न सोडोवपाक आमी दुसरे उपाय हातांत 
घेवपाक जाय . दुसरे उपाय कसले वा ते आमी केन्ना घेतले हे म्हज्यान 
सांगूक जायना . पूण गोंय बेगिनूच स्वतंत्र जातले म्हणपाक म्हाका 
कसलोच दुबाव ना . 

जो हजारांनी लोक मुंबयचे चौपाटीचेर एकठावल्लो ताणें पं . 
नेहरूंचे उलोवप आयकून ताळ्यांचो घडघडाट करून तांच्या उतरांक 
येवकार दिलो . खऱ्यांनीच ती ' सेमिनार ऑन पॉर्युगीझ कॉलो 
नियालिझम ' एक इतिहासीक परिशद थरली . गोंयांत साडेचारशे वर्सी 
आशिल्ली पुर्तुगेझ राजवट एकेच रातीत कोसळून पडूक लागली तें 
जालेंच , पूण तेच बरोबर पुर्तुगेझ सत्ता वेगवेगळ्या जाग्याचेर , जशी 
आफ्रिका खंडांत चलताली तीय बी नेटान व्हांवन वचूंक लागली . 
गोंयची मेकळीक बळ वापरून केली . ही घडणूक आफ्रिकेंत जे लोक 
पुर्तुगेझ सत्तेखाला वळवळे भोगताले तांकां एकदम फायद्याची जाली . 

अर्श घडलें / ११४ 


झोतिकु द सौज 


गोंय स्वतंत्र जायत सावन कोंकणी साहित्याक एके तरेन 
हुंवारुच येयत चल्ला म्हणप चुकीचे जावचेंना . पूण ह्या साहित्यांत 
चडशी भर पडटा ती काणयो , कविता हांची . 


झोतिकुचे हे पुस्तक मात एक वेगळेच तरेच्या अनुभूतीचे 
विश्व घेवन कोंकणीच्या मळार भितर सरता . अशे तरेंची 
विविधरंगी विविधढंगी पुस्तकां कोंकणीत येवपाक जाय . 


ताच्या 


हावें ताचे हे पुस्तक वाचलें आनी कितें सांगू , म्हाका तें 
खूब मानवले . मानपाचेच . कित्याक तर , जेन्ना खंचोय मनीस 
आपले मायभाशेत बरयता , आनी 

बरपाक जिणेच्या 
बन्यवायट रंगरंगी अणभवांची जोड आसता , तेन्ना ते बरप 
मन भुलोवपी आनी रुचीक आपशींच जाता . हे झोतिकुंच्या ह्या 
ताणी कोंकणीक दिल्ल्या पयल्याच सुंदर सोबीत पुस्तकावेल्यान 
आनीक एकदां सिद्ध जाला . 

